

5-B-1-27

SRI PRATAP COLLEGE
LIBRARY.



Class No. 891.245

Book No. M18D.V.3.

Accession No 4114.

1571-1572

1573-1574

1575

4114.

1576

Government Oriental Library Series.

BIBLIOTHECA SANSKRITA—No. 3.

माधवीया धातुवृत्तिः.

THE
DHÁTUVRITTI
OF
MÁDHAVÁCHÁRYA.

~~Vol. II—Part I.~~

V. 3.

EDITED BY

A. MAHA'DEVA S'A'STRI, B. A.,

Curator, Government Oriental Library, Mysore.

~~~~~  
Published under the Authority of the Government of  
His Highness the Maharaja of Mysore.  
~~~~~

MYSORE :

PRINTED AT THE GOVERNMENT BRANCH PRESS,

1894.

PREFACE.

The Dhátuvṛtti is a well-known work of Mādhavāchārya on Sanskrit Grammar, though complete and correct manuscript copies of the work appear to be very rare even in Southern India, the home of the author. It is a most complete and thorough treatise on the conjugation of verbs, the most difficult portion of Sanskrit Grammar, and forms a sort of commentary on the Dhātupāṭha, a classified collection of verbal roots said to have been compiled by Pāṇini himself, but afterwards improved by Bhīmasenāchārya who added the meaning of such roots as were left unexplained by Pāṇini. Under each verbal root are explained all such conjugational and derivative forms as may present any difficulty of explanation according to Pāṇini's system. Many a word of doubtful etymology are thus analysed and explained. The author often cites and criticises the views of various other authorities on the subject, belonging to the same school or to other schools of Sanskrit Grammar such as those of Śākaṭāyana, Indra and Chandra. He also quotes, in support of his own views, illustrative passages from such standard authors as Kālidāsa and Bāṇa. The following are some of the names met with in the present volume :—

A'bharṇakāra (119)*	Daurgas (66)
A'piśala (87)	Dhanapāla (68)
A'treya (62)	Dhātupārāyaṇa (96)
Bhārata (245)	Dhātupradīpa (157)
Bhāshya (62)	Haradatta (62)
Bhaṭṭi (107)	Indra (149)
Bhaṭṭabhāskara (62)	Kaiyaṭa (62)
Bhoja (151)	Kāśyapa (65)
Bodhinyāsa (37)	Kātantrasūtras (173)
Chāndras (146)	Kaumāra (263)

*The figure indicates the page on which the name occurs.

Kauśika (68)*	Sammata (65)
Kshapaṇaka (254)	S'ābarabhāshya (68)
Kshīrasvāmin (62)	Sīradeva (150)
Māgha (78)	Subhūticandra (254)
Maitreya (62)	Sudhākara (62)
Murāri (145)	Svāmin 68)
Nandin (68)	Taraṅgiṇīkāra (176)
Nyāsa (64)	Uṇādivṛitti (69)
*Padamañjarī	Vākyamañjarī (256)
Padaśeshakāra (110)	Vardhamāna (87)
Pārāyaṇikas (62)	Vāsavadattā (141)
Purushakāra (151)	Vistara (157)
Raghuvamśa (197)	Vṛitti (62)
Rāmadeva (249)	Vyāghrabhūti (101)
S'ākatāyana (65)	Vyākhyātris (86)
S'ākyamuni (145)	

A complete alphabetical list of such names will be appended at the close of the work.

A portion of the Dhātuvṛitti appeared in the Vols. IV—VIII of the Pandit, a monthly publication of the Benares Sanskrit College devoted to Sanskrit Literature. For want of complete and correct MSS. the editors could not proceed beyond the end of the *Bhvādi*, which forms nearly one half of the whole work. Since parts of it have been so printed that they cannot be separated from other works published along with it in the magazine, even the published portion of the work has been rendered very costly and is not accessible to many a student to whom it will be invaluable as a work of reference. It is to render this rare and useful work of easy access to the public that a complete edition of it prepared from a collation of the MS. copies in the Government Oriental Library has been admitted into this series. I have begun with the *adādi* so as to continue the work from where the

*The figure indicates the page on which the name occurs.

Pandit stopped it, though the *Bhvádi* section will also be issued sooner or later.

In editing the portion comprised in this part, the following MSS. belonging to the Government Oriental Library have been consulted :—

क.—A recent but very correct MS. written on palm-leaf in Telugu character. It comprises the portion extending from the *adádi* to the end of the work. No. 116.

ख.—An old correct MS. written on palm-leaf in Telugu character. It comprises the portion extending from the beginning of the work to very near the end of the *tudádi*. No. 215.

ग.—A somewhat recent MS. written on palm-leaf in Telugu character, perhaps of the same source as
 • क. It extends from the *jūhotyádi* to very near the end of the work. No. 655.

This edition has been prepared chiefly with the aid of Panditaratnam K. Rangacharya, Sanskrit Pandit of the Oriental Library.

MYSORE,
August 1894. }

A. MAHA'DEVA S'ASTRI.



विषयसूचिका.

२. अदादयः.

	पुटसंख्या.		पुटसंख्या.
अद भक्षणे	१	ष्णु प्रस्त्रवणे	९०
हन हिंसागत्योः	६	ऊर्णुञ् आच्छादने	९२
द्विष अप्रीतौ	२९	द्यु अभिगमने	९६
दुह प्रपूरणे	३१	पु प्रसवैश्वर्ययोः	९७
दिह उपचये	३५	कु शब्दे	„
लिह आस्वादने	३६	शुञ् स्तुतौ	९८
चक्षिङ् व्यक्तायां वाचि	३८	बूञ् व्यक्तायां वाचि	१०१
ईर गतौ कम्पने च	४९	इण् गतौ	१०६
ईड स्तुतौ	५१	इङ् अध्ययने	१२१
ईश ऐश्वर्ये	५२	इक् स्मरणे	१२६
आस उपवेशने	५३	वी गतिप्रजनकान्त्यसनखादनेषु	१२७
आडशशासु इच्छायाम्	५६	या प्रापणे	१२९
वस आच्छादने	५९	वा गतिगन्धनयोः	१३२
कसि गतिशासनयोः	६०	भा दीप्तौ	१३४
णिसि चुम्बने	६४	ष्णा शैचे	१३५
णिजि शुद्धौ	„	श्रा पाके	१३६
शिजि अव्यक्ते शब्दे	६५	द्रा कुत्सायां गतौ	१३७
पिजि वर्णे	„	प्ता भक्षणे	१३८
वृजी वर्जने	६६	पा रक्षणे	„
पृची सम्पर्चने	६८	रा दाने	१४४
षूङ् प्राणिगर्भविमोचने	६९	ला आदाने	१४६
शीङ् स्वप्ने	७४	दाप् लवने	„
यु मिश्रणे	८०	ख्या प्रकथने	१४७
रु शब्दे	८६	प्रा पूरणे	१४९
णु स्तुतौ	८८	मा माने	„
डु क्षु शब्दे	८९	वच परिभाषणे	१५१
क्षु तेजने	९०	विद ज्ञाने	१५२

	पुटसंख्या.		पुटसंख्या.
अस भुवि ...	१५७	चकासृ दीप्तौ ...	१७८
मृजू शुद्धौ ...	१६०	शासु अनुशिष्टौ ...	१७९
रुदिर् अश्रुविमोचने ...	१६३	दीधीङ् दीप्तिदेवनयोः ...	१८२
त्रि ष्वप् शये ...	१६५	वेवीङ् वेतिना तुल्ये ...	१८३
श्वस प्राणने ...	१६८	षस षस्ति स्वप्ने ...	”
अन च ...	१७०	वश कान्तौ ...	१८६
जक्ष भक्षहसनयोः ...	१७१	चर्करीतं च ...	१८८
जागृ निद्राक्षये ...	१७२	हुङ् अपनयने ...	”
दरिद्रा दुर्गतौ ...	१७६		

३. जुहोत्यादयः.

हु दानादनयोः ...	१९०	विष्ट व्याप्तौ ...	२२३
त्रि भी भये ...	१९३	घृ क्षरणदीप्तयोः ...	२२४
ह्री लजायाम् ...	१९५	ह प्रसह्यकरणे ...	२२५
पृ पालनपूरणयोः ...	१९६	ऋ स गतौ ...	”
हु भृञ् धारणपोषणयोः ...	२०१	भस भर्त्सनदीप्तयोः ...	२२७
माङ् माने शब्दे च ...	२०२	कि ज्ञाने ...	२२८
ओ हाङ् गतौ ...	२०४	तुर त्वरणे ...	”
ओ हाक् त्यागे ...	२०६	धिष शब्दे ...	”
हु दाञ् दाने ...	२१३	धन धान्ये ...	”
हु धाञ् धारणपोषणयोः ...	२१७	जन जनने ...	”
णिजिर् शौचपोषणयोः ...	२२१	गा स्तुतौ ...	२२९
विजिर् पृथग्भावे ...	२२३		

४. दिवादयः.

दिवु क्रीडाविजिगीषाव्यवहारद्यु- तिस्तुतिमोदमदस्वप्रकान्तिग- तिषु ...	२२९	कसु क्लरणदीप्तयोः ...	२३९
पिवु तन्तुसन्ताने ...	२३५	व्युष दाहे ...	२४०
स्त्रिवु गतिशोषणयोः ...	२३७	प्लुष च ...	”
ष्ट्रिवु निरसने ...	२३८	नृती गात्रविक्षेपे ...	”
ष्णुसु अदने ...	”	त्रसी उद्वेगे ...	२४२
		कुथ पूतीभावे ...	”
		पुथ हिंसायाम् ...	२४३

	पुटसंख्या.		पुटसंख्या.
गुध परिवेष्टने ...	२४३	शूरी हिंसास्तम्भनयोः ...	२७५
क्षिप प्रेरणे ...	२४४	चूरी दाहे ...	”
पुष्प विकसने ...	२४५	तप ऐश्वर्ये वा ...	२७६
तिम स्तिम धीम आर्दीभावे ...	२४६	वृतु वरणे ...	२७७
ब्रीड चोदने ...	२४७	क्लिश उपतापे ...	”
इष गतौ ...	”	काशु दीप्तौ ...	२७८
षुह चक्यर्थे ...	२४९	वाशु शब्दे ...	”
जृष झृष वयोहानौ ...	२५०	मृष तितिक्षायाम् ...	”
षूङ् प्राणिप्रसवे ...	२५३	ई शुचिर् पूतीभावे ...	२७९
दूङ् परिपाते ...	२५४	णह बन्धने ...	२८०
दीङ् क्षथे ...	२५५	रञ्ज रागे ...	२८१
ढीङ् विहायसा गतौ ...	२५६	शप आक्रोशे ...	२८२
धीङ् आदाने ...	२५७	पद गतौ ...	”
मीङ् हिंसायाम् ...	”	खिद दैन्ये ...	२८८
रीङ् श्रवणे ...	२५८	विद सत्तायाम् ...	२८९
लीङ् श्लेषणे ...	२५९	बुध अवगमने ...	”
त्रीङ् वृणोत्यर्थे ...	२६१	युध सम्प्रहारे ...	२९०
पीङ् पाने ...	”	अनो रुध कामे ...	२९१
माङ् माने ...	२६२	अण प्राणने ...	”
ईङ् गतौ ...	”	मन ज्ञाने ...	२९२
प्रीङ् प्रीतौ ...	२६३	युज समाधी ...	२९६
शो तनूकरणे ...	”	सृज विसर्गे ...	”
छो छेदने ...	२६५	लिश अल्पीभावे ...	२९७
षो अन्तकर्मणि ...	२६६	राधोकर्मकादृष्टावेव ...	२९८
दो अवखण्डने ...	२६७	व्यध ताडने ...	२९९
जनी प्रादुर्भावे ...	२६८	पुष पुष्टौ ...	३००
दीषी दीप्तौ ...	२७३	शुष शोषणे ...	३०१
पूरी आप्यायने ...	२७४	तुष प्रीतौ ...	”
तूरी गतित्वरणहिंसनयोः ...	२७५	दुष वैकृत्ये ...	”
धूरी गूरी हिंसागत्योः ...	”	क्षिप आलिङ्गने ...	३०२
घूरी जूरी हिंसावयोहान्योः ...	”	शक विभाषितो मर्षणे ...	३०३

पुटसंख्या.			पुटसंख्या.		
क्षिदा गात्रप्रक्षरणे	...	३०४	व्युष विभागे	...	”
क्रुध कोपे	...	३०५	प्लुष दाहे	...	३२७
क्षुध बुभुक्षायाम्	...	”	विस प्रेरणे	...	”
शुध शौचे	...	”	कुस श्लेषणे	...	”
पिधु संराद्धौ	...	”	बुस उत्सर्गे	...	३२८
रध हिंसासंराध्योः	...	३०६	मुस खण्डने	...	”
णश अदर्शने	...	३०८	मसी परिमाणे	...	३२९
तप प्रीणने	...	३१०	लुट विलोढने	...	”
दप हर्षणमोहनयोः	...	३११	उच समवाये	...	”
द्रुह जिघांसायाम्	...	”	भृशु भ्रंशु अधःपतने	...	३३१
मुह वैचित्ये	...	३१२	वृश वरणे	...	३३२
ष्पुह उद्गिरणे	...	३१३	कृश तनूकरणे	..	”
ष्णिह प्रीतौ	...	३१४	त्रि तृष पिपासायाम्	..	३३३
शमु उपशमने	...	३१५	हृष तुष्टौ	..	”
तमु काङ्क्षायाम्	...	३१७	रुष रोषे	..	३३४
दमु उपशमने	...	३१८	डिप क्षेपे	..	”
श्रमु तपसि स्वेदे च	...	३१९	कुप क्रोधे	..	३३५
भ्रमु अनवस्थाने	...	”	गुप व्याकुलत्वे	..	”
क्षमू सहने	...	”	युप रुप लुप विमोहने	..	”
क्लमु ग्लानौ	...	३२०	लुभ गाभ्र्ये	..	३३६
मदी हर्षे	...	३२१	क्षुभ सञ्चलने	..	”
असु क्षेपणे	...	३२२	णभ तुभ हिंसायाम्	..	”
यसु प्रयत्ने	...	३२४	क्लिदू आद्रीभावे	..	३३७
जसु मोक्षणे	...	३२५	त्रि मिदा स्नेहने	..	”
तसु उपक्षये	...	”	त्रि क्षिदा स्नेहनमोचनयोः	...	३३८
दसु च	...	”	क्रुध वृद्धौ	..	”
वसु स्तम्भे	...	३२६	गृधु आकाङ्क्षायाम्	..	३३९

हरिः ओम्.

मा ध वी या धा तु वृत्तिः.

अदादिः.

ओं नमः पाणिनिकात्यायनपतञ्जलिभ्यो मुनिभ्यो महद्भ्यो गुरुभ्यः.

अद भक्षणे ॥ १ ॥

अत्ति भत्तः अदन्ति अत्ति अत्थः अत्थ अग्नि अद्दः अद्गः—
'अदिप्रभृतिभ्यश्शपः' इति शपो लुक् । 'खरि च' इति
चत्वं ॥

जघास जक्षतुः जंक्षुः जघसिथ जक्षथुः जक्ष जघास
जघस जक्षिव—'लित्यन्यतरस्याम्' इत्यदेः पक्षे घस्लादेशः ।
णिति वृद्धिः । उत्तमे तु णिट्टिकल्पः । अपित्सु 'असंयो-
गाल्लिट्क्त्' इति कित्त्वे 'गमहन' इत्युपधालोपः । तस्य
'द्विर्वचनेऽचि' इति स्थानिवत्त्वाद्धिर्वचनम् । 'शासिव-
सिघसीनां च' इति सकारस्य इण्कोः परत्वे षत्वम् ।
अत्रोपधालोपस्य पूर्वस्मादपि विधाविति न स्थानिवत्त्वम्, ष-
त्वविधानवैयर्थ्यप्रसङ्गात् । 'पूर्वत्रासिद्धे न स्थानिवत्' इति
वा न भवति । घकारस्य 'खरि च' इति चत्वं ककारः ।
अत्राप्युपधालोपस्य न स्थानिवत्त्वम्, 'न पदान्त' इत्या-

दिना वा ' पूर्वत्रासिद्धे न स्थानिवत् ' इत्येव वा तन्नि-
 षेधात् । ' अचस्तास्वत् ' इति थलीणिषेधस्तासौ सत
 इत्युक्तम् । तेन घस्लादेशस्य तासावसत्त्वान्नात्र स निषेधः ।
 अत एव तद्विषयो भारद्वाजनियमोपि न भवति । अथवा—
 स्थानिवद्भावात् ' इडत्त्यर्ति ' इति नित्यमिड्निष्यति । नन्वस्ति
 प्रकृत्यन्तरं घसिस्तासौ सन् नित्यानिट् ; तस्मात्थलि ज-
 घस्थेति दुर्वारम् । मैवम्, प्रकृत्यन्तरस्य घसेर्यत्र लिङ्गं वचनं
 वास्ति तत्रैव प्रयोगो न सर्वत्रेति तत्रैव धातावुपपादित-
 त्वात् । अतो नास्ति लिटि प्रयोगः । घस्लादेशाभावे
 आद आदतुः आदिथ आदिव—क्रयादिनियमादिट् । थ-
 लि भारद्वाजनियमः ' इडत्त्यर्तिव्ययतीनाम् ' इति बाध्यते ।
 ' अत आदेः ' इत्यभ्यासादेर्दीर्घः ॥

अत्ता अत्तासि अत्तास्मि । अत्स्यति अत्स्यसि अत्स्यामि ।
 अत्तु अत्तात् अद्धि अदानि ॥

आदत् आदः आदम्—' अदस्सर्वेषाम् ' इत्यदोङ्गात्परस्य
 सार्वधातुकापृक्तस्याडागमः ॥

अद्यात् अद्याः अद्याम्—आशिषि सलोपाभावो वि-
 शेषः, अद्यास्तामित्यादि ॥

अधसत् अधसतां अधसन् अधसः अधसतं अधसत
 अधसं अधसाव—' लुङ्ङनोर्घस्लृ ' इति घस्लादेशे लृदि-
 त्वादङ् ॥

जिघत्सति—घस्लादेशे 'सस्यार्धधातुके' इति तत्त्वम् ॥

आदयतेन्नं देवदत्तेन आदयतीति वा । आदिदत्त आदिदत्—
णिलोपस्य स्थानिवत्तुाद्विशब्दस्य द्विर्वचनम् । 'निगरण-
चलन' इति कर्त्रभिप्रायेपि प्राप्तस्य परस्मैपदस्य 'अदेः
प्रतिषेधः' इति निषेधः । 'अत्तिखाद्योः प्रतिषेधः' इति
प्रयोज्यस्य कर्मत्वानिषेधः ॥

व्यत्यत्ते व्यत्यदाते व्यत्यदते—'कर्तरि कर्मव्यतिहारे'
इति तङ् । 'आत्मनेपदेष्वनतः' इति झस्यादादेशः, अन-
कागन्तादङ्गात्परत्वात् । 'व्यत्यदन्ति वृका मेषान्' इति
हिंसायां द्रष्टव्यम् । तत्र हि 'न गतिहिंसा' इति तङि
विध्यते ॥

व्यतिजक्षे । व्यत्यादे । व्यत्यत्ता । व्यत्यत्स्यते । व्यत्यत्ताम् ।
व्यत्यात्त । व्यत्यदीत । आशिषि व्यत्यत्सीष्ट ॥

व्यत्यघत्त—'सस्यार्धधातुके' इति तत्त्वे 'झलो झलि'
इति सिचो लोपः ॥

कर्मणि अद्यत इत्यादि ॥

अदती—शत्रन्तात् 'उगितश्च' इति ङीप् । नित्य-
त्वादन्तरङ्गत्वाच्च नुमः पूर्वं शपो लुगिति 'शप्श्यनोः' इति
नुमत्र न भवति । न च प्रत्ययलक्षणमस्ति, तत्रादित्य-
धिकाराद्वर्णाश्रयत्वाद्वर्णाश्रये च तन्निषेधात् ॥

जग्धः । प्रजग्ध्य—'अदो जग्धिर्यप्ति किति' इति
जग्ध्यादेशः ॥

पुत्रो जग्धो यया पुत्रजग्धी—‘ राजदन्तादिषु परम् ’
इति निष्ठान्तस्य परनिपातः । ‘ अस्वाङ्गपूर्वपदाद्वा ’ इत्य-
स्वाङ्गवाचिपूर्वपदात् क्तान्तादन्तोदात्ताद्बहुव्रीहेर्वा ङीष् । ‘ वा-
हतजग्धपरेषु ’ इति पुत्रतकारस्य वा द्वित्वम् ॥

अन्नं लब्धा आन्नः—‘ अन्नाणः ’ इति द्वितीयान्ता-
लब्ध इत्यर्थे णप्रत्ययः । अत एवान्नादिति निर्देशात्संज्ञायां
न जग्ध्यादेशः ॥

सर्वप्रकारमन्नं भक्षयति सर्वान्नीनो भिक्षुः—‘ अनुपदस-
र्वान्नायानयं बद्धाभक्षयतिनेयेषु ’ इति द्वितीयान्तादस्माद्यथा-
सङ्ख्याद्भक्षयतीत्यर्थे णः ॥

काकादनी । गवादनी—लिटि गौरादित्वात् ङीष् ।

प्राप्तीति प्रघसः—अच् ; ‘ अच्युपसङ्ख्यानम् ’ इति
घस्लादेशः ॥

सस्यमप्तीति सस्यात्—‘ अदोनन्ने ’ इति अन्नादन्य-
स्तिन् कर्मण्युपपदे विट् । अन्ने तूपपदे कर्मणि अन्नादः
सस्यादः इति वासरूपेणाणि ॥

क्रव्यात्—‘ क्रव्ये च ’ इति विट् । ‘ अदोनन्ने ’
इत्येव सिद्धे पुनर्विधानं वासरूपबाधनार्थमिति भाष्यादौ
स्थितम् । क्रव्यादशब्दस्तु कृत्तविकृत्तपक्वमांसशब्द उपपदेणि
पृषोदरादित्वादुपपदस्य क्रव्यभाव इति वृत्त्यादौ । ‘ व्याप्तं
गुहाशयैः क्रूरैः क्रव्यादैस्सनिशाचरैः ’ इत्याममांसभक्षे व्या-

घादौ भट्टिप्रयोगश्चिन्त्यः । ' राक्षसः कौणपः क्रव्यात्क्रव्या-
दः ' इत्यत्र कृत्तविकृत्तपक्वमांसस्यापि भक्षणं सम्भवतीति
क्रव्यादव्यवहारः ॥

पुत्रादिनी—' सुप्यजातौ ' इति णिनिः । अत्र पुत्रत-
कारस्य प्राप्तं ' अनचि च ' इति द्वित्वं ' नादिन्याक्रोशे
पुत्रस्य ' इत्यादिन्शब्द उत्तरपदे आक्रोशे गम्यमाने नेति
निषिध्यते । ' तत्परपरे च ' इति वचनात् पुत्रपुत्रादिनीत्य-
त्रापि द्वित्वं न भवति ॥

अद्भरः—' सृघस्यदः ' इति वमरच् ॥

घासः—' अकर्तरि च कारके ' इति घञि घस्लादेशः ॥

महत्या घासो महाघासः—' महदात्वे घासकरविशि-
ष्टेषूपसङ्ख्यानम् ' इति पुंवद्भावः आत्वं च ॥

विघसः—' उपसर्गेऽदः ' इत्यप् । नौ तूपपदे ' नौ ण
च ' इत्यङ्णौ द्वौ भवतः । न्यादः । निघसः—' घञपोश्च '
इत्यपि घस्लादेशः ॥

अन्धोन्नम्—' अदेर्नुम् धश्च ' इत्यसुनि नुमागमः, द-
कारस्य च धत्वम् ॥

अत्ती अत्ता राक्षसादिरित्युच्यते , अत्रिः ऋषिः—
' अदेस्त्रिणि च ' इति त्रिनित्रिप्प्रत्ययौ । त्रिनेरिकारो नका-
रपरित्राणार्थः ॥

अत्रेरपत्यमात्रेयः—‘ इतश्चानियः ’ इति ढक् । अस्य बहुत्वे ‘ अत्रिभृगुकुत्स ’ इति लुकि अत्रयः इति भवति ॥

अद्यते फलमूलादिकमत्रेत्यादिः—‘ अदिसदिभूशुषिभ्यः क्रिन् ’ इति क्रिन्प्रत्ययः ॥

अध्वा—‘ अदेर्ध च ’ इत्यदः कनिप्, दकारस्य च धकारः ॥

अध्वानमलं गच्छतीत्यध्वन्यः अध्वनीनः—‘ अध्वनो यत्खौ ’ इति द्वितीयान्तादलंगामीत्यर्थे यत्खौ । यति ‘ ये चाभावकर्मणोः ’ इति, खे तु ‘ आत्माध्वानौ खे ’ इति, प्रकृतिभावः ॥

विहीनोध्वा व्यध्वः । एवं दुरध्वः—‘ उपसर्गादध्वनः ’ इत्यच् समासान्तः । उपसर्गग्रहणं प्रात्युपलक्षणम् ॥

प्राध्वंशब्दो मान्तोऽव्ययमानुकूल्ये वर्तते ॥

हन हिंसागत्योः ॥ २ ॥

हन्ति हतः घ्नन्ति हन्सि हथः हन्मि हन्वः—झ-लादौ किति ‘ अनुदात्तोपदेश ’ इत्यनुनासिकलोपः । झावन्त-रङ्गत्वादन्तादेशे अजादित्वात् ‘ गमहन ’ इत्युपधालोपे ‘ हो हन्तेर्ङिणिन्नेषु ’ इति ङिति णिति प्रत्यये णकारे च परे कुत्वविधानात् सोष्मणो घोषवतो नादवतो महाप्राणस्य ह-कारस्य तादृशो घकारः । अत्रोपधालोपस्य स्थानिवत्त्वं

नकारे परतः कुत्वविधानसामर्थ्यान्न भवति । सत्यपि वा स्थानिवत्त्वे ईदृशं व्यवधानं वचनसामर्थ्यात् आश्रयिष्यते ॥

जघान जघनुः जघन्थ जघनिथ जघथुः जघान
जघन जघ्निव—क्रयादिनियमादिट् । थलि भारद्वाजनिय-
माद्विकल्पः । अचि यत्रोपधालोपस्तत्र तस्य 'द्विर्वचनेचि'
इति स्थानिवत्तुाद्विर्वचनम् ॥

जघ्निवान् जघन्वान्—'विभाषा गमहनविदविशाम्'
इति कसोरिड्विकल्पः । इटि 'गमहन' इत्युपधालोपे 'हो
हन्तेः' इति कुत्वम् । अनिटि 'अभ्यासाच्च' इत्यभ्यासा-
दुत्तरस्य हन्तिहकारस्य कुत्वम् । चान्द्रास्तु भाषायामस्य
प्रयोगमिच्छन्ति ॥

हन्ता । हनिष्यति—'ऋद्धनोस्ये' इतीट् ॥

हन्तु हतात् हतां घन्तु जहि हतान् हतं हनानि—
तातडि तस्य डित्त्वादनुनासिकलोपः । हौ 'हन्तेर्जः'
इति जादेशः । अस्य 'असिद्धवदत्राभात्' इत्यसिद्धत्वात्
'अतो हेः' इति लुङ्भवति । हतात् त्वमित्यत्र जादे-
शात्परत्वात् तातडि तस्य स्थानिवद्भावेन हित्वात् पुनर्जा-
देशः सकृद्वत्परिभाषया न भवति ॥

अहन् अहतां अघन् अहन् अहतं अहनं अहन्व—
'हल्ङ्याभ्यः' इति तिस्योर्लोपः ॥

हन्यात् हन्यातां हन्पुः हन्यां हन्याव । आशिषि
वध्यात् वध्यास्तां वध्याः वध्यास्तं वध्यासम्—‘हनो वध-
लिङि’ ‘आर्धधातुके’ इति वधादेशे ण्यल्लोपेत्यादिना ‘अ-
कृत्सार्वधातुकयोः’ इति दीर्घमतोलोपो बाधते ॥

अवधीत् अवधिष्टां अवधिषुः अवधीः अवधिषं अव-
धिष्व—‘लुङि च’ इति वधादेशः । अल्लोपस्य स्थानि-
वत्त्वाद्धलन्तलक्षणा वृद्धिर्न भवति । वधादेशस्यानेकाच्त्वात्
उदात्तत्वनिपातनादनुदात्तत्वाभावाद्वा सिचो वलादिलक्षण इ-
डवति ॥
भ

यङ्लुगन्तस्यापि हन्तेः लुङ्लिङोः प्रकृतिग्रहणन्यायेन व-
धादेशे वध्यात् अवधीत् इत्येव रूपम् । अत्रादेशस्य स्था-
निवत्त्वेन यङन्तत्वाद्धिर्वचनं स्यादिति न वाच्यम् । एवं हि
प्रकृतिगतं साभ्यासत्वमप्यतिदिश्येत, ततश्च ‘अनभ्यास-
स्य’ इति निषेधस्स्यात् ॥

आहते आघ्राते आघ्रते आहसे आघ्राथे आहध्वे आघ्रे
आहन्वहे—पूर्ववज्जलादावनुनासिकलोपः । अजादौ तूपधा-
लोपः । ‘आङो यमहनः’ इत्यकर्मकात् स्वाङ्गकर्मकाच्च
तङ् ॥

आजघ्रे आजघ्राते आजघ्रिषे । आहन्तासे । आहनिष्यते ।

आहतां आघ्रातां आहन्व आहनै—आटि पित्वान्नोपधा-
लोपः ॥

आहत आघातां आहथाः आघि आहन्वहि ॥

आघीत आघीयातां आघीथाः आघीय-लिङस्सलोपः ॥

आशिषि, आवधिषीष्ट आवधिषीयास्तां—‘हनो वध लिङि’ इति वधादेशे इडागमः ॥

आवधिष्ट आवधिषातां आवधिष्ठाः आवधिष्टुं आवधिषि—
‘आत्मनेपदेष्वन्यतरस्याम्’ इति पक्षे वधादेशः । अन्यदा,
आहत आहसातां आहथाः आहध्वं आहसि आहन्वहि
—अत्र ‘हनस्सिच्’ इति झलादेरात्मनेपदपरस्य सिचः
किञ्चादनुनासिकलोपे ‘ह्रस्वादङ्गात्’ इति झलि सिचो
लोपः ॥

‘आङो यमहनः’ इत्यकर्मकात्स्वाङ्गकर्मकाच्च तङित्युक्तम् ।
तत्र कथं ‘आजघ्ने विषमविलोचनस्य वक्षः’ इति ? । अत्र
केचित् ‘आज’ इति पदं छित्वा घ्न इति भावे क्विपि चतु-
र्थ्येकवचनान्तमुक्त्वा घ्ने हन्तुं आज आजगाम इत्यर्थः इति
समर्थयन्ते—तदयुक्तम्, ‘अजेर्व्यघत्रपोः’ इति लिट्यार्धधातुके
वीभावेन भाव्यत्वात् । अन्ये तु—विषमविलोचनस्य समीपमेत्य
स्वं वक्ष आस्फालितवान् इत्यर्थः ; महो ह्युत्साहाविष्करणाय
स्वं वक्ष आस्फालयतीति । भागवृत्तौ तु नैवायं साधुरिति
‘आपेदे’ इति पाठान्तरमुक्तम् । एवं च ‘मोदाहध्वं रघूत्तमम्’
इति भट्टिप्रयोगोपि चिन्त्यः । तथा ‘मदर्थेरीन् निजघ्निथ’
इति च—अत्र सिपः पित्त्वात् ‘असंयोगाल्लिट्कित्’ इत्यत्र

चापिदित्यधिकारात् किञ्चाभावादुपधालोपोपि दुर्लभः । अपिदधिकारश्च ' इन्धिभवतिभ्यां च ' इत्यत्र भवतिग्रहणाद्ज्ञायते । तथा च तत्र वार्तिकं ' इन्धेस्संयोगार्थं वचनं भवतेः पिदर्थम् ' इति ॥

' आङो यमहनः ' इति तङ् प्रकृतिग्रहणन्यायेन यङ्लुगन्तादपि भवतीति आजङ्घते आजङ्घनाञ्चक्रे इत्यादि भवति । अत्रापि लिङ्लुङोर्वधादेशे प्रकृतिवदेव रूपं आवधिषीष्ट आवधिष्ट इति । लुङि वधादेशाभावे आजङ्घनिष्ट इत्यादि— ' हनस्सिच् ' इत्यत्र झलित्यधिकारादिडादेरकिञ्चादुपधालोपाभावः ॥

जिघांसति—' अज्झनगम ' इति दीर्घः । ' अभ्यासाच्च ' इति कुत्वम् ॥

जङ्घन्यते—' नुगतोनुनासिकान्तस्य ' इति नुक् । इदं चानुस्वारोपलक्षणार्थम् पदान्तवदिति च प्रागेवोक्तम् । तेन ' वा पदान्तस्य ' इति परसवर्णो विकल्पेनोदाहार्यः । यङि ' हन्तेर्हिंसायां घ्रीभावो वक्तव्यः ' इति घ्रीभावविधानात् हिंसायां जेघ्रीयते इति भवति ॥

जङ्घनीति जङ्घन्ति जङ्घतः जङ्घति । अत्र सुधाकरः—' के पुनरनुदात्तोपदेशाः यभ्यादयः ' इति व्याख्यातृभिर्गणत्वेन निर्देशात् ' निर्दिष्टं यद्गणेन च ' इति यङ्लुक्पदानुनासिकलोपाभावात् ' अनुनासिकस्य ' इति दीर्घे जङ्घन्त इत्युक्ता न

क्वचिदाचार्येणानुदात्तोपदेशानां गणेन निर्देशः कृत इति भवितव्यमेवानुनासिकलोपेनेत्याह । ‘ हन्तेर्जः ’ इत्यत्र न्यासे च हन्तेरिति तिपा निर्देशाद्यङ्लुकि जभावाभावात् जङ्घि इति भवतीति कित्यनुनासिकलोपः प्रत्युदाहतः । ‘ असिद्धव-
दत्र ’ इत्यनुनासिकलोपस्यासिद्धत्वाद्विलुङ्गभवति । अत्रात्रियो न्यासे प्रत्युदाहरणं जङ्घनि[नी]हि इति पठन् भाषायां हेर-
पित्त्वात् ईडभावाच्छान्दसमुदाहरणमित्याह ॥

घातयति अजीघतत्—‘ हनस्तोचिण्णलोः ’ इति त्रि-
ति णिति प्रत्यये चिण्णत्वाजिते परे नकारस्य तकारः ।
प्रकृतिग्रहणन्यायेन यङ्लुगन्तेपि तत्वे जङ्घातयति ॥

कर्मणिहन्यते । जघ्ने । हन्ता घानिता । हनिष्यते
घानिष्यते । हन्यताम् । अहन्यत । हन्येत । आशिषि घानिषीष्ट
वधिषीष्ट । अवधि अघानि अवधिषातां अहसातां अघा-
निषातां इत्यादि—स्यादिषु चिण्वद्भावपक्षे वृद्धिकुत्वे ।
नन्ववधीत्यत्र चिणि वधभावो दृश्यत इति चिण्वद्भावेन स
कस्मान्नातिदिश्यते ? उच्यते । नात्र चिणि दृष्टमात्रमतिदि-
श्यते किन्तु आङ्गं चिणि दृष्टमिति वधादेशो न भवति ।
लिङ्लुङोः कर्तृवद्वादेशतद्विकल्पौ । लिङि चिण्वत्पक्षे
वधादेशो न भवति यतश्चिण्वदिष्टा परेण पूर्वं बाध्यते, कृते
च सकृद्वतिपरिभाषया । ननु द्वितीयेध्याये ‘ आर्धधातुके ’
इति विषयसप्तमी ; तेन प्रागेव प्रत्ययोत्पत्तेः वधभावेन

भाव्यम् । चिण्वद्भावस्तु भावकर्मविषयेषु स्यादिषु परतो विधीयत इति कथमन्तरङ्गबहिरङ्गयोर्विप्रतिषेधः । नैष दोषः । यत्रार्धधातुकसामान्यं निमित्तत्वेनोपादीयते 'अस्तेर्भूः' इत्यादौ तत्रैव विषयसप्तम्याभ्रयणात्, न पुनर्यत्र विशेष उपादीयते 'हनो वध लिङि' इत्यादौ तत्रापीति । उक्तं चैवं चिण्व-त्सूत्रे व्याख्यातृभिः । वार्तिकं च 'वधभावात्सीयुटि चिण्व-द्भावो विप्रतिषेधेन' इति । कैयटे* तु विषयसप्तम्याभ्रय-णेनापि परिहार उक्तः । यथा—“एकाच उपदेशेनुदात्तादित्यत्र वक्ष्यति भाष्यकारः । 'वधिषीष्ट' इत्यत्र निपातनस्वरं प्रत्यय-स्वरो बाधियते । आर्धधातुकीयास्सामान्येन भवन्ति' इत्येवं ब्रुवता लुङीति विषयसप्तम्येवाभ्युपगता । ततश्चान्त-रङ्गत्वाद्वधभावः प्राप्नोति । प्रतिपदविधेर्बलीयस्त्वाच्चिण्वद्भावो भवति ” इति ॥

कर्मकर्तरि आहते माणवकस्स्वयमेव, आवधिष्ट माणवक-स्स्वयमेवेत्यत्र 'यक्चिणोः प्रतिषेधे' इत्यादिना तयोर्निषेधात् शप्सिचौ भवतः । अत्र हरदत्तेन† “आत्मनेपदविधाव-कर्मका ये धातवो निर्दिष्टास्ते यदान्तर्भावितण्यथास्सिकर्मका भवन्ति त आत्मनेपदाकर्मकाः आहन्ति माणवकमिति । तदा सकर्मकत्वादनुदाहरणमिति केचित् । अन्येत्वात्मनेपदाक-र्मकेति धातूपलक्षकत्वात् कर्मविवक्षायामात्मनेपदस्य निमित्त-त्वात्सकर्मकेप्यविरुद्धमुदाहरणमित्याहुः । इदमत्राविगीतमुदाहरणम् 'वेशशब्दकर्मणः' 'अकर्मकाच्च' विकुर्वते सैन्धवाः, वल्गन्ती-

त्यर्थः । तान् यदान्यो वलगयति तदा तेषां कर्मत्वम् । पुनस्सौ-
कर्यातिशयाय कर्तृत्वविवक्षायां विकुर्वते सैन्धवाः स्वयमेव
वलगन्ति ” इत्युक्तम् ॥

चोरस्य निप्रहन्ति, चोरस्य निहन्ति, चोरस्य प्रहन्ति,
चोरस्य प्रणिहन्ति—अत्र ‘ नेर्गद ’ इति णत्वम्, ‘ जासि-
निप्रहण ’ इति कर्मणि शेषे षष्ठी । तत्र निप्रग्रहणं स-
ङ्घातविगृहीतविपर्यस्तार्थमित्युक्तम् ॥

प्रहन्मि प्रहण्मि प्रहन्वः प्रहण्वः प्रहन्मः प्रहण्मः—अत्र
‘ हन्तेरत्पूर्वस्य ’ इति उपसर्गस्थान्निमित्तात्परस्य अत्पूर्वस्य
हन्तिनकारस्य विधीयमानं णत्वं प्रहण्यते प्रहणानीत्यादावि-
व नित्यं प्राप्तं ‘ वमोर्वा ’ इति मकारवकारयोः परयोः वि-
कल्प्यते । प्राधानीत्यत्र ‘ अत्पूर्वस्य ’ इति तपरकरणाण्णत्व-
स्य न प्रसङ्गः । प्राहन्नित्यत्र तु ‘ पदान्तस्य ’ इति निषेधः ।
प्रहन्तीत्यत्र अनुस्वारे कर्तव्ये णत्वं ‘ पूर्वत्रासिद्धम् ’ इति न
भवति । कृते परसवर्णे तस्यासिद्धत्वात्पुनर्णत्वं न भवति ।
‘ अन्तश्शब्दस्याङ्गिविधिणत्वेषूपसङ्ख्यानम् ’ इत्युपसर्गसंज्ञोप-
सङ्ख्यानात् तत्पूर्वस्यापि सर्वमिदं णत्वं द्रष्टव्यम्, अन्तर्णिह-
न्तीत्यादि । एवं च ‘ अन्तरदेशे ’ इति हनो नकारस्य ण-
त्ववचनं अर्थाद्देशे णत्वनिषेधार्थं भवति, अन्तर्हननो नाम
बाहीकेषु देशविशेषः । अन्यत्रान्तर्हणनमिति णत्वं भवति,
मध्ये हननमित्यर्थः । सर्वमिदं णत्वं श्रित्वा निर्देशाद्यङ्गु-
कि न भवति, प्रनिजङ्गुतीत्यादि । ‘ जासिनिप्रहण ’ इति ष-

ष्टी तु भवत्येव , चोरस्य प्रनिजङ्गतीत्यादि ॥

अन्तर्हत्य, मध्ये हत्वेत्यर्थः—‘ अन्तरपरिग्रहे ’ इत्यन्तरो गतित्वात् ‘ कुगतिप्रादयः ’ इति तत्पुरुषे ल्यपि ‘ वा ल्य- पि ’ इत्यनुनासिकलोपे तुक् । वाग्रहणस्य व्यवस्थितविभा- षात्वान्मान्तेषु विकल्पितोनुनासिकलोपोन्यत्र नित्य इत्युक्तम् । परिग्रहे तु अगतित्वात् अन्तर्हत्वा मूषिकां श्येनो गत इति भवति, परिगृह्येत्यर्थः । अत्र न्यासोद्योते ‘ अन्तश्शब्दो धातोः परिग्रहे वृत्तिं करोति ’ इति । एवं च अन्तरपि परिग्र- हस्यैव द्योतक इत्युक्तं भवति ॥

कणेहत्य पयः पिबति, मनोहत्य पयः पिबति—‘ कणे मनसी श्रद्धाप्रतीघाते ’ इति कणमनश्शब्दयोर्गतित्वे समा- सादि पूर्ववत् । अत्र ‘ कणेशब्दः सप्तमीप्रतिरूपको निपा- तोऽभिलाषातिशये वर्तते । मनश्शब्दोपि साहचर्यादभिला- षावृत्तिरेव ’ इति न्यासपदमञ्जरीः । हन्तिरत्रावधीकरणाङ्गे निवृत्तौ वर्तते । सा च सन्निधानात्कणमनश्शब्दार्थयोः । तौ च निवर्त्यमानतया अवधी इति तयोः प्रतिघातो विषयत- या विशेषणम् । तदयमर्थः, अभिलाषनिवृत्तिपर्यन्तं पयः पि- बतीति । उक्तं च न्यासोद्योते ‘ हन्तिरवधीकरणाङ्गे निवृ- त्तौ वर्तते अभिलाषनिवृत्तिमवधीकृत्य पयः पिबतीत्यर्थः ’ इति । हरदत्तोपि ‘ अतिशयेन अभिलष्य तन्निवृत्तिपर्यन्तं पयः पिबतीत्यर्थः ’ इति । एवं चात्राभिलाषनिवृत्तेः अवधी- करणस्य पयःपानात्पूर्वत्वात् क्लृप्पपत्तिः । श्रद्धाप्रतिघाताद- न्यत्र कणे हत्वा मनो हत्वा । कणशब्दस्सूक्ष्मे तण्डुलावयवे

वर्तते । मनश्शब्दस्तु चेतसि । योगद्वयमिदं अर्थस्वभावा-
द्धन्तिविषयम् ॥

वध्यः—‘हनो वध च’ इति कर्मणि यत्, तत्सन्नियो-
गेन वधादेशश्च ॥

घात्य इति ण्यति ॥

बह्वहत्या—‘हनस्त च’ इत्यनुपसर्गे सुप्युपपदे वयपि
तत्सन्नियोगेन नकारस्य नकारः । सोपसर्गादिनुपपदाच्च
नायं विधिरिति घातस्सङ्घात इति घञ् भवति । ‘तयोरेव’
इति भावलक्षणो ण्यदत्रानभिधानान्न भवतीत्यात्रेयः ॥

असिहत्यायां भवं आसिहात्यम्—‘अनुशतिकादीनां च’
इत्युभयपदवृद्धिः । तत्र केचित् अश्वहत्येति पठन्ति । ततो
त्रिमुक्तादित्वात् अश्वहत्याशब्दोस्मिन्नध्यायेऽस्तीति आश्व-
हात्य इति भवति । ‘हत्याशतं पानसहस्रम्’ इत्यादाव-
नुपपदे क्यबार्धः ॥

घनाघनः—‘हन्तेर्घत्वं च’ इत्यचि द्विर्वचनमभ्यासस्या-
गागमः हकारस्य च घकारः परस्य ‘अभ्यासाच्च’ इति
कुत्वम् । आको दीर्घोच्चारणसामर्थ्यान्न हलादिः शेषः । यदि
हि स्यादक्रमेव विदध्यान्, सवर्णदीर्घेणाकारो भविष्यति । प-
ररूपं त्वग्विधानसामर्थ्यान्न भविष्यति ॥

शत्रुहः, शत्रुं वध्यादित्यर्थः—‘आशिषि हनः’ इत्या-

शिषि गम्यमानायां कर्मण्युपपदे डप्रत्ययः । डित्त्वसामर्थ्या
द्विलोपः ॥

दावा हन्तीति दावाघाटः—‘ दावावाहनोणन्त्यस्य च
टस्संज्ञायाम् ’ इत्याङ्पूर्वाद्धन्तेः कर्तर्येण नकारस्य च ट-
कारः ॥

चावा हन्तीति चावाघाटः—‘ चारौ वा ’ इति चारौ
कर्मण्युपपदेण्प्रत्यये नकारस्य वा टकारः । तदभावे ‘ हन-
स्तोचिण्णलोः ’ इति तत्त्वम् । क्रियाविशेषणत्वाच्चारोः
कर्मत्वम् ॥

वर्णान् संहन्तीति वर्णसङ्घाटः वर्णसङ्घातो वा—‘ कर्म-
णि समि च ’ इति कर्मणि समि चोपपदेणि वान्त्यस्य
टकारः ॥

क्लेशापहः तमोपहः—‘ अपे क्लेशतमसोः ’ इति क्लेशतम-
सोः कर्मणोरुपपदयोः अपपूर्वाद्धन्तेर्ङः । ‘ स्रगियं यदि जी-
वितापहा ’ इति प्रयोगस्तु ‘ क्विप्च ’ इति सार्वकालिके
क्विपि । ‘ ऋन्नेभ्यः ’ इति ङीप् न भवति । बह्वादिषु
ङीप्त्रिकल्पार्थं ‘ हन् ’ इति पाठात् । यदि हि ङीषभावे
ङीप् स्यात् गौरादिष्वेव ‘ हन् ’ इति पठित्वा नित्यं ङी-
षमेव विदध्यात् । अथवा तदपि न कुर्यात् ङीपैव सि-
द्धत्वात् । नात्र ङीष्ङीपो रूपे विशेषोस्ति । नापि स्वरे ।
जीवितापहशब्दस्य ‘ गतिकारकोपपदात्कृत् ’ इत्युत्तरपदप्रकृ-
तिस्वरेणान्तोदात्तत्वेऽनुदात्तस्य ङीपः ‘ अल्लोपो नः ’ इत्यु-

दात्तलोपनिमित्तस्य 'अनुदात्तस्य च यत्रोदात्तलोपः' इत्यु-
दात्तत्वात् । तस्माद्ब्रह्मादिषु 'हन्' इति ङीष्कल्पसाम-
र्थ्यात् तदभावे ङीष्भभवति । ज्वरापहादिवत् 'अन्येष्वपि
दृश्यते' इति ङो वा ॥

कुमारघाती, शीर्षघाती—'कुमारशीर्षयोर्णिनिः' इत्यनयोः
कर्मणोरुपपदयोः हन्तेः कर्तरि णिनिः, अस्मादेव निर्देशा-
त्प्रत्ययसन्नियोगेन शिरसश्शीर्षभावः ॥

जायाघ्नो ब्राह्मणः, जायाहननहेतुलक्षणयुक्त इत्यर्थः । एवं
पतिघ्नी वृषली । 'लक्षणे जायापत्योष्टक्' इत्यनयोः क-
र्मणोरुपपदयोर्हन्तेर्हननलक्षणवति कर्तरि टक् । लक्षणमात्र*
उत्तरसूत्रेण सिद्धत्वात्तद्वानिह लक्षणशब्देनोच्यते । कित्वात् 'ग-
महन' इत्युपधालोपः टित्वात् ङीप् । जायाघ्नस्तिलकाल-
कः, पतिघ्नी पाणिरेखा, श्लेष्मघ्नं मधु, 'अमनुष्यकर्तृके च'
इति कर्मण्युपपदे मनुष्यादन्यकर्तृके हन्त्यर्थे टक् । मनु-
ष्ये त्वणेव—आखुघातश्शूद्र इति । कृतघ्नो ब्रह्मघ्नो गोघ्न इ-
त्यादिषु 'कृत्यल्युटो बहुलम्' इति बहुलवचनादृक् । मूल-
विभुजादिपाठात्क इत्येके । अनयोस्त्रिषां विशेषो ङीष्ठा-
भ्याम् । चोरघाती हस्तीत्यत्र अमनुष्येपि कर्तर्यस्मादेव बहुलव-
चनादणभवति । हस्तिघ्नो भटः हस्तिहनने शक्त इत्यर्थः, एवं
कवाटघ्नश्चोरः—'शक्तौ हस्तिकवाटयोः' इत्येतयोः कर्मणोरुप-
पदयोश्शक्तौ गम्यमानायां हनष्टक् । अशक्तौ विषेण ह-
स्तिनं हन्ति हस्तिघात इत्यण् भवति । पाणिघस्ताडघश्शि-

ल्पिविशेषौ ' पाणिघनाडघौ शिल्पिनि ' इति पाणिताड-
योः कर्मणोरुपपदयोः हन्तेष्टक् टिलोपो घत्वं च निपात्यते ।
शिल्पिनोन्यत्र पाणिघातः । सूत्रद्वयमिदं मनुष्यकर्तृकार्थम् ।
राजानं हन्ति राजघस्तीक्ष्ण उच्यते । ' राजघ उपसङ्ख्या-
नम् ' इति पूर्ववन्निपात्यते ॥

पितृव्यं हतवान् पितृव्यघाती—' कर्मणि हनः ' इति कर्म-
ण्युपपदे कुत्सिते कर्तरि भूते णिनिः । अकुत्सिते चोरघात
इत्येनेव ॥

ब्रह्माणं हतवान् ब्रह्महा, एवं भूणहा, वृत्रहा—' ब्रह्मभूण-
वृत्रेषु क्तिप् ' इति हन्तेः ब्रह्मादिषूपपदेषु भूते क्तिप् ' क्ति-
प्च ' इति सामान्येन क्तिपि सिद्धे नियमार्थं सूत्रम् । च-
तुर्विधश्चात्र नियमः, धातूपपदप्रत्ययकालविषयः, तेन हिम-
हेत्यादौ सार्वकालिकः क्तिप् भवति । ' सौ च ' इति दी-
र्घः । ब्रह्महणावित्यादिषु ' इन्हन्पूषार्यम्णां शौ ' इति
शावेव प्रत्यय उपधालक्षणमात्रो दीर्घो नान्यत्रेति निय-
मान्न सर्वनामस्थानदीर्घो, नापि क्तिपमाभित्य ' अनुनासि-
कस्य क्तिश्लोः ' इति । ननु सर्वनामस्थानदीर्घनिषेधसा-
मर्थ्यादेव क्तिवाभयोपि दीर्घो न भविष्यति । सत्यं, इह वृत्र-
हणीति सप्तम्येकवचने वृत्रहणी ब्राह्मणकुले, इति नपुंस-
कद्विवचनयोश्च ' अल्लोपोनः ' इत्यन्नन्तस्य भस्य विधीय-
मानेल्लोपे ' विभाषा ङिश्योः ' इति विकल्पिते क्तिपमाभित्य
अनुनासिकस्य क्तिविति दीर्घस्स्यात् । अयं दीर्घनियमः उप-

धालक्षणस्यैव नान्यस्येति वृत्रहेवाचरति वृत्रहायत इत्यत्र
' अकृत्सार्वधातुकयोः ' इति दीर्घो भवति ॥

वृत्रहणावित्यादौ ' एकाजुत्तरपदे णः ' इति णत्वम् ।
एकाच् उत्तरपदं यस्य तत्र समासे उत्तरपदप्रातिपदिकान्त-
नुभिभक्तिषु नकारस्य पूर्वपदस्थान्निमित्तात्परस्य नित्यं ण
इति सूत्रार्थः । भसंज्ञायामल्लोप उत्तरपदमनच्कम्, स्थानिवद्भा-
वश्चाविवधित्वान्नेत्येकाजुत्तरपदत्वाभावात् ' प्रातिपदिकान्तनु-
भिभक्तिषु च ' इति-विकल्पो भवति वृत्रघ्नो वृत्रघ्न इति ।
अत्र । अधिकृतस्य पूर्वपदस्य सम्बन्धिशब्दत्वात्तेनाक्षिप्तेनो-
त्तरपदेन प्रातिपदिकस्य विशेषणात् उत्तरपदप्रातिपदिकान्ते
नुमि विभक्तौ च स्थितस्य नकारस्य पूर्वपदस्थान्निमित्ता-
दुत्तरस्य वा ण इति सूत्रार्थः । तेन गर्गाणां भगिनी गर्ग-
भगिनीत्यत्र यदुत्तरपदं भगिनीशब्दो न तत्प्रातिपदिकं नापि
नान्तं, यन्नान्तं भगिनिति प्रातिपदिकं न तदुत्तरपदमिति
णत्वं न भवति । गर्गभगिनीशब्दस्तु गर्गाणां भगो गर्गभगः
सोऽस्यास्तीतीनिप्रत्यये ' रषाभ्याम् ' इति णत्वे । नन्वस्य ' पूर्व-
पदात्संज्ञायामगः ' इति पूर्वपदस्थान्निमित्तादुत्तरे यदि भवति
संज्ञायामेवेति नियमात्कुतः प्रसङ्गः ? नैष दोषः, यतोत्र
पूर्वपदग्रहणेन सम्बन्धिन उत्तरपदस्याक्षेपात् तत्स्थस्यैवायं
नियमः । अत्र च नकारो नोत्तरपदस्थः, किन्तु समासप्राति-
पदिकाद्विहितेनिप्रत्ययस्थः । एवं च मानृभोगीणः इत्यादौ
भोगोत्तरपदलक्षणे खे नित्यं णत्वं भवति । माषानभीक्ष्णं
वपति माषवापिनी माषवापिणीत्यत्र ' बहुलमाभीक्ष्ण्ये ' इति

सुप्युपपदे आभीक्ष्ण्ये गम्यमाने णिनौ ' गतिकारकोपपदानां कृद्भिस्सह समासवचनं प्राक्सुबुत्पत्तेः ' इति कृदन्तावस्थायामेव समासे पश्चात् ङीबिति णिनेर्नकार उत्तरपदप्रातिपदिकान्तस्थ इति णत्वविकल्पः ॥

अभ्याघाती—सम्पृचादिना घिनुण् ॥

धातुकः—' लषपत ' इत्यादिना उकञ् ॥

विघ्नः—' घञर्थे कविधानम् ' इति कः ॥

वधः—' हनश्च वधः ' इत्यनुपसृष्टाद्धनो भावेऽप्रत्ययः तत्सन्नियोगेन वधादेशश्च । ' हनश्च ' इति चकारो भिन्नक्रमोऽनुवृत्तस्यापोनन्तर इति घञपि भवति घात इति । भावादन्वयत्र उपसृष्टाद्भावे च घञेव, हन्यत इति घातः आहन्यते आहननमिति वा आघात इति । ननु वधिः प्रकृत्यन्तरमस्ति, तस्माद्घञि ' जनिवध्योश्च ' इति चिणि ङिति कृति यदुक्तं तन्नेति वृद्धिनिषेधात् वध इति भविष्यति हन्तेश्च घात इति किम् ' हनश्च वधः ' इत्यनेन । उक्तं च—' जनिवध्योः ' इत्यत्र वृत्तौ, ' वधिः प्रकृत्यन्तरं व्यञ्जनान्तोप्यस्ति, तस्यायं प्रतिषेधो विधीयते ' इति । तथा च हरदत्तोपि ' वध हिंसायामिति भूवादौ पाठात् ' इति । सत्यमेवं वध इतिरूपं सिद्धयति, स्वरस्तु भिद्यते । अयं ह्यदेशोकारान्तोदात्तः तत्रापमाभित्य अतो लोप उदात्तनिवृत्तिस्वरेण अप उदात्तत्वादन्तोदात्तो वधशब्दो घञि त्वाद्युदात्तः । एवं च कर्मण्युपसर्गे च हनो वधादेशाभावस्य प्रयोजनमन्तोदात्तवधशब्दनिवृत्तिर्भवति, प्रकृत्यन्तरेणाद्युदात्तो भवत्येव ॥

अभ्रघनः—अभ्रस्य काठिन्यमित्यर्थः ‘मूर्तौ घनः’ इति हनो घनादेशः, मूर्तिरिह काठिन्यम् । घनं दधीत्यादौ धर्मशब्देन धर्मो भण्यते । अन्तर्घनो बाहीकेषु देशविशेषः ‘अन्तर्घनो देशे’ इत्यन्तःपूर्वस्य हनोपि घनादेशो निपात्यते । केचिदन्तर्घण इति णकारं पठन्ति, तदपि ग्राह्यमेवेति वृत्तिव्याख्यानेषु । देशादन्यत्रान्तर्घातः ॥

प्रघणः, प्रघाणः—‘अगारैकदेशे प्रघणः प्रघाणश्च’ इति प्रपूर्वस्य हनो घनादेशो वा वृद्धिश्च निपात्यते, अत्रागारैकदेशशब्दो निपातनस्य रूढ्यर्थत्वात् बाह्ये द्वारप्रकोष्ठके वर्तते । प्रघाण इत्यत्र णत्वमपि निपातनात् ‘हन्तेरत्पूर्वस्य’ इति तु तपरकरणान्न प्राप्नोति । अगारैकदेशादन्यत्र प्रघातः ॥

उद्धनः—‘उद्धनोत्पाधानम्’ इत्यपि निपात्यते । उदुपरि यस्य निधाय अन्यत्काष्ठं तक्ष्यते तदिहात्पाधानम् । अपघनः पाणिः पादश्च ‘अपघनोद्धुम्’ इत्यपपूर्वस्य हनोपि घनादेशो निपात्यते । अयो हन्यते येन सः अयोघनः । विहन्यते येन स विघनः । समीकरणसाधनम् । द्रुः हन्यते येन स द्रुघनः—‘करणेऽयोविद्रुषु’ इति अयोविद्रुषूपपदेषु हनोपि घनादेशः । अत्र वृत्तौ “द्रुघण इति केचिदुदाहरन्ति । कथं णत्वम् ? अरीहणादिषु पाठात्, ‘पूर्वपदात्संज्ञायामगः’ इति वा” इति । अन्यत्र अयोघात इत्यादि ॥

स्तम्बघ्नः, स्तम्बघनः, दात्रादिः—‘स्तम्बे कच’ इति स्त-

म्बशब्द उपपदे करणे हनः कप्रत्ययः, चकारादप्, तत्सन्नि-
योगेन घनादेशश्च । अत्र स्त्रियां विप्रतिषेधेन क्तिन् प्रा-
प्नोति तं बाधित्वा ' करणाधिकरणयोश्च ' इति ल्युङ्भवति ।
अत्र भाष्यम्* " अथ यया इषीकया स्तम्बो हन्यते कथं तत्र
भवितव्यम् ? केचिदाहुः—स्तम्बघ्नेति भवितव्यम् । अपर
आहुः—स्तम्बहेतिरिति, ' कृतियूतिजूतिसातिहेतिकीर्तयश्च ' ,
इति निपातनादिति । अपर आहुस्तम्बहननीति भवितव्यं
वक्ष्यत्येतत्—' अजभ्यां स्त्रीखलनाः स्त्रियाः खलनौ विप्रति-
षेधेन " इति । अत्र कैष्यटे—' स्तम्बघ्नेति । कप्रत्यये रू-
पम्, तस्य सर्वापवादत्वादिति भावः । स्तम्बहेतिरिति ।
निपातनस्य सर्वापवादत्वादिति भावः ' इति । अत्र हर-
दत्तः—' कापोः प्रतिपदविधानस्य सर्वापवादत्वात् ' कृत्यल्युटो
बहुलम् ' इति बाहुलकाद्वा स्त्रियां स्तम्बघ्ना स्तम्बहनेति
भवतः " इति ॥

परिघः—' परौ घः ' इति परावुपपदे करणे हनो-
प्रत्ययः, घश्चादेशः । ' परेश्च घाङ्कयोः ' इति परेर्वा-
लत्वे पलिघः । प्रतिघ इति बाहुलकादित्यात्रेयः ॥

उपघ्नः प्रत्यासन्नः—' उपघ्न आश्रये ' इति उपपूर्वाद्धनोऽप्युपधालोपो
निपात्यते । इहाश्रयशब्दः प्रत्यासन्नवचनः । सङ्घः प्राणिसमुदायः
उद्घः प्रशस्तः—' सङ्घो दौ गणप्रशंसयोः ' इति समुद्भवां हनोपि
घ घ

टिलोपो घत्वं च गणे अभिधेये, प्रशंसायां च गम्यमाना-
याम् । हनो गत्यर्थत्वात् ' गत्यर्था बुद्धयर्थाः ' इत्युत्कटं
हन्यते ज्ञायत इति व्युत्पत्त्या प्रशंसावर्गतिः । इह गण-
शब्देन प्राणिनां गण उच्यते, सङ्घशब्दस्य तत्रैव प्रसिद्ध-
त्वात् । तेनान्यत्र समूहे सङ्घात इति भवति । ब्राह्मण-
सङ्घात इत्यादौ प्राणिविषयत्वं पदान्तरकृतं न तु स्वाभावि-
कमित्यदोषः । आत्रेयस्तु—' हन्त्यर्थाश्च ' इति चुरादिपाठा-
णावेव सङ्घातशब्दमाह ॥

सङ्घस्य पूरणस्सङ्घतिथः—' तस्य पूरणे ' इति डटि ' व-
हुपूगगणसङ्घस्य तिथुक् ' इति तिथुगागमः ॥

निघः समारोहपरिणाहः, आरोहः उच्छ्रायः, परिणाहो
विस्तारः—' निघो निमित्तम् ' इत्यपि निपात्यते । निमित्तं
समन्तान्मितं* आरोहपरिणाहाभ्यां तुल्यत्वेन ज्ञानमिति व्यु-
त्पत्तिः । पूर्ववद्धनो ज्ञानार्थत्वम् ॥

हेतिः—' ऊतियूति ' इत्यादिना क्तिनि नलोप एत्वं च
निपात्यते । हिनोतेर्वा गुणे एतन्निपातनम् । केचिदनुश-
तिकादिषु अस्यहेतिरिति पठन्ति । ततः ' प्रयोजनम् ' इति
ठकि आस्यहेतिकं इति भवति । अत्रैव पाठाद्वात्रयादपि प्र-
त्ययः ॥

समूलघातं हन्ति—‘समूलाकृतजीवेषु हन्कृञ्ग्रहः’ इति समूलादिषु कर्मसूपपदेषु यथासङ्ख्यं हनादिभ्यो णमुल्, कषादित्वाद्यथाविध्यनुप्रयोगः । पाणिघातं वेदिं हन्ति पाणिना हन्तीत्यर्थः ‘करणे हनः’ इति णमुल्, पूर्ववदनुप्रयोगः । अहिंसार्थोयमारम्भः । हिंसायां तु प्राण्युपघातः* । अत्रापि ‘हिंसार्थानाम्’ इति णमुलं बाधित्वा पूर्वविप्रतिषेधादनेनैव णमुलिष्यते । अन्यथा असिघातं हन्तीत्यादौ ‘तृतीयाप्रभृतीनि’ इति समासविकल्पस्स्यात् । कथं तर्हि ‘हिंसार्थानाम्’ इत्यत्र वृत्तौ ‘दण्डोपघातं गाः कालयति दण्डोपघातमिति च’ इत्युदाहृतम् ? उच्यते । ‘हिंसार्थानां च’ इति चकारेण पुनर्विधानार्थेन पूर्वविप्रतिषेधेन प्राप्तस्य ‘करणे हनः’ इति णमुलो बाधात् । एवं च पूर्वविप्रतिषेधवचनं तस्यैवानुप्रयोगे नित्यसमासार्थं भवति ॥

गौर्यस्मै दातुं हन्यते स गोघ्नोतिथिः—‘दाशगोघ्नौ सम्प्रदाने’ इत्यच्युपधालोपो निपात्यते । केचिदृकि निपातयन्ति । तन्मते स्त्रियां गोघ्नीत्यात्रेयः ॥

जङ्घा—यङ्लुगन्तात्पचाद्यचि ‘नासिकोदरोष्ठजङ्घा’ इति निपातनाटिलोप इत्यात्रेयः । ‘कण्ठपृष्ठग्रीवा’ इत्यत्र न्य.से तु—यङ्लुगन्तादेवाचि टिलोपमुक्त्वा ‘हन्तेर्जङ्घ च’ इत्याचि जङ्घादेशे व्युत्पादितः । ‘जङ्घाभ्यां स्वाहा’ इत्यादावाद्युदा-

*अत्र क. ख. कोशयोरित्यमेव पाठो दृश्यते. युक्तं तु ‘हिंसा प्राण्युपघातः’ इति । दृश्यते च तथैव काशिकायाम्.

त्तत्वं व्यत्ययेन । अत एवाद्युदात्तत्वदर्शनात् घञि निपातन-
मस्त्विति न वाच्यम् ; ‘ कण्ठपृष्ठग्रीवाजङ्घं च ’ इति बहुव्रीहौ
संज्ञायां जङ्घाशब्दस्योत्तरपदाद्युदात्तत्ववचनात् । घञि ह्युत्तर-
पदस्वरमेव ब्रूयात् ॥

विस्तीर्णजङ्घा, विस्तीर्णजङ्घी—‘ नासिकोदर ’ इत्यादिना
वा ङीष् ॥

वधमर्हति वध्यः—‘ दण्डादिभ्यः ’ इति यत् । अत्र केचित्—
‘ यः ’ इत्यतकारं पठन्ति । तत् ‘ अचो यत् ’ इत्यत्र ‘ हनो
वा वध च तद्धितो वा ’ इति वार्तिकविरोधादुपेक्ष्यम् । त-
दिदानीं किमर्थम् ? ‘ कर्तृकरणे कृता बहुलम् ’ इति समासे
असिवध्य इति यथा स्यात् इति । दण्डादियता तु न
सिद्धयति, तत्र केवलस्य वधशब्दस्य पाठात्, तदन्तविध्य-
भावाच्च । अयं तर्हि किमर्थः ? न वध्यः अवध्य इत्यत्र
‘ ययतोश्चातदर्थे ’ इति नञः परस्यातदर्थयत्तद्धितान्तस्योत्त-
रपदस्य विधीयमानमाद्युदात्तत्वं यथा स्यादिति । कृद-
न्तेन तु समासे ‘ तत्पुरुषे तुल्य ’ इति पूर्वपदाद्युदात्तत्वं
स्यात् ॥

पुत्रहतः—‘ वा हतजग्धपरेषु ’ इति पुत्रतकारस्य वा
द्वित्वम् ॥

कुमारिहता—‘ कुत्सितानि कुत्सनैः ’ इति कर्मधारये
‘ घरूप ’ इत्यादिना ह्रस्वः । कुमार्या हतेत्यत्र तु सामाना-

धिकरण्याभावान्न ह्रस्वः, तेन कुमारीहतेति भवति ।
 स्त्रीहता स्त्रिहता, ब्रह्मबन्धुहता ब्रह्मबन्धूहता—‘ नद्याशेष-
 स्य ’ इति वा ह्रस्वः । लक्ष्मीहतेत्यत्र तु कृन्नद्याः प्रतिषे-
 धात् न ह्रस्वः । विदुषिहता विदुषीहता, श्रेयसिहता
 श्रेयसीहता—‘ उगितश्च ’ इति वा ह्रस्वः । विद्वच्छ्रेयसोः
 पुंवद्भावश्च वृत्तावुक्तः—विद्वद्धता श्रेयोहतेति । आत्रेये तु—मह-
 च्छब्दस्य पुंवद्भाव उच्यते महद्धतेति ॥

पादाभ्यां हन्यत इति पद्धतिः—‘ हिमकाषिहतिषु च ’
 इति पादस्य पद्भावः । पद्धतीति बह्वादित्वात् ङीष् ॥

वार्त्तघ्नः—‘ तस्येदम् ’ इत्यादिनाणि ‘ षपूर्वहनूधृतराज्ञा-
 मणि ’ इत्यल्लोपः । धातोस्स्वरूपग्रहणे तत्प्रत्यये कार्यविज्ञा-
 नात् ‘ हनस्तः ’ इति तत्त्वं न भवति ॥

भ्रौणहत्यम्—‘ दाण्डिनायनहास्तिनायनाथर्वणिकजैह्माशिने-
 यवाशिनायनिभ्रौणहत्यधैवत्यसारवैक्ष्वाकमैत्रेयहिरण्मयानि ’ इति
 नकारस्य तत्त्वं प्यत्रि निपात्यते ॥

हत्यो विषण्णः—‘ हनि कुषि ’ इत्यादिना कथनि ‘ अनुदा-
 त्तोपदेश ’ इत्यादिनानुनासिकलोपः ॥

हिमम्—‘ हन्तेहि च ’ इति मकि हिभावः ॥

हिमं न सहते हिमेलुः—‘ हिमाच्चेलुर्वक्तव्यः ’ इति तन्न
 सहत इति विषये चेलुः ॥

महद्धिमं हिमानी—‘ इन्द्रवरुण ’ इत्यादिना ङीषानुको ।
 तत्र ‘ हिमारण्ययोर्महत्त्वे ’ इति पठ्यते ॥

हेमन्तः—‘ हन्तेर्मुट् ’* इति अच्प्रत्यये मुडागमः । धातो-
हिभावे गुणः, अस्य चान्तादेशः ॥

हेमन्ते भवं हैमन्तिकम्—‘ हेमन्ताच्च ’ इति शैबिकषट् ।
यद्यप्यत्र सूत्रे छन्दोग्रहणमनुवर्तितं वृत्तौ ; तथाप्युत्तरसूत्रे
सर्वत्र ग्रहणादयं भाषाविषयोपीति वृत्तावेवोक्तम् ॥

हैमनम्—‘ सर्वत्राण्च तलोपश्च ’ इत्यणि तलोपः । अत्र च-
कारेण ऋत्वणोभ्यनुज्ञानाद्धैमन्तमित्यपि भवति । तलोपोत्र
न भवति, ‘ सर्वत्राण् ’ इति विधीयमानाण्सन्नियोगशिष्ट-
त्वान्तस्य ॥

हनुः—‘ शृस्पृस्निहि ’ इत्यादिना उप्रत्ययः ॥

परिहनु भवं पारिहनव्यम्—‘ अव्ययीभावाच्च ’ इति भवा-
र्थे अचः । तत्र ‘ परिमुखादिभ्य उपसङ्ख्यानम् ’ इति परिमु-
खादिरेवाव्ययीभावः परिगण्यते ॥

हनुलः—‘ सिध्मादिभ्यश्च ’ इति मत्वर्थे लच् ॥

हनूमान्—‘ शरादीनां च ’ इति संज्ञायां मनौ दीर्घः । अत्रैव
पाठान्मतुषः ‘ संज्ञायाम् ’ इति वत्वं यवादिराकृतिगणत्वान्न
भवति ॥

हंसः—‘ वृत्तुवदि ’ इत्यादिना सः ॥

आगत्य हन्तीत्यहिः—‘ आङि श्रिहन्तिभ्यां ह्रस्वश्च ’ इति
इण् डित् । डित्त्वाट्टिलोपः, आङो ह्रस्वः ॥

अहौ भवमाहेयम् — ‘ दृतिकुक्षि ’ इत्यादिना ढञ् ॥

अहीवती — शरादित्वादीर्घः । ‘ संज्ञायाम् ’ इति वत्वम् ॥

उपहन्तुः — ‘ कृहनिभ्यां क्तुः ’ इति क्तुः ; कित्त्वादनु-
नासिकलोपः ॥

अनेहाः अनेहसौ — ‘ नञि हन एह च ’ इति नञि
उपपदेऽमुन् एहादेशश्च हनः । ‘ नलोपो नञः ’ इत्युत्तर-
पदे नञो नलोपे ‘ तस्मान्नुडाचि ’ इति लुप्तनकारान्नञः
परस्य अजादेरुत्तरपदस्य नुडागमः । ‘ ऋदुशन ’ इत्यनुडा-
देशः सौ असम्बुद्धौ ‘ सर्वनामस्थाने च ’ इति दीर्घः ।
सम्बुद्धौ तु हे अनेहः ॥

जघनम् — ‘ हन्तेर्द्वित्वं च^१ ’ इति द्वित्वम् । ‘ अभ्यासा-
च्च ’ इति कुत्वम् ॥

जघने* भवं तस्मै हितं वा जघन्यम् — ‘ दिगादिभ्यो
यत् ’ ‘ शरीरावयवाच्च ’ इति योगाभ्यां यत् । शरी-
रावयवत्वादेव यति सिद्धे, इह पाठोऽशरीरावयवार्थः ॥

प्लीहा — ‘ श्वन्नुक्षन् ’ इत्यादिना कनिनन्तो निपातितः ।
‘ उणादयोऽव्युत्पन्नानि प्रातिपदिकानि ’ इति व्युत्पत्तिका-
र्याभावात् ‘ इन्हनपूषा ’ इति नियमाभावात्सर्वत्र सर्व-
नामस्थाने दीर्घो भवति ; प्लीहा प्लीहानौ इत्यादि । अ-
दिहनी अनुदात्तावुदात्तेतौ ॥

^१ ‘ हन्तेःशरीरावयवे द्वेच ’ इत्येव सूत्रं उणादौ दृश्यते.

*स्र-‘ हन्तेर्द्वित्वं च ’ इत्यलचोरन्यतरस्मि.....जघने.

द्विष अप्रीतौ ॥ ३ ॥

लिह्यन्ता अनुदात्तास्वरितेनः । द्वेष्टि द्विष्टः द्विषन्ति द्वे-
क्षि द्विष्ठः द्वेष्मि द्विष्वः । द्विष्टे द्विषाते द्विषते द्विक्षे
द्विट् द्विषे द्विष्वहे — ण्टुत्वं तवर्गादौ । संकारादौ ण्टुत्वस्य
पूर्वत्रासिद्धत्वात् ' षढोः कस्सि ' इति कत्वे षत्वम् ॥

दिद्वेष दिद्विषतुः दिद्वेषिथ दिद्विष दिद्वेष दिद्विषिव ।
दिद्विषे दिद्विषिषे दिद्विषिवहे — क्रादिनियमादिद् ॥

द्वेष्टा द्वेष्टासि द्वेष्टामे ॥

द्वेक्ष्यति द्वेक्ष्यते ॥

द्वेष्टु द्विष्टात् द्विष्टां द्विषन्तु द्विट् द्विष्टाणि द्वेषाव । द्विष्टां
द्विक्ष्व द्विट्वं द्वेषे — ' द्विषश्च ' इति लङि विधीयमानो जु-
स्भावो ' लोटो लङ्वात् ' इत्यनिदेशान्न भवति । ' लङ्-शक-
टायनस्यैव ' इत्यत्र लङ्ग्रहणं मुख्यलङ्ग्रहणार्थमिति स्थितत्वात् ।
हौ धित्वे ण्टुत्वे च षकारस्य जस्त्वेन डकारः । उत्तम आटि
पित्त्वादङित्त्वादुणः ॥

अद्वेष्ट् अद्विष्टां अद्विषुः अद्विषन् अद्वेष्ट् अद्विषं अद्विष्व ।
अद्विष्ट अद्विषातां अद्विषत अद्विषि — तिप्सिपोर्हलृचादि-
लोपे गुणे जस्त्वे वा चर्त्वम् । ' द्विषश्च ' इति श्वा
जुम् ॥

द्विष्यात् द्विष्यातां द्विष्याः द्विष्याम् । द्विषीत द्विषीथाः
द्विषीय द्विषीवहि — अपित्सार्वधातुकत्वान्न गुणः । आ-
शिषि स लोपाभावो विशेषः द्विशीष्ट — गुणाभावो ‘ लि-
ङिचौ ’ इति कित्वात् ॥

अद्विक्षत् अद्विक्षतां अद्विक्षन् अद्विक्षुः अद्विक्षं अद्वि-
क्षाव । अद्विक्षत अद्विक्षातां अद्विक्षन्त अद्विक्षथाः अद्वि-
क्षि अद्विक्षावहि — ‘ शल इगुपधात् ’ इति कसः, अचि
‘ कसस्याचि ’ इत्यल्लोपः ॥

दिद्विक्षति । दिद्विक्षते — ‘ हलन्ताच्च ’ इति सनः
कित्त्वान्न गुणः ॥

देद्विष्यते । देद्विषति देद्वेष्टि — ईटि ‘ नाभ्यस्तस्याचि ’ इति
गुणाभावः । लङि ‘ सिजभ्यस्त ’ इति नित्याज्जुस्भावात्परत्वात्
प्रकृतिग्रहणन्यायेन ‘ द्विषश्च ’ इत्यनेन विकल्पे अदेद्विषुः
अदेद्विषन् इत्युभयं भवति । यङ्लुगन्तस्य सेट्त्वान्नुङि
कसाभावात् अदेद्विषीदिनि सिजेव । तथा क्त्वासनोरपि से-
ट्त्वे ‘ रलोव्युपधात् ’ इति कित्त्वविकल्पेन देद्वेष्टिषति दे-
द्विषिषति देद्वेष्टित्वा देद्विषित्वा इति भवति ॥

द्वेषयति अदिद्विषत् ॥

कर्मणि द्वेष्यते इत्यादि ॥

विप्रद्विट् प्रद्विट् — ‘ सत्सूद्विष ’ इति सोपपदात्सोपस-

गाच्च क्किप् । द्विट्शब्दस्तु 'अन्येभ्योऽपि दृश्यते' इति
ताच्छीलिके* क्किपि ॥

द्वेषी — सम्पृचादिना घि नुण् ॥

शत्रुं द्विषन् शत्रोर्द्विषन् — 'द्विषोमित्रे' इति शता ।
अयमलादेशः । 'द्विषश्शत्रुर्वा वचनम्' इति कर्मणि ष-
ष्ठीविकल्पः ॥

द्वेषणः इति बाहुल्यकात्कर्तरि ल्युडित्यात्रेयः ॥

द्विष्टा । द्विष्टः । द्विष्टवान् ॥

दुह प्रपूरणे ॥ ४ ॥

दोग्धि दुग्धः दुहन्ति धोक्षि दुग्धः दुग्ध दोग्धि दुह्वः ।
दुग्धे दुहाते दुहते धुक्षे धुग्ध्वे दुहे दुह्वहे । अलि पदान्ते
च 'दादेः' इति हकारस्य घकारः, 'अषस्तथोः' इति
तकारथकारयोः धकारः, 'अलां जंशशशि' इति घका-
रस्य गकारः । सकारादौ ध्वे पदान्ते च 'एकाचो बशः'
इति भधावेन दकारस्य धकारः । तत्र सकारादौ 'इण्कोः'
इति षत्वम् 'खरि च' इति चर्त्वम् । दुहन्ति दुहते इत्यत्र
पूर्वत्रासिद्धत्वादन्तरङ्गत्वाद्वा प्रागेवान्तादादेशयोर्बलपरत्वाभावात् न
घत्वप्रसङ्गः ॥

* 'ताच्छीलिके' इति खकोशे नास्ति.

दुदोह दुदुहतुः दुदोहिथ दुदुहथुः दुदुह दुदोह दुदुहिव ।
दुदुहे दुदुहिषे दुदुहिध्वे दुदुहिद्वे दुदुहिवहे । क्रादिनि-
यमादिट् । ध्वमि 'विभाषेः' इति मूर्धन्यविकल्पः ॥

दोग्धा दोग्धासे । धोक्ष्यति । धोक्ष्यते ॥

दोग्धु दुग्धात् दुग्धां दुग्धि दोहानि दोहाव । दुग्धां
दुहातां धुक्ष्व धुग्ध्वं दोहै — हेरपित्त्वान्न गुणः । आटि तु
पित्त्वाद्गुणः ॥

अधोक् अधोग् अधुग्धां अधुहन् अधोक् अधुग्धं अ-
दुग्ध अदोहं अदुह् । अधुग्ध अधुहातां अधुग्धाः अधुग्ध्वम्
अदुहि अदुह्विहि — तिप्सिपोर्हल्ङ्यादिलोपे । पदान्तत्वात् 'दा-
देः' इति हकारस्य घकारः । 'एकाचो बशः' इति
दकारस्य धकारादेशे जस्त्वचत्वे । प्रत्ययलक्षणेन लघूपध-
गुणः ॥

दुह्यात् दुह्यातां दुह्युः दुह्याः । दुहीत दुहीथाः दुहीय —
अपित्सर्वधातुकत्वात् न गुणः । आशिषि सलोपाभावो
विशेषः, दुह्यात् दुह्यास्तां धुक्षीष्टेत्यादि । तङि 'लिङि-
सौ' इति कित्त्वान्न गुणः, घत्वभभावौ । धुक्षीध्वमित्यत्र
'इणष्ठीध्वम्' इत्यनेन मूर्धन्यो न भवति, घत्वे चित्त्वस्य पू-
र्वत्रासिद्धत्वात् षीध्वमोभावात् । कृते तु घत्वादौ षीध्वमि-
णः परं न भवति ॥

अधुक्षत् अधुक्षतां अधुक्षन् अधुक्षः अधुक्षं अधु-
क्षाव । अधुक्षत अधुक्षतां अधुक्षन्त अधुक्षथाः अधुक्षि

अधुक्षावहि — ‘ शल इगुपधात् ’ इति वसः, ‘ वसस्याचि ’
इत्यलोपः ॥

अत्र केचित् ; — वसस्य भाविनीमनकारान्ततामाश्रित्य
अस्याद्भावे ‘ वसस्याचि ’ इत्यलोपे अधुक्षत इतीच्छन्ति ।
तदसन्, तत्र अचीत्यस्य परसप्तमीत्वात् । तत्र दन्त्यादौ तडि
‘ लुग्वा दुहदिह ’ इत्यादिना वसस्य वा लुकि अदुग्ध अदुग्धाः
अदुग्ध्वं अदुह्वीति भवति । अत्रात्मनेपदे ताविति वक्तव्ये
दन्त्यग्रहणात् दन्त्योष्ठ्योपि वकारो दन्त्यग्रहणेन गृह्यते ॥

दुधुक्षति दुधुक्षते दोदुह्यते दोदुहीति दोदोग्धि इत्यादि
द्विविवत् ॥

दोहयति । अदूदुहत् ॥

अयं द्विकर्मकः । गां दोग्धि पय इति । तत्र पुरु-
षप्रयत्नस्य पयर्थत्वात् पयः प्रधानं कर्म अन्यदप्रधानम् ।
तत्र ‘ अप्रधाने दुहादीनाम् ’ इति वचनात्कर्मणि लादयोऽ
प्रधाने भवन्ति, दुह्यते गौः पयो देवदत्तेन अदोहि गौः
दोग्धव्या सुदोहा दुग्धेति । कृद्योगलक्षणा षष्ठी द्विती-
यावदुभयोरपि कर्मणोर्भवति दोग्धा गोः पयस इति ।
‘ उभयथापि गोणिकापुत्रः ’ इति भाष्ये उक्तत्वादप्रधाने
द्वितीयापि भवति, दोग्धा गां पयस इति । दोग्धव्या
गौः पयो देवदत्तेनेत्यत्र अनभिहिते कर्मणि कर्तरि च ‘ क-
र्तृकर्मणोः ’ इति षष्ठी न भवति, उभयप्राप्तौ कृत्ये ष-
ष्ठ्या निषेधस्योक्तत्वात् । अप्रधाने द्वितीयापि भवति ।
उपपादितं चैतन्नाथतौ ॥

कर्मकर्तरि ' न दुहस्नुनमाम् ' इति निषेधाद्यगस्य न भव-
ति दुग्धे गौः पयस्स्वयमेव पयो मुञ्चतीत्यर्थः । चिण्त्तु
' दुहश्च ' इति विकल्पनात्पक्षे भवति अदोहीति । अ-
न्यदा कर्तृवन् वसे तस्य च वा लुकि अधुक्षत अदुग्ध
इत्यपि भवति । एवं च ' न दुह ' इति चिण्णिषेधो
दुहिव्यतिरिक्तार्थो भवति । अस्ति हि दुहेस्सकर्मकस्यापि
कर्मवद्भावः ' दुहिपच्योर्बहुलं सकर्मकयोः ' इति । ' न
दुह ' इति निषेधो ' दुहश्च ' इति णिज्विकल्पश्च प्रकृ-
तिग्रहणन्यायेन यङ्लुगन्तेपि भवति । दोदुग्धे गौः पयः
अदोदोहि अदोदोहिष्टेति । यङ्लुगन्तस्य सेट्त्वान्न वसोस्ती-
ति सिचेव ॥

दुह्यं दोह्यं — ' शंसिदुहिगुहिभ्यो वेति वक्तव्यम् ' इति
व्यङ्ग्यतौ ॥

गोधुक् प्रधुक् — ' सत्सूद्विष ' इत्यादिना सोपपदादुप-
सृष्टाच्च क्तिप् ॥

कामदुघा — ' दुहः कब्धश्च ' इति कप्प्रत्ययो हस्य च
घः ॥

दोही — सम्पृचादिना घिनुणन् ॥

दुहिना — ' नप्तृनेष्टृ ' इत्यादिना तृचि इट् गुणाभावश्च
निपात्यते, ' ऋन्नेभ्यः ' इति ङीप् स्वस्रादिपाठान्न भवति
दुहितरावित्यादौ सर्वनामस्थाने ' अप्तृन् ' इति दीर्घो न

भवति , तत्र ' नप्त्रादीनां ग्रहणं संज्ञाशब्दानामौणादिका नामेषामेव दीर्घ इति नियमार्थम् ' इत्युक्तत्वात् । सौ तु ' ऋदुशनस् ' इत्यादिनानडि ' सर्वनामस्थाने च ' इति दीर्घः ॥

दुहिनुरपत्यं दौहित्रः — बिदादित्वादञ् । स्त्रियां दौहित्री ' शार्ङ्गरवाद्यञः ' इति ङीन् ॥

सूतपुत्री सूतदुहिता — ' सूतोग्रराजभोजभ्यो दुहितुः पुत्रद्वौवक्तव्यः ' इति वा पुत्रडादेशः । टित्त्वात् ङीप् । एवमुग्रपुत्रीत्याद्यपि । ' वाचंयम ' इत्यत्र वृत्तौ* पुत्रडादेशमुक्त्वा, ' केचित् शार्ङ्गरवादिषु पुत्रशब्दं पठन्ति तस्य पुत्रीति भवति अन्यत्रापि दृश्यते शैलपुत्री ' इत्युक्तम् । कथं तर्हि ' वा सूतकापुत्रकाबृन्दारकाणाम् ' इति विकल्प उक्तः ? अत्र हरदत्तः — " पुत्रिकेति शार्ङ्गरवादिपाठात् ङीनि स्वार्थे कनि ' केणः ' इति ह्रस्वः । अकारस्तस्य पक्षे अयं विधीयते " इति । इरिदयमर्दनार्थश्चापि गतः ॥

दिह उपचये ॥ ५ ॥

देग्धि दिग्धे इत्यादि पूर्ववत् ॥

प्रणिदेग्धि — ' नेर्गद ' इति णत्वम् । अत्र देग्धीति श्रित्पा निर्देशात्प्रणिदेदेग्धीत्यत्र णत्वम् न भवति ॥

* एतदुत्तरसूत्रे (६-३-७०) वृत्तौ अयं ग्रन्थो दृश्यते.

देहः — ‘ अकर्तरि च कारके ’ इति कर्मणि घञ् ॥

देहोस्यास्तीति देही — ‘ अत इनिठनौ ’ इति इनिः ।
यद्यपि — ‘ एकाक्षरात्कृतो जातेस्सप्तम्यां च न तौ स्मृतौ ’
इतीनिठनौ कृदन्तान्निषिध्येते, तथापि ‘ तदस्यास्त्यस्मिन् ’
इत्यत इतिकरणस्य चानुवर्तनात्तस्य च विषयनियमार्थत्वात्
कार्योत्पादिवदत्रेनिर्भविव्यति । उक्तं च वृत्तौ—‘ इतिकरणो वि-
षयनियमार्थस्सर्वत्र सम्बध्यते ’ इति ॥

दिह्यते उपलिप्यत इति देहनी — बाहुल्यकात्कर्मणि ल्युट्,
गौरादित्वात् ङीष् ॥

लिह आस्वादने ॥ ६ ॥

लेढि लीढः लिहन्ति लेक्षि लेप्ति । लीढे लिहाते लिहते
लिक्षे लिहाथे लीढ्वे लिहे लिह्वहे । अलि ‘ होढः ’
‘ अषस्तथोः ’ इति तथोर्धकारे ‘ पुना पुः ’ इति पुत्वे,
तस्य चाभ्रयात्सिद्धत्वात् ढोढेलोपे ‘ ढूलोपे पूर्वस्य दीर्घः ’
इति दीर्घः । सकारादौ ‘ षढोः ’ इति कत्वम् । तिपि
ढत्वस्य पूर्वत्रासिद्धत्वात्पूर्वमेव गुणे ढत्वादि । लिहन्ति लि-
हते इत्यत्राप्यसिद्धत्वादिना पूर्वमेवान्तादादेशयोः अन्परत्वा-
भावाडुत्वम् न भवति ॥

लिलेह लिलिहतुः लिलेहिथ लिलिहिव । लिलिहे लि-
लिहिषे लिलिहिह्वे लिलिहिध्वे लिलिहिवहे—क्रादिनियमादिट् ॥

लेढा । लेक्ष्यति लेक्ष्यते । लेढु लीढात् लीढां लिहन्तु
लीढि लेहानि । लीढां लिहातां लिक्ष्व लीढ्वम् लेहै — हो
धित्वे ण्त्वादि ॥

अलेट् अलीढां अलिहन् अलेट् अलीढं अलीढ अले-
हं अलिह्व । अलीढ अलिहातां अलिहत अलीढाः अ-
लीढ्वं अलिहि अलिह्वहि ॥

लिह्यात् लिह्याः लिह्याम् । लिहीत लिहीथाः लिहीय—
अत्र अपित्सर्वधातुकत्वान्न गुणः । आशिषि लिह्यात्
लिह्यास्तां लिक्षीष्ट इत्यादि—‘ लिङ्गिचौ ’ इति कित्त्वान्न
गुणः । लिक्षीध्वमित्यत्र ढत्वे षत्वस्यासिद्धत्वान्न षीध्वम-
स्ति । कृते च ढत्वे कत्वषत्वयोश्च नेणः परष्ठीध्वमिति
नास्ति मूर्धन्यप्रसङ्गः ॥

अलिक्षत् अलिक्षतां अलिक्षन् अलिक्षः अलिक्षं अलि-
क्षाव । अलिक्षत अलिक्षातां अलिक्षथाः अलिक्षि । ‘ लु-
ग्वा दुह ’ इत्यादिना दुहिवत् वसस्य वा लुकि अलीढ
अलीढाः अलीढ्वं अलिह्वहि इत्यपि भवति ॥

लिलिक्षति लिलिक्षते । लेलिह्यते लेलिहीति लेलेढि ।
लेलिहान इति चानशि ॥

लेहयति अलीलिहत् ॥

लेहः—‘ श्याद्वचध ’ इति णः इगुपधलक्षणस्य क-
स्यापवादः ॥

वहंलिहः अभ्रंलिहः — ‘वहाभ्रे लिहः’ इति वहाभ्रयोः कर्मणोरुपपदयोः खश् । ‘अरुर्द्विषदजन्तस्य’ इति पूर्वपदस्य मुम् । खशश्चिश्चिन्वेनापित्सार्वधातुकत्वेन ङित्वान्न गुणः । शपस्तु लुका लुप्तत्वान्न तदपेक्षोपि । अत्र आत्रेयः “गणकार्यस्यानित्यत्वात्, ‘सृक्किण्यो लिहनि जिह्वया कदाचित्’ इति संज्ञापूर्वको विधिरनित्यः इति गुणाभावोपि । एवं वैद्यके अलिहदित्यादयः” इति । श्वलिङ्गौकते इत्यत्र हो ढे पदान्तरनिरपेक्षत्वेनान्तरङ्गत्वाज्जस्त्वमिति ढलोपो न भवति ॥

लिक्षा — बाहुलकात् कसः ॥

यूकालिक्षम् — ‘क्षुद्रजन्तवः’ इति नित्यं समाहारद्वन्द्वे नपुंसकत्वम् ॥

द्विषादयोनुदात्तास्स्वरितेतः ॥

अथात्मनेपदिनः

चक्षिङ् व्यक्तायां वाचि ॥ ॥

उदात्तो*नुदात्तेदयं दर्शनकर्मा च । यथा — ‘विश्वा रूपाभिचष्टे शचीभिः’ इति । प्रायेण चायमाङ्पूर्वः । आचष्टे — ‘स्कोः’ इति कलोपः । आचक्षते आचक्षते आचक्षे-

कलोपे ' षढोः कस्सि ' इति कत्वम् , ' इण्कोः ' इति षत्वम् । आचट्टे-कलोपप्लुत्वयोः जस्त्वं षो ढः ॥

चचक्षे चचक्षाते चचक्षिरे चचक्षिषे चचिक्षिध्वे च-
चक्षे चचक्षिवहे । चख्ये चख्याते चख्यिरे चख्यिषे च-
ख्यिध्वे चख्ये चख्यिवहे — ' वा लिटि ' इति ख्यात्रादेशो
वा । उभयत्रापि क्रादिनियमादिट् । ' आतो लोप इटि च '
इत्यालोपोजादौ किति इटि च । ध्वम्यालोपे इण्णन्तादङ्गा-
त्पर इति ' विभाषे टः ' इति मूर्धन्यविकल्पाभावः परस्ता-
दुपपादयिष्यते । ख्यात्रो त्रिच्चात्पक्षे परस्मैपदमपि भवति ॥

चख्यौ — ' आत औ णलः ' । चख्यतुः चख्युः चख्याथ च-
ख्यथ चख्यथुः चख्य चख्यौ चख्यिव — थलि ' अचस्तास्वत् '
' ऋतो भारद्वाजस्य, इतीड्विकल्पः । कशादिरप्ययमादेश
इष्यते इति वृत्तौ, तेन चकशे चकशाते चकशिषे च-
कशिध्वे चकशे चकशिवहे । चकशौ चकशतुः चकशुः
चकशाथ चकशिथ चकशौ चकशिव इति च भवति ।
भाष्ये तु — ख्यात्रकशात्रावुक्तौ उभयोस्सङ्गाहकमादेशान्तर
मुक्तम् । यथा " कशादिर्वा अथवा कशादिर्भविष्यति
केनेदानीं कशादिर्भविष्यति चत्वेन । अथ ख्यादिः कथम्,
असिद्धे शस्य यवचनं विभाषा " इति । ' असिद्धे शस्य '
इत्यस्य कैष्यटः " पूर्वत्रासिद्धमित्यधिकारे णत्वविधानानन्तरं
शस्य यत्वं विभाषा वक्तव्यम् " इति । हरदत्तोप्येवम् ।
सुधाकरस्तु " वाशब्दोपजीवनाय ' यरोनुनासिकेनुनासिको
वा ' इत्यस्यानन्तरम् " इति । अस्याश्च कल्पनायाः प्र-

योजनानि सुप्रख्यस्य भावः सौप्रख्यम्, इत्यत्र 'योपधा-
 दुरूपोत्तमाद्बुञ्' इति योपधलक्षणे बुञि यत्वस्य पूर्वत्रा-
 सिद्धत्वेनायोपधत्वाद्बुञ्भावात् 'गुणवचनब्राह्मणादिभ्यः क-
 र्मणि च' इति ष्यञ् । तथा - सुप्रख्येन निर्वृत्तो देशः
 सौप्रख्यः तत्र भवः सौप्रख्यायः इत्यत्र 'धन्वयोपधाद्बुञ्'
 इति यत्वस्यासिद्धत्वात् तदभावे 'वृद्धाच्छः' । पुंसः ख्यानं
 पुङ्गवानमित्यत्र च संयोगान्तत्वेन सलोपे 'सम्पुङ्गवानाम् सो
 वक्तव्यः' इत्यम्परे खयि मकारस्य विधीयमानस्सकारो य-
 त्वस्यासिद्धत्वादम्परत्वाभावान्न भवति । चख्यध्वे इत्यत्र
 ध्वमीट्चाल्लोपे 'इणष्ठीध्वम्', 'विभाषेटः' इति मूर्धन्यो
 यत्वस्यासिद्धत्वान्न भवति । नमः ख्यात्रे इत्यत्रापि यत्व-
 स्य 'शर्पिरे खरि विसर्जनीयः' इति विसर्जनीये कर्तव्ये अ-
 सिद्धत्वात् अस्ति शर्परतेति विसर्जनीयः । अन्यथा 'कु-
 ष्वोऽकूपौ च' इति विसर्जनीयजिह्वामूलीयौ द्वौ स्याताम् ।
 किञ्च, ख्यातमित्यत्र 'संयोगादेरातोधातोर्यण्वतः' इति
 निष्ठानत्वे कर्तव्ये यत्वस्यासिद्धत्वान्नत्वाभावः । तथा पर्या-
 ख्यानमित्यत्र 'कृत्यचः' इति णत्वे यत्वस्यासिद्धत्वात् अ-
 नटा शकारेण व्यवधानात् णत्वाभावः । ननु ख्यातमित्य-
 त्र 'न ध्याख्या' इति नत्वप्रतिषेधस्य सिद्धत्वात् कथमि-
 दं भाष्ये प्रयोजनमुक्तम् ? अत्र कैयटः " 'न ध्याख्या'
 इति तु प्रतिषेधः 'ख्या प्रकथने' इत्यस्यैव, प्रतिपदोक्त-
 त्वात् । अस्य तु शस्य यत्वेन लाक्षणिकत्वादिति मन्यते "
 इति । ननु नमः ख्यात्रे इत्यत्र जिह्वामूलीयस्याभावः कथं

प्रयोजनमुक्तम् ? यस्मात्स दुर्वारः । तथाहि ; ख्या प्रकथन
 इत्यस्मादपि तृचि ख्यातृशब्दस्य सद्भावात् तत्स्थस्य च
 यकारस्य अनादेशत्वात् असिद्धत्वाभावात् न शर्परत्वमिति
 ' शर्परे खरि विसर्जनीयः ' इत्यस्याप्रसङ्गात् ' कुप्त्रोः '
 इति प्राप्तस्य पाक्षिकस्य जिह्वामूलीयस्य बाधकाभावात् ।
 नैष दोषः । ख्यातिरप्यार्धधानुके खशादिः । ' असिद्धे शस्य
 यवचनं विभाषा ' इत्येतदपि तस्यापि साधारणमिति ।
 अत्र च प्रमाणं ' सस्थानत्वं नमः ख्यात्रे ' इत्यत्र स-
 स्थानत्वं न भवतीति भाष्यवार्तिकयोः सस्थानाभावस्य प्र-
 योजनत्वेन कथनम् । सस्थानमिति जिह्वामूलीयस्य संज्ञा ।
 तथा च हरदत्तः " ' ख्या प्रकथने ' इति वक्ष्यते सोपि
 खशादिः ' असिद्धे शस्य यवचनं विभाषा ' इत्यपि त-
 स्यापि साधारणं द्रष्टव्यम् " इति । आत्रेयोपि ' सर्वत्रा-
 र्धधानुके चक्षे इति वास्य रूपम् ' इति । . एवं च* चक्षिङ्नि
 ख्यातिरपि निष्ठायां खशादिः शकारस्य च ' असिद्धे
 शस्य यवचनं विभाषा ' इति वा यत्वं तच्च ' संयोगा-
 देरातः ' इति निष्ठानत्वे असिद्धमिति यत्वस्याभावात् न-
 त्वस्य नैव प्रसङ्गः इति ' न ध्याख्या ' इति प्रतिषेधः
 ख्यात्यर्थोपि न कर्तव्यो भवति । अत्रेदं विचार्यते; चक्षौ†
 इत्यादौ यत्वाभावे चत्वे ' खयो द्वितीयाश्शरि पौष्करसा-
 देः ' इति खकारो भवति वा न वेति । नेत्याह , अस्मि-
 न्कर्तव्ये चत्वस्य पूर्वत्रासिद्धत्वात् द्वितीयभाविनः खयोभा-

* खकोशे ' च ' इति नास्ति.

† ख-आचक्षौ.

वात् । ' खयो द्वितीयाः ' इत्येतत् ' नादिन्याक्रोशे पुत्रस्य ' इत्यत्र हि पठ्यते । न चैवं भ्रमितव्यं ' वशादिरप्ययमादेश इप्यते ' इति वृत्तौ ककारादिरप्ययमादेश उच्यत इति द्वितीयभाविनः खयस्सम्भवात् अस्ति ' खयो द्वितीयाः ' इत्यस्य प्राप्तिरिति ; यतो वृत्तिकारनिर्देशो भाविचर्त्वापेक्षः । अन्यथा ' अथवा वशादिर्भविष्यति केनेदानीं वशादिर्भविष्यति , चर्त्वेन ' इत्यादिभाष्यविरोधप्रसङ्गः ॥

ख्याता ख्यातासे ख्याताहे । वशाता वशातासे वशाताहे । ख्याता ख्यातासि ख्यातास्मि । वशाता वशातासि वशातास्मि — ' चक्षिङ्ः ख्याञ् ' इत्यार्धधातुके ख्याञादेशः । लिङ्ङुत्* वशादित्वमनुसंधेयम् ॥

ख्यास्यते ख्यास्यसे ख्यास्ये । ख्यास्यति इत्यादि । वशादिपक्ष उदाहार्यम् ॥

चष्टां चक्षातां चक्षतां चक्ष्व चक्षाथां चट्ठं - कलोपादि लङ्ङुत् । चक्षै ॥

अचष्ट अचक्षातां अचक्षत अचष्टाः अचट्ठं अचक्षि अचक्ष्वहि ॥

चक्षीत चक्षीयातां चक्षीथाः चक्षीयाथां चक्षीध्वं चक्षीय । आशिषि ख्यासीष्ट ख्यासीयास्तां ख्यासीष्टाः ख्यासीध्वं ख्यासीय । ख्येयात् ख्येयास्तां ख्येयासुः ख्ये-

याः ख्येयास्तं ख्येयासम्—‘एलिङि’ ‘वान्यस्य संयोगादेः’
इत्येत्वं वा हलादौ कित्यार्धधानुके लिङि । एत्वाभावे ख्या-
यात् ख्यायास्तां ख्यायाः ख्यायासम् । कशासीष्ट । कशे-
यात् । कशायात् इत्यादि चोदाहार्यम् ॥

अख्यत अख्यथाः अख्यध्वं अख्ये अख्यावहि । अ-
ख्यत् अख्यतां अख्यन् अख्यं अख्याव — ‘अस्यतिवक्ति-
ख्यातिभ्योङ्’ इति च्लेरङादेशः* । ‘ख्या इति प्रकथना-
र्थस्य आदेशस्य च ग्रहणम्’ इति वृत्तिः । ‘आतो
लोप इटि च’ इत्यालोपोऽङि । अख्येतां इत्यादौ ‘आ-
तो ङितः’ इतीयादेशः । यत्रादौ ‘अतो दीर्घः’ । अ-
ङिधौ ख्यातीति कृतयत्वायाः विकृतेर्निर्देशात् अकृतयत्वा-
याः प्रकृतेरग्रह इति यदा वशादित्वं तदा सिजेव । अ-
कशास्त अकशासातां अकशासत अकशास्थाः अकशासि
अकशास्वहि । अकशासीत् अकशासिष्टां अकशासिषुः अ-
कशासीः अकशासिषं—‘यमरमनमातां’ इति सगिटौ ।
ननु “ ‘निसमुपविभ्यो ह्रः’ इति कृतात्वस्यानुकरणेन वि-
धीयमानस्तङ् निह्वास्यत इत्यादौ आकारान्त एव स्यात्
न तु तत्प्रकृतेरेदन्तस्य ह्र इत्येतस्येति निह्वयत इत्यादिसि-
द्धयर्थं विकृतिरपि प्रकृतिं गृह्णात्येव । कथं ज्ञायते ? यदयं
‘न व्यो लिटि’ इत्यात्वभूतस्य वेत्रो निर्देशेन आत्वस्य प्र-
तिषेधं शास्ति ततो ज्ञायते ” इत्युक्तं न्यासे, तद्वदिहापि
विकृत्या प्रकृतेर्ग्रहणादङ् स्यात् । मैवं ; न तत्र विकृत्या

प्रकृतेर्ग्रहणात्तङ्, किन्तु एजन्तैव प्रकृतिरनुक्रियत इति । अनुकरणस्यात्वं तु लक्षणवशात् । ‘ न व्यो लिटि ’ इत्याप्यनुकार्यमेजन्तमेव लक्षणवशादनुकरणमात्रभूतमिति न विकृत्या प्रकृतिग्रहणस्य इदं ज्ञापकम् । सर्वमेतत्प्रपञ्चितं ह्वयतौ* ॥

अख्यास्यत । अख्यास्यत् । अक्शास्यत । अक्शास्यत् ॥

कर्मणि — ख्यायते क्शायत इत्यादि ॥

स्यादिषु वा चिण्वदिटि ख्यायिष्यते अख्यायिष्यत ख्यायिषीष्ट ख्यायिता इत्यादि । इडभावे ख्यास्यते अख्यास्यत ख्यासीष्ट ख्यातेत्यादि । क्शादिरप्युदाहार्यः । एवं कर्मकर्तर्यपि । लुङि तु तशब्दे कर्मणि नित्यश्चिण् । कर्मकर्तरि तु ‘ अचः कर्मकर्तरि ’ इति पाक्षिकः । तदभावे द्विवचनादौ च ‘ अस्यतिवक्तिख्यातिभ्यः ’ इत्यङ्, अख्यायि अख्यत अख्येतां इत्यादि । क्शादित्वे त्वङ् नास्तीत्युक्तम् । तेन अक्शायि इति चिणि तदभावे सिचि चिण्वदिटो भावाभावाभ्यां अक्शायिष्ट अक्शास्त अक्शायिषातां अक्शासातां इत्यादि । तदेवं क्शादिपक्षे तशब्दे त्रैरूप्यमिति ॥

सनि ; चिख्यासति । चिख्यासते । चिक्शासति । चिक्शासते ॥

चाख्यायते । चाक्शायते ॥

यङ्लुकि ' नलुमताङ्गस्य '* इत्यत्र लुमतालुप्तप्रत्ययनिमित्ते आङ्गे च अनाङ्गे च कार्ये प्रत्ययलक्षणनिषेधाद्यङ्गत्वाभावान्न ख्यात्रादेशः । ननु ' आर्धधातुके ' इति विषयसप्तमीति प्रागेव तदुत्पत्तेः ख्यात्रादेशेन भाव्यम्, मैवं लुकात्र विषयत्वमेवापह्नियते । तथाच ' न लुमताङ्गस्य ' इत्यत्र कैयटे " नलुमता तस्मिन् इति चेत् हनि णिङादेशान सिद्ध्यन्ति इति भाष्यवार्तिकयोक्तैः ' लुङि च ' इत्यादौ विषयसप्तम्याश्रयणेनादेशास्सेत्स्यन्ति " इत्याशङ्क्य " लुका लुङो विषयत्वापहारात् विषयसप्तम्याश्रयणेष्यसिद्धिः " इत्युक्तम् । एवं च अङ्घ्रिधौ ख्यातीति श्रित्पा निर्देशः प्रकथनार्थस्य यङ्लुक्प्रत्ययङ्घ्रित्वार्थो भवति । यदुक्तं वर्धमानेन ' ख्यातीति श्रित्पा निर्देशाद्यङ्लुक्प्रत्ययचाख्यासीत् ' इति, तदपि प्रकथनार्थपरं व्याख्येयम् ॥

ख्यापयति । कशापयति । अचिख्यपत् । अचिकशापत् ॥

आख्येयं आकशेयं—' आर्धधातुके ' इत्यस्य विषयसप्तमीत्वात्प्रागेव प्रत्ययोत्पत्तेः ख्यात्रादेश इत्यजन्तलक्षणो यद्भवति । ' ईदति ' इतीत्वे गुणः ॥

संचक्ष्यः वर्जनीय इत्यर्थः — ' वर्जने प्रतिषेधः ' इति ख्यात्रभावे हलन्तलक्षणो ण्यत् ॥

शोभनं प्रचष्टे सुप्रख्यः — उपसृष्टादकर्मोपपदाच्च ' आ-
 तश्चोपसर्गे ' इति कः । उपसृष्टात्कर्मोपपदात्तु कर्मण्यणि
 युकि गोप्रख्यायः इति । गास्संचष्टे गोसङ्ख्यः इत्यत्र तु
 ' समि ख्यः ' इति कर्मणि समि चोपपदे अणोपवादः
 कः । तथा स्त्रियमाचष्टे स्त्र्याख्यः प्रियाख्य इत्यत्र च
 ' मूलविभुजादिभ्यः ' इति को भवति । तथा अनुपसृष्टा-
 त्कर्मोपपदात् ' आतोनुपसर्गे कः ' इति के गोख्य इति ।
 अनुपसृष्टादनुपपदात्तु ' श्याद्वचधा ' इत्याकारान्तलक्षणे णे
 युकि ख्याय इति । गोख्यायो व्रजति, गोसङ्ख्यायो व्र-
 जति इत्यत्र तु ' अण्कर्मणि च ' इति कर्मणि क्रियायां
 क्रियार्थायां चोपपदे भविष्यति विधीयमानोण् परत्वात्
 ' आतोनुपसर्गे कः ' ' समि ख्यः ' ' मूलविभुजादिभ्य उ-
 पसङ्ख्यानम् ' इति विधीयमानं कं बाधते । तथा च
 वृत्तिः ' कर्मण्यण् सामान्यविहितोपि वासरूपविधेरभा-
 वात् ण्वुला बाधितः पुनरण्विधीयते , सोपपदत्वात् ण्वुलं
 बाधते , परत्वाच्च कादीन् । तेनापवादविषयेपि भवत्येव
 इति । वासरूपाभावश्च ' क्तल्युट्त्तुमुन्खलर्थेषु वासरूपविधेः
 प्रतिषेधः ' इति ॥

ईषदाख्यानम् — ' आतो युच् ' इति ईषदादिषु कृष्णकृष्ण-
 र्थेषु उपपदेषु युच् ।

आख्या — ' आतश्चोपसर्गे ' इत्यङ् । सर्वेष्वेषु कृत्सु
 कशादिरप्युदाहार्यः ॥

अत्रेकारे विप्रतिपद्यन्ते; “अयमनुदात्तः, प्रयोजनं विचक्षण इत्यत्र ‘अनुदात्तेतश्च’ इति युच्” इति कैयटपद-
मञ्जरीकारादयः । अत्र ‘असनयोश्च प्रतिषेधः’ इति ख्या-
त्रभावः । ‘इदितो नुम्’ इति नुमिह न भवति; त-
त्रान्तग्रहणानुवृत्तेः अन्त इदित एव तद्विधानात् । अयं च
‘असनयोश्च’ इति ख्यात्रनिषेधः संज्ञायाम् । यथा ह
भाष्यकारः ‘बहुलं तणिति वक्तव्यं अन्तवधकगात्रविचक्ष-
णाजिराद्यर्थम् । किमिदं तणिति ? संज्ञाछन्दसोर्ग्रहणम्’
इति । तेनासंज्ञायां भावादौ व्युत्थाख्यानमिति भवति ।
अत्रानुदात्तेत्वादेव तडि सिद्धे ङकारोन्तेदिच्चविघातायेति
के चित् । एवं हि चक्ष इत्यकारमेव अनुदात्तमितमा-
सजेत् । तस्मादन्तेदिच्चाभावार्थस्तन् ‘अनुदात्तेत्त्वप्रयुक्त-
मात्मनेपदमनित्यम्’ इति ज्ञापनार्थोऽयं ङकारः । तेन
‘तालैश्शिशुद्वलयसुभगैः’ ‘तृष्णे जृम्भसि’ ‘प्रार्थयन्ति
शयनोत्थितं प्रियाः’ इत्यादयः प्रयोगा उपपद्यन्ते । न-
नु शिङ्क्ते इति शिञ्जः, जृम्भत इति जृम्भः, तद्वदाचर-
तीति कौ शतरि सिपि च शिञ्जन् जृम्भसीति सिद्धय-
तः । तथा प्रार्थनं प्रार्थः ‘तत्करोति’ इति णौ तिपि
प्रार्थयतीति । तत्किं ज्ञापनेन ? सत्यं, शब्दास्सिद्धयन्ति,
अर्थास्सहृदयहृदयंगमा न भवन्ति । अत्रात्रेयः ‘ङित्क-
रणमेकानुबन्धकस्यात्मनेपदस्यानित्यत्वज्ञापनार्थम्’ इति । ने-
हाप्यार्जवं पश्यामः; यस्मादवश्यं युज्यर्थमनुदात्तेत्कत्वं कर्त-
व्यम्, तेनैव च तडिङ्ङेः पुनस्तडर्थः क्रियमाणो ङका-

रोनुदात्तेत्त्वप्रयुक्तस्य तङो नित्यत्वज्ञापनायैव भवति । तथा
 ' गणकृतमात्मनेपदमनित्यमिति ज्ञापनार्थम् ' इति तरङ्गिणी-
 ग्रन्थोप्यनेनैव प्रत्युक्तः । सम्मताकारस्तु ' इकार उच्चार-
 णार्थः ' इति । तन्मते विचक्षण इत्यत्र युच् न स्यात् ।
 ल्युट्चेव ख्यात्रभावोस्ति न शक्यते वक्तुम् ; ' सूर्या
 उभा चन्द्रमसा विचक्षणा ' इत्यन्तोदात्ताध्ययनात् ल्युटि
 हि मध्योदात्तत्वेन भाव्यम् । न च ' अन्नवधकगात्रविच-
 क्षण ' इति निर्देशो युचमपि कल्पयेत् , यस्मादयमार्ध-
 धातुके ख्यात्रभावमात्रपर इति ल्युट्चेव ख्यात्रभावेपि च-
 रितार्थः । ' अन्नवधक ' इत्यत्र ' विचक्षण इति ल्युट्चे-
 तत् ' इति वदन्नचासकारोपि स्वरविरोधेनैव प्रत्युक्तः ॥

नृचक्षाः राक्षसः — ' असुन् ' इत्यसुन्प्रत्ययः । ' अस-
 नयोश्च ' इति ख्यात्रभावः ॥

चक्षुः — ' चक्षेश्शिञ्च ' इत्युसिप्रत्ययः । तस्य शित्वा-
 त्सार्वधातुकत्वात् ख्यात्रभावः ॥

अचक्षुः चक्षुः करोति चक्षूकरोति — ' अरुर्मनः ' इत्या-
 दिना च्वौ सलोपे ' च्वौ च ' इति दीर्घः ॥

शब्दतन्त्रस्वतन्त्रेण प्रक्रियैवं प्रपञ्चिता ।

तस्या निशेषतस्सन्तु बोद्धारो भाष्यपारगाः ॥

ईर गतौ कम्पने च ॥ ९ ॥

इतः पृचिपर्यन्ता उदात्ता अनुदात्तेतः । ईर् ईराते
ईरते ईर् ईरे ॥

ईरांचक्रे — 'इजादेश्च गुरुमतोनृच्छः' इत्याम् । अत्र
कोचित् 'इन्धिभवतिभ्यां च' इतोन्धेः परस्य लिटः
किञ्चविधानात् ज्ञापकात् आमः पाक्षिकत्वं ज्ञापयन्तः
'रथचरणादिभिरीरिरेथ*वीराः' इति प्रयोगं समर्थयन्ते ।
न च 'समीधे दस्युहन्तमम्' इत्यादौ मन्त्रत्वादामो निषे-
धे श्रूयमाणस्य लिटः किञ्चार्थं सूत्रं स्यात् । यस्मादत्र
'छन्दस्युभयथा' इति सार्वधातुकत्वात् 'सार्वधातुकमपित्'
इति ङित्वेनैव कित्कार्यम् 'अनिदिताम्' इत्युपधालोपसि-
ध्यति ; तस्मात् ज्ञापकमेवेति । सत्यमेवं शक्यते कल्पयितुम् ;
भाष्यकारवार्तिककारयोस्तु नेष्टम्, यत्सूत्रमेव प्रत्याचख्यतुः,
'इन्धेऽछन्दोविषयत्वाद्बुवो वुको नित्यत्वात्ताभ्यां लिटः कि-
द्वचनानर्थक्यम्' इति ॥

ईरिता ईरितासे ईरिताहे । ईरिष्यते ईरिष्यसे ईरिष्ये ॥

ईर्ता ईर्त्वं ईर्ध्वं ईरे । ऐर् ऐरातां ऐरत ऐर्थाः ऐरि
ऐर्वहि ॥

ईरीत ईरीयातां ईरीथाः ईरीय । आशिषि, ईरिषीष्ट
ईरिषीष्ठाः ईरिषीढ्वं ईरिषीध्वम् — 'विभाषिटः' ॥

ऐरिष्ट ऐरिषातां ऐरिष्टाः ऐरिध्वं ऐरिह्वम्—‘ धि च ’ इति
सलोपे ‘ विभाषेष्टः ’ । ऐरिषि ऐरिष्वहि ॥

कर्मणि ईर्यते इत्यादि ॥

ईरिषिषते ॥

ईरयति । मा भवानिरिरित् ॥

समीरणः*—‘ अनुदात्तेतः ’ इति युच् । ‘ ण्यन्तान्नन्धा-
दित्वेन ल्युः ’ इत्यात्रेयः ।

निम्नमीर्ति इति नीरम्—निशब्दोऽयं वृत्तौ निम्नवचनः ।
तस्मिन्नुपपदे ‘ कर्मण्यण् ’ इत्यण् । ‘ इगुपधलक्षणः कः ’
इत्यात्रेयः । ‘ अकारादनुपपदात्कर्मोपपदो भवति विप्रतिषेधेन ’
इत्युक्तत्वात् तच्चिन्त्यम् ॥

स्वेनाभिप्रायेण ईरितुं शीलामस्येति स्वैरी—ताच्छोऽप्ये
णिनिः । ईरणमीरः स्वेनाभिप्रायेण ईरोस्मिन्निति स्वैरम्;
स्वभावादयं क्रियाविशेषणं नपुंसकलिङ्गश्च । उभयत्र ‘ स्वा-
दीरेरिणोः वृद्धिर्वक्तव्या ’ इति वृद्धिः ॥

ईर्मं व्रणम्—बाहुल्लकान्मः । दक्षिणमीर्मस्य दक्षिणेर्मा
मृगः, व्याधेन दक्षिणे पार्श्वे व्रणित इत्यर्थः । ईर्मश-
ब्दो वृत्तौ धर्मिणि वर्तते । ‘ दक्षिणेर्मा लुब्धयोगे ’ इ-
त्यनिजन्तो बहुव्रीहौ निपात्यते । अन्यत्र लुब्धयोगात्

दक्षिणेर्मं शकटम् इति भवति । ' ईर क्षेपे ' इत्या-
धृषीयः ॥

ईड स्तुतौ ॥१०॥

ईडे — एत्वचत्वे । ईडाते ईडिषे ईडिध्वे ईडे ईडुहे —
' ईडजनोध्वे च ' । अत्र ईश इति वर्तते से इति च ।
ईशीडजनानां सेध्वेशब्दयोस्सार्वधातुकयोः इतीट् ॥

ईडांचक्रे । ईडिता ईडितासे ईडिताहे । ईडिप्यते ॥

ईडां ईडातां ईडिप्व ईडिध्वं ईडे — ' सवाभ्यां वामौ ' इति वामयोः कृतयोरप्येकदेशविकृतस्यानन्यत्वात् सेध्वेश-
ब्दावेवेतीट् ॥

ऐट्ट ऐडातां ऐट्टाः ऐट्टम्—विकृतिग्रहणे प्रकृतिग्रहणा-
भावान्नेट् । ऐडि ऐडुहि ॥

ईडीत ईडीथाः ईडिध्वम् ईडीय । आशिषि, ईडिषीष्ट
ईडिषीष्ठाः ईडिषीध्वं ईडिषीय । ऐडिष्ट ऐडिध्वं ऐडिषि ॥

कर्मणि, ईज्यते इत्यादि ॥

ईडिडिषते । ईडयति । मा भवानिडिडत् ॥

इडा — ' गुणेश्च हलः ' इत्यकारः । ' इडाया वा ' इति
निर्देशाद्ध्रस्वः ॥

ईड्यः स्तुत्यः—ण्यत् । ‘ ईडवदव्रजशंसदुहां ण्यतः ’ इत्यागु-
दात्तत्वम् ॥

ईडेन्यः — औणादिक एन्यप्रत्ययो बाहुल्यकात् ॥
अयं चुरादौ च ॥

ईश ऐश्वर्ये ॥११॥

धनम्य ईष्टे ईशिषे ईशिध्वे— व्रश्चादिना षत्वे ण्वत्वं झ-
लि पदान्ते च । ‘ अधीगर्थदयेशां कर्मणि ’ इति कर्मणि
शेषे षष्ठी । अशेषत्वविवक्षायां धनमीष्टे ॥

ईशाश्चक्रे इत्यादि पूर्ववत् ॥

ईशानः— लटश्शानच् , ताच्छीलिकश्चानश्वा ॥

वाचामीशो वागीशः—इगुपधलक्षणः कः । ननु क-
र्मणि शेषत्वेन विवक्षिते षष्ठ्यां सिद्धायां पुनस्तद्विधानं
समासनिवृत्त्यर्थमिति कथमधीगर्थषष्ठ्या समासः ? सत्यम्,
नायमधीगर्थषष्ठ्यास्समासः, किन्तु ‘ कर्तृकर्मणोः कृति ’
इत्यशेषषष्ठ्याः । तदुक्तम् ‘ कृद्योगा च षष्ठी समस्यते ’ इति ॥

ईश्वरः—‘ स्थेशभास ’ इति वरच् । ‘ नेडुशि कृति ’
इतीडभावः । ईश्वरा—टाप् । ईश्वरीत्यौणादिके वरटि टि-
त्त्वानीवित्यात्रेयादयः । धनेष्वीश्वरः धनानामीश्वरः—‘ स्वा-
मीश्वर ’ इति षष्ठीसप्तम्यौ शेषे । कथं धनेश्वर इति ? या-

वता 'प्रतिपदविधाना च षष्ठी न समस्यते' इत्युक्तम् ।
सत्यम् ; नात्र चकारेण षष्ठी पुनर्विधीयते, किन्त्वनया सप्त-
म्या मा बाधीत्यभ्यनुज्ञायते । यद्वा पूर्ववत् 'कर्तृकर्मणोः
कृति' इति षष्ठ्यास्समासः । त्रैरूप्यं चेह साध्यम् ॥

न ईश्वरः अनीश्वरः । न विद्यते वा ईश्वरो यस्य अ-
नीश्वरः । तस्य भावः आनैश्वर्यं अनैश्वर्यम्—ब्राह्मणादिपा-
ठात् प्यङ् । 'नञश्शुचि' इत्यादिना उत्तरपदस्य नि-
त्यं वृद्धिः पूर्वपदस्य तु वा । तत्पुरुषादपि 'न नञ्पूर्-
वत्' इति निषेधं बाधित्वा ब्राह्मणादिपाठात् प्यङ् । ब-
हुव्रीहौ सामान्येनैव सिद्धत्वात् तत्पुरुषार्थस्स पाठः ॥

आस उपवेशने ॥ १२ ॥

आस्ते—अत्र 'अनचि च' इति द्वित्वपक्षे द्वौ स-
कारौ, अन्यदैकः । न च द्वित्वे 'स्कोः' इति सलो-
पप्रसङ्गः ; द्वित्वस्यास्मिन्नसिद्धत्वात् । आस्से—अत्र द्वित्व-
पक्षे त्रयस्सकाराः । न च 'झलो झलि' इति लोपा-
द्वावेवेति मन्तव्यम्, तस्य विकल्पितत्वात् । आध्वे—'धि च'
इति सलोपे धकारस्य द्वित्वे जश्त्वम् । आसे ॥

आसांचक्रे—'दयायासः' इत्याम् ।

आसिता आसिताहे । आसिष्यते । आस्तां आस्व
आध्वं आसै । आस्त आसातां आस्थाः आध्वं आसि

आस्वहि । आसीत आसीथाः आसीय । आशिषि,
आसिषोष्ट आसिषीष्टाः आसिषीय ॥

आसिष्ट आसिषानां आसिष्टाः आसिष्टुम् —‘ धि च ’ इति
सिञ्जलोपे ‘ इणष्ठीध्वम् ’ इति मूर्धन्यः । आशिषि तु* इटः
प्रत्ययभक्तत्वेनाङ्गस्यानिट्त्वात् आसिषीध्वमित्येव† ॥

आसिसिषते । आसयति । मा भवानासिसत् ॥

ग्राममध्यास्ते—‘ अधिशीङ्स्थासां कर्म ’ इत्याधारस्य
कर्मसंज्ञा । मासमास्ते मासमासनेन व्याप्नोतीत्यर्थः । स-
कर्मकव्यापनरूपधात्वर्थाङ्ग आसने धातोर्वृत्त्या व्यापनापेक्षं मा-
सस्य कर्मत्वम् । एवं चास्या‡ मासादिना सकर्मकत्वेपि
तत्रतत्राकर्मकग्रहणेषु कालभावाध्वगन्तव्यदेशव्यतिरिक्तेन कर्म-
णा अकर्मकाणां ग्रहणमिति आसयति मासं देवदत्तमिति
प्रयोज्यस्य ‘ गतिबुद्धि ’ इति कर्मत्वं भवति । तथा
‘ अणावकर्मकात् ’ इति नित्यं परस्मैपदं च । एवं§ ‘ लः
कर्मणि च ’ इत्यादिना विधीयमाना लादयोप्यस्य वस्तुनो
मासादिना सकर्मकत्वात् अकर्मकत्वादकर्मकग्रहणेन ग्रह-
णाच्च भावकर्मणोरुभयोरपि भवन्ति ; आस्यते मासं देवद-
त्तेन, आस्यते मासो देवदत्तेन । आसितव्यं मासं, आ-

*‘ आशिषि आसितु ’ इति विलिख्य किञ्चिद्विरम्य ‘ इटः ’ इत्यादि लिखितम् । क, ख
कोशयोः ।

†‘ ...मित्येव ’ इति विलिख्य किञ्चिद्विरम्य ‘ ते ’ इति लिखितम् क, ख कोशयोः ।

‡ख—एवमस्य.

§क—एवं च.

सितव्यो मासः, स्वासं मासं, स्वासो मास इति तद्व्य-
खलोः* — ‘ नलोकाव्यय ’ इति कर्मणि षष्ठ्या निषेधः ।
अयं च प्रकारः ‘ अकथितं च ’ ‘ कालाध्वनोः ’ इत्या-
दौ भाष्यकैष्यटपदमञ्जरीदिषु स्फोरितः । अस्माभिरपि भ-
वतौ प्रपञ्चितः । ननु कटे आस्त इत्यादौ मासादिवन्
व्याप्त्यपेक्षया कटादेरपि कर्मत्वेन भाव्यम् । अत्र कैषट-
कारः, ‘ नियतत्वाच्च प्रयोगस्य कट आस्ते इत्यादौ त्वा-
सनमात्रेणङ्गीकृतक्रियान्तरे आसिर्वर्तत इत्यतिप्रसङ्गो नोद्भाव-
नीयः ’ इति ॥

आसीनः—‘ ईदासः ’ इत्यासः परम्यानस्यादेरीकारः ॥

आसना—‘ ण्यासश्रन्थः ’ इति युच् ॥

आस्या—वासरूपविधानाण्यत् । ‘ अस्त्रियाम् ’ इति नि-
षेध उभयोरपि स्रचधिकारविहितत्वं एवेति । बाहुलकात्
क्तिन्नपि भवति उपास्तिरिति ॥

उपासितो गुरुं शिष्यः, उपासितो गुरुश्शिष्येण — ‘ ग-
त्यर्थार्कर्मक ’ इत्यादिना कर्तृकर्मणोः क्तः, उपसर्गवशात्का-
लादिव्यतिरिक्तेनापि सकर्मकत्वात् ॥

कैलासः—कैलिः प्रयोजनमस्य कैलः । ‘ चूडादिभ्यां
उपसङ्ख्यानम् ’ इत्यण् । आस्यते अस्मिन्नित्यासः, ‘ ह-

लश्च ' इत्यधिकरणे घञ् । कैलश्चासावासश्च इति ' वि-
शेषणं विशेष्येण ' इति संज्ञात्वात् लोहितशाल्यादिवन्नित्य-
समासः ॥

आजशासु इच्छायाम् ॥१३॥

आशास्ते आशासाते आशास्से आशाध्वे आशासे—
' शास इदङ् हलोः ' इत्यङि हलादौ कृति च विधीय-
मानमुपधाया ईत्वमस्य न भवति, संयोगस्य विशेषे स्मृति-
हेतुत्वात् अङ्सम्बन्धिन एव शासेस्तत्र ग्रहणात् । अस्य
च नाङ्सम्बन्धः, ' सर्तिशास्ति ' इत्यत्र सत्यर्तिभ्यां परस्मैप-
दिभ्यां साहचर्यात्तादृश एव शासेर्ग्रहणमिति ॥

आशशासे आशशासाते आशशासिषे आशशासिध्वे
आशशासिवहे । आसिवदन्ये लकाराः ॥

आशिशसिषते । आशाशास्यते । आशाशासीति आशा-
शास्ति आशाशास्सि । आशासयति ॥

आशीः—' आङ्शशासः कौ ' इतीत्वे सकारस्य रुत्वे
' वोरूपधायाः ' इति दीर्घः । ' क्षियाशीः ' इत्यादिनि-
र्देशाद्वैत्वम् । आशिषावित्यादौ ' शासिवसि ' इत्यादिना
षत्वम् । तत्र हि न केवलं शासनार्थस्य ग्रहणम्, किन्तु,
अस्य च । तथा च ' आशिषि लिङ्गोऽयौ ' इति नि-
र्दिश्यते ॥

आशिषा—‘ आपं चापि हलन्तानाम् ’ इत्यात्रेयः ॥

अन्या आशीः अन्यदाशीः — ‘ अषष्ठ्यचतृतीयास्थस्यान्यस्य दुगाशीराशास्थास्थितोत्सुकोतिकारकरागच्छेषु ’ षष्ठीतृतीयाव्यतिरिक्तविभक्त्यन्तस्यान्यशब्दस्य आशीरादिषूत्तरपदेषु छे च प्रत्यये दुगिति दुगागमः । षष्ठीतृतीयान्तत्वे त्वन्याशीः । अत्र ‘ अषष्ठ्यचतृतीयास्थस्य ’ इति निषेधः कारकच्छव्यतिरिक्तविषयः — उक्तं च

दुगागमोऽविशेषेण वक्तव्यः कारकच्छयोः ।

षष्ठीतृतीययोर्नेष्ट आशीरादिषु सप्तसु ॥ इति ॥

आशिषं करोति आशिषयति इत्यत्र ‘ सोपसर्गात्सङ्गमयतेरेव ’ इति नियमात् शीशब्दादेव णिजुत्पत्तौ ‘ प्रकृत्यैकाच् ’ इति प्रकृतिभावात् ‘ णाविष्ठवत् ’ इति टिलोपो न भवति ॥

अत्र आत्रेयमैत्रेयस्वाभिकाश्यपाः अमुमुदितं पठित्वा ‘ नाग्लोपिशास् ’ इत्यत्रास्यापि सामान्येन ग्रहणात् आशाशासत् इत्युपधाह्रस्वनिषेधो भवतीति । आत्रेयमैत्रेयौ तु प्रयोजनान्तरमप्याहतुः “ ‘ क्त्वापि छन्दसि ’ इति, ल्यपोपवादे क्त्वादेशे आशास्त्वा आशासित्वा इति इडिकल्पः । निष्ठायां ‘ यस्य विभाषा ’ इतीट्टतिषेधात् आशास्तः आशास्तवान् इति भवति ” इति । वर्धमानसम्प्रताकारहरदत्तगर्गा-

स्तु* अनुदितं पठित्वा ' नाग्लोपि ' इत्यत्रोदितोऽनुशासनार्थ-
स्यैव ग्रहणान् अस्य ह्रस्वनिषेधाभावात् आशिशसत् इति
ह्रस्वो भवत्येवेत्याहुः । वर्धमानादिमते निष्ठायां आशासिन
इति भवितव्यम् । अत्र हरदत्तेन ---

शक्यश्शासिग्रहोर्कर्तुमृदिदेष पठिष्यते ।

ऋशासु अनुशिष्टावित्येवमेके प्रचक्षते ॥

इत्यनुशासनार्थस्य शासेः मतान्तरसिद्धमृदिदेषाठमाश्रित्य ऋ-
दित्वादेवोपधाह्रस्वनिषेधसिद्धेः शासिग्रहणं न कर्तव्यमित्य-
भिधानात् तन्मतेष्यस्य शासेः ऋदित्त्वमनभिप्रतं प्रतीयते ।
उदित्वे शास्त्रनुकरणमेतदर्थं स्यादिति कथं प्रत्याख्यायेत ।
एवमृदित्त्ववादिनां शासिग्रहणे निरर्थके यन्मतान्तरेण फल-
मुक्तं हरदत्तेनैव ---

‘ वदन्त्यन्ये तु सूत्रेस्मिन् शासिं निरनुबन्धकम् ।

पठन्तः प्रतिषेधोस्य यङ्लुक्पि भवेदिति ॥ ’

तदयुक्तम् ; प्रकृतौ निरर्थकत्वे हि विकृत्यर्थत्वं शासि-
ग्रहणस्य । इहत्वाशासेः मुक्तानुबन्धस्यानुवादत्वेन प्रकृत्य-
र्थत्वं शक्यते वक्तुम् । “ प्रायेणायमाङ्पूर्व इति ‘ नमोवाकं
प्रशास्महे ’ इति भवभूतिप्रयोगोपपत्तिरिति ” अत्रेयः । ‘ एति-
स्तुशास्वृत् ’ इत्यत्र उदितो निर्देशात् नास्मात्क्वपः प्रसङ्ग
इति, आशास्यः इति ण्यदेव । येषामस्याप्युदित्वेन वय-

वस.]

अदादिः

बिष्टः तेषामप्याशास्य इत्येव रूपं ; यस्मात् ' शास
इदङुलोः ' इतीत्वं अस्य नास्तीति प्रागेवोक्तम् ॥

आशासा — ' गुरोश्च हलः ' इत्यकारः ॥

आशंसते इतीच्छायाम्, शंसतीति स्तुतौ, शसतीति
हिंसायां शपि । शास्तीत्यनुशासनेऽग्रे ॥

वस आच्छादने ॥ १४ ॥

निवासे वसतीति गतं शपि ॥

वस्ते वस्से वध्वे वसे ॥

ववसे ववसिषे ववसिवहे ' न शसददवादि ' इत्येत्वा-
भ्यासलोपनिषेधः ॥

वसितेत्याद्यासिवदुदाहार्यम् ॥

विवसिषते । वावस्यते । वावसीति वावस्ति ॥

वासयति वस्त्रं देवदत्तेन, वासयते इति वा । यदा तु
व्यापारान्तरनिवृत्तिपरायां चोदनायां अविवक्षितकर्मकोयमक-
र्मकः तदा ' अणावकर्मकात् ' इति परस्मैपदमेव । ' गति
बुद्धि ' इत्यादिना प्रयोज्यः कर्म, देवदत्तं वासयतीति ।
' न पादमि ' इत्यत्र लुग्विकरणत्वान्नास्य ग्रहणमित्युक्तम् ।
अत एव ' प्रेलपस्तुद्रुमथ ' इत्यादावपि नास्य ग्रहः ॥

वसित्वा ॥

वसितं — ' वचिस्वपि ' इति सम्प्रसारणस्य नात्र प्रस-
ङ्गोऽस्यायजादित्वात् ॥

वस्यते आच्छाद्यते अनेनेति वसनम् — करणे ल्युट् ।
यद्वा, वस्ते छादयतीति 'अनुदात्तेतः' इति कर्तरियुच् ॥

वस्त्रम् — ण् * ॥

वस्त्रेण समाच्छादयति संवस्त्रयति — 'मुण्डमिश्र' इत्यादि-
ना णिच् । 'वस्त्रात्समाच्छादने' इति वृत्तिः ॥

वासः, वाससी — 'वसेर्णिच्' इत्यसुनि णित्वाद्धृद्धिः ॥

कृत्तिर्वासोस्यास्तीति कृत्तिवासाः — 'अत्वसन्तस्य च' इत्य-
सम्बुद्धौ सौ दीर्घः । अकारान्तस्तु कृत्ति वस्त इति क-
र्मण्यणि । चर्मवः इत्यादिप्रयोगः चर्मवस्त इति — 'क्वि-
प्च' इति क्विप् । 'क्विवन्ता धातुत्वं न जहति' इति 'अ-
धातोः' इति निषेधान्न 'अत्वसन्तस्य' इति दीर्घः ।
अयमेव 'अधातोः' इति निषेधः 'क्विवन्ता धातुत्वं न
जहति' इत्यस्य मूलम् ॥

वसा शरीरान्तर्गतस्नेहद्रव्यम्† — पचाद्यचि टाप् । तद्धि
तद्व्याप्य तिष्ठति ॥

कसि गतिशासनयोः ॥ १५ ॥

कंस्ते कंसाते कंसते कंस्से कन्ध्वे — 'धिच' इति
सलोपः । अत्र 'अयोगवाहानामट्सु णत्वं.....अविशे-

षेण संयोगोपधासंज्ञालोन्त्यद्विर्वचनस्थानिवत्प्रतिषेधाः * इति यत्र यत्र प्रयोजनं तत्र तत्रायोगवाहानामुपदेशस्य चोदितत्वादनुस्वारस्य अच्त्वाभ्रयेण दकारस्य 'अनचि च' इति द्विर्वचने पूर्वस्य जश्त्वे अनुस्वारस्य परसवर्णे नकार दकारधकारवकारास्संयुज्यन्ते । द्विर्वचनाभावे तु दकारस्याभावादग्ये त्रयः । ननु द्वित्वपक्षेपि 'झरो झरि सवर्णे' इति दकारस्य लोपे त्रिभिर्व्यञ्जनैरेव संयोगस्स्यात् । मैवं, अस्य विभाषितत्वात् । एवं कंस्त इत्यादावपि सकारस्य हल्परत्वे पक्षे द्विर्वचनं द्रष्टव्यम् । न च 'स्कोः' इति सलोपस्य विद्यमानत्वाद्विर्वचनमकृतसममिति मन्तव्यम्, अस्मिन् द्विर्वचनस्यासिद्धत्वात् । कंस्वहि इत्यादौ झल्परत्वाभावाच्च न लोपप्रसङ्गः । न च 'झरो झरि' इति सलोपेनैव वैयर्थ्यमाशङ्क्यम्, तस्य विकल्पितत्वात् । एवमुदाहरणेषु द्वौ सकारावेको वा । मध्यमैकवचने द्वित्वे त्रयस्सकाराः, अद्वित्वे 'झरो झरि' इति यदा लोपस्तदैकः, अन्यदा तु द्वौ ॥

चकंसे चकंसिषे चकंसिवहे । कंसिता । कंसिष्यते । कंस्तां कंस्व कन्ध्वं कंसै । अकंस्त अकंस्थाः अकंसि । कंसीत कंसीथाः कंसीय । आशिषि, कंसिषीष्ट । अकंसिष्ट अकंसिष्ठाः अकंसिषि ॥

चिकंसिषते । चाकंस्यते । चाकंस्ति ॥

लङि तिप्सिपोः हल्ङ्यादिलोपे संयोगान्तलोपे च
अचाकन् ॥

कंसयति । अचकंसत् ॥

सर्वत्र इदित्वान्नुम् । अत एव कंस्यते इत्यादौ नलो-
पाभावः । अयं पाठो मैत्रेयात्रेयादीनां । अन्ये तु
तालव्यान्तमनिदितमधीयते । तथा च 'प्रतिष्कशश्च क-
शेः' इत्यत्र वृत्तिः 'कश गतिशासनयोः' इति । भू-
सूत्रे सुधाकरश्च "पारायणिकैः अयमिदिद्वन्त्यान्त्य उदा-
हारि, अन्यैस्तु 'प्रतिष्कशश्च कशेः' इति दर्शनात्ता-
लव्यान्तस्समाम्नायि" इति । 'धृतस्य धारा अभिचाकशीमि'
इत्यत्र भट्टभास्करश्च 'कशेर्गतिकर्मणो यङ्लुकि रूपम्' इति ।
तथा 'नाभ्यस्तस्य' इत्यत्र च वृत्तौ 'पस्पशाते चा-
कशीति वावशीति' इत्याद्युदाहृत्य 'छान्दसं ह्रस्वत्वं द्रष्ट-
व्यम् । पस्पशाते इत्यभ्यासह्रस्वत्वं च । प्रकृत्यन्तराणां
वा स्पशिवशिकशीनां एतानि रूपाणि, इत्युक्तम् । अत्र
हरदत्तादयः 'स्पाशिर्वीतिककारवचनादपठितोपि धातुरस्ति ।
काशृ दीप्तौ, वाशृ शब्दे' इत्याद्युक्त्वा 'प्रकृत्यन्तराणा-
म्' इति विवृण्वाना आहुः 'कश गतिशासनयोः' इति ।
कैयटे च 'स्पशिवशिकशयः प्रकृत्यन्तराणि' इति भाष्य-
मुपादाय "स्पश बाधनस्पर्शनयोः" 'कश गतिशासनयोः'
इति केचित्पठन्ति । अन्ये तु 'कस गतिशासनयोः' इति ।
तन्मते तु कशिस्सौत्रो धातुर्द्रष्टव्यः" इत्युक्तम् । अत्र
धातौ क्षीरस्वामी 'कसेत्येके' इति दन्त्यान्तमनिदितमपि

पपाठ । प्रदेशान्तरे चाह ' कशि गतिशासनयोः इति इ-
कारान्तोकारान्तश्शकारान्तश्च पठ्यते ' इति ॥

कष्टे — व्रश्चादिषत्वे एत्वम् । कशाते कक्षे—षत्वे कत्वम् ।
कट्टे — षत्वे, धकारस्य एत्वे, षकारस्य जश्त्वं डकारः ।
कशे कश्चे ॥

चकशे चकशिषे चकशे चकशिवहे । कशिता ।
कशिष्यते । कष्टां कक्षु कशौ । अकष्ट अकष्टाः अकशि ।
कशीत कशीथाः कशीय । आशिषि, कशिषीष्ट अक-
शिष्ट अकशिष्टाः अकशिषि ॥

चिकशिषते । चाकश्यते । चाकशीति । काशयति ।
अचिकशत् ॥

कशा — पचाद्यचि टाप् ॥

कशामर्हति कश्यं अश्वानां मध्यम् — दण्डादित्वाद्यत् ॥

प्रतिष्कशः वार्तापुरुषस्सहायः पुरोयायी वा—' प्रतिष्कश-
श्च कशेः ' इति प्रतिपूर्वस्य कशेरचि सुट् षत्वं च नि-
पात्यते । ' प्रतिष्कशः ' इत्येतावत्येव सूत्रणीये यत्कशेरिति
वचनं प्रतेः कशिसम्बन्धित्वे निपातनं यथा स्यादिति ।
तेन कशां प्रनिगतः प्रतिकशः अश्व इत्यत्र न भवति ।
अत्र हि प्रतिर्गमिसम्बन्धी । अनिदित्सान्तपक्षे कस्त इत्या-
दि द्रष्टव्यम् ॥

णिसि चुम्बने ॥ १६ ॥

इदिहन्त्यान्तः । निस्त इत्यादि कसिवत् । अत्र आ-
त्रेयादयः ' प्रणिंस्ते प्रनिंस्ते ' इत्याद्युदाहृत्य ' वा निंस '
इति णत्वविकल्पमाहुः । अस्माभिस्तु तत्कृति पर इति
निन्दतावुपपादितम् । कश्चित्तालव्यान्तं पठित्वा ' वा निंश ' इति
सूत्रमिति स्वपाठानुगुणं पपाठ । तत् ' नुम्बिसर्जनीयशर्व्य-
वायेपि ' इत्यत्र वृत्तिन्यासपदमञ्जरीद्यपरीलोचनविज्ञृम्भितम् ।
तत्र हि ' नुमादिभिः प्रत्येकं व्यवये षत्वमिष्यते । तेन
निंस्ते निंस्वेत्यत्र न भवति ' इत्युक्तम् । अस्य तालव्या-
न्तत्वे ब्रश्चादिषत्वे ' षढोः ' इति कत्वे कवर्गात्परत्वेन ष-
त्वं दुर्वारमिति कथं प्रत्युदाह्रियते ॥

णिजि शुद्धौ ॥ १७ ॥

निङ्क्ते — कुत्वे चर्त्वम् । निज्जाते निज्जाते । निङ्क्षे इ-
त्यत्र कुत्वषत्वचर्त्वानुस्वारपरसवर्णाः ॥

निनिञ्जे निनिञ्जिषे । निज्जिता । निज्जियते । नि-
ङ्गाम् । अनिङ्क् । निज्जात । आशिषि, निज्जिषीष्ट ।
अनिज्जिष्ट । निनिज्जिषते । नेनिज्जयते ॥

इदित्त्वान्नुम् सर्वत्र । अत एव कृति नलोपाभावः ॥

नेनिज्जीति । नेनिङ्क्ति । निज्जयति । अनिनिज्जत् ॥

पिं चि वीं चि विचिरिचिरञ्जिपृच्छतीन्

निंजि सिं चि मुचिभजिभञ्जिभृज्जतीन् ।

इत्यत्र निरनुषङ्गपाठात् ' निजिर्शौचपोषणयोः ' इति जौ-
होत्यादिकस्यैव ग्रहः । अयं सेदुदाहृतः ॥

शिजि अव्यक्ते शब्दे ॥ १८ ॥

शिङ्क्ते इत्यादि पूर्ववत् । ' ताळैश्शिञ्जुत् ' इति आ-
त्मनेपदानित्यत्वज्ञापनादिति चष्टानुक्तम् ॥

शिञ्ज - पचाद्यचि टाप् । ' गुरोश्च हलः ' इत्यकारो
वा ॥

शिञ्जिनी - आवश्यकणिन्यन्तात् ङीष् ॥

पिजि वर्णे ॥ १९ ॥

सम्पर्चन इति शाकटायनः । उभयत्रेति सम्मता । अ-
वयव इति काश्यपः । अयं च शिञ्जिश्च द्वावप्यव्यक्त-
शब्द इति काश्यपः [कौशिकः] । पिङ्क्ते इत्यादि पूर्ववत् ॥

पिङ्गः - घञ् ॥

पिञ्जरः, पिङ्गलः* - बाहुलकादरालौ ॥

* ख-पिञ्जरं पिङ्गलम्.

पुरुषपिङ्गलः पिङ्गलपुरुषः — ' कडाराः कर्मधारये ' इति विशेषणस्य वा परनिपातः । कडारादिपाठादेव जकारस्य गकारः ॥

पिङ्गली — गौरादिपाठात् ङीष् ॥

पिङ्गलिमा, पैङ्गल्यम् । ' वर्णदृढादिभ्यः ष्यञ् च ' इति इमनिच्ष्यञौ ॥

पिञ्जलः शूलं सङ्घातः* ' खर्जिपिञ्जादिभ्य ऊरोलचौ ' इत्यूलच् ॥

' पृजि इत्येके पृङ्क्ते ' इति मैत्रेयः । एवमात्रेयश्च । पिजि भाषार्थः, ' तुजि पिजि हिंसाबलादाननिकेतनेषु ' इति चुरादौ ॥

वृजी† वर्जने ॥ २० ॥

दन्त्योष्ठ्यादिः । ईदिदित्यात्रेयादयो दौर्गाश्च । वृक्ते‡ वृजाते वृक्षे वृग्ध्वे वृजे ॥

ववृजे ववृजिषे ववृजिवहे ॥

वर्जिता । वर्जिष्यते ॥

वृक्तां वृक्ष्व वृजै वृजावहै — आटि गुणः ॥

अवृक्त अवृक्थाः अवृजि ॥

* ख-शूलसङ्घातश्च.

† ख-वृजि.

‡ अत्र ख. कोशे ' वृङ्क्ते ' इत्यादिः नुम्घटितपाठो दृश्यते ।

वृजीत वृजीथाः वृजीय । आशिषि, वार्जिषीष्ट - अत्र
' लिङिचौ ' इत्यत्र ' झलित्यनुवर्तनान्न कित्त्वम् ॥

अवार्जिष्ट अवार्जिष्ठाः अवार्जिषि ॥

त्रिवार्जिषते ॥

वरीवृज्यते - रीगभ्यासस्य ॥

वर्विक्त - रुगागमः । रिग्रीकोरप्युदाहार्यम् ॥

वर्जयति । अवीवृजन् अववर्जत् - ' उटूत् ' इत्यृकारो वा
गुणापवादः ॥

वार्जित्वा ॥

वृक्तम् - निष्ठायां ' श्वीदितः ' इत्यनिदत्वम् ॥

वृज्यः* - ' ऋदुपधाच्च ' इति वयप् ॥

वृजयो जनपदाः† । ' इगुपधात्किच्च ' इतीन्द्रप्रत्ययः कि-
त्त्वान्न गुणः ॥

वृजिषु भवो वृजिकः - ' मद्रवृज्योः कन् ' इति कन्प्र-
त्ययः शैषिकः ॥

वर्गः - घञि कुत्वम् ॥

वर्गे भवो वर्ग्यः - दिगादित्वाद्यन् । कवर्गीयः - ' वर्गा-
न्ताच्च ' इति भवार्थे छप्रत्ययः । वासुदेववर्गे भवो वासुदे-
ववर्ग्यः, वासुदेववर्गीणः - ' अशब्दे यत्वावन्यतरस्याम् ' इति
यत्बौ । अन्यतरस्यां ग्रहणात् छ च, वासुदेववर्गीय इति ॥

वृजिनं पापं - ' वृजेः किच्च ' इतीनच् । कित्त्वान्न गुणः ॥

वृजनं — ‘ कृपवृजिमन्दिनीधात्रयः क्युन् ’ इति क्युन्य-
नादेशः ॥

अयं रुधादौ युजादौ च । अयमिदिदिति मैत्रेयः । तथा
चाधीयते ‘ चक्षुरेव भ्रातृव्यस्य वृङ्क्ते ’ इति । तथा शा-
बरभाष्ये च प्रवृञ्जनमिति प्रयुज्यते । तथा च स्वामी ।
वृज* इति दौर्गाः, तेषां वृक्ते वर्जितेति । शाकटायन-
स्यापीदिदित्वमेवेष्टम् । यथाह — ‘ पिञ्जु वृञ्जु† पृचै संपर्चने ’
इति । तेन ह्युदि‡दिदिस्थाने क्रियते, ऐदिदीदिस्थाने ।
तन्मते पूर्वोयं वक्ष्यमाणा[ण]श्च त्रयस्संपर्चनार्थाः ॥

वृञ्जाते§ वृञ्जने वृङ्क्षे वृञ्जे । ववृञ्जे । वृञ्जिता । वृञ्जिष्यते
वृङ्क्षाम् । अवृङ्क्षुः । वृञ्जीत । आशिषि, वृञ्जिषीष्ट । अवृञ्जिष्ट ॥

विवृञ्जिषते । वरीवृञ्जयते । वृञ्जयति । अववृञ्जत् ॥

पृची सम्पर्चने ॥ २१ ॥

ओष्ठ्यादिः ईदित् । पृक्ते इत्यादि वृजिवत् । उदिदिति दुर्ग-
काश्यपनन्दिधनपालादयः । इदित् तृतीयान्त इति कौशिकः ।
ईदिदित्येव परे । तत्र वृत्तौ सम्पृचादिसूत्रे ‘ पृची सम्पर्क इति
रुधादिर्गृह्यते न त्वदादिः ’ इत्यभिधानेन प्रथमान्त ईदिदेव

* ख-वृजि.

† ख-पिजा वृजा.

‡ ख-ह्यु.

§ खकोशे ‘ वृञ्जाते ’ इत्यादौ ‘ वृजाते ’ इत्यादिः नुमघटितपाठो दृश्यते ।

युक्तः । उणादिवृत्तौ पर्जन्यशब्दव्युत्पादने ' अर्जेः पर्ज वा* ' इत्यन्यप्रत्यये पर्जादेशविधानाच्च अयुक्तस्तृतीयान्तयाठः । ' पि-
जु वृजु †पृचै सम्पर्चने ' इति पठन् शाकटायनोप्यत्रैवानुकूलः ।
तेन ह्यु‡दि दितित् स्थाने क्रियते ईदित् स्थाने चैदिदित्युक्तम् ।
अयं रुधादौ च । ' युज पृच संयमने ' इति [चुरा]दौ ।
ईरादयोनुदात्तेतः ॥

षूङ् प्राणिगर्भविमोचने ॥ २२ ॥

सूते सुवाते सुवते सूषे सूध्वे सुवे सूवहे — अजादावुवङ् ।
सुषुवे सुषुवाते सुषुविषे सुषुविध्वे सुषुविद्वे — ' विभाषेटः ' इति ।
सुषुविवहे — ' आदेशप्रत्यययोः ' इतीणः परस्य षत्वम् ।
' श्र्युकः किति ' इति निषेधोत्र स्वरत्यादिविकल्पनात्पूर्वं निषेध-
काण्डस्य प्रारम्भाद्वलवत्तरः । स च क्रादिसूत्रेण बाध्यते तत्र
वृग्रहणात् । तेनेणित्यः । एतच्च स्वरतावुपपादितम् ॥

सोता सविता । सविष्यते सोष्यते—स्वरत्यादिना इडिकल्पः ॥

सूतां सुवातां सूष्व सुवै—आटि पित्त्वादडित्वे ' भूसुवोस्ति-
डि ' इति निषेधान्न गुणः ॥

असूत असुवातां असूथाः असूध्वं असुवि असूवहि ॥

सुवीत सुवीयातां सुवीथाः सुवीय । आशिषि, स-
विषीष्ट सविषीयास्तां सविषीरन् सविषीष्टाः सविषीद्वं
सविषीध्वं सविषीय । सोषीष्ट सोषीयास्तां सोषीरन्
सोषीष्टाः सोषीद्वं सोषीय — आर्धधातुकत्वात् स्वरत्या-

* ख-पर्जन्य च.

† ख-पिजा वृजा.

‡ ख-ह्यु.

दिनेद्विकल्पः । अत एव ' भूसुत्रोस्तिङि ' इति गुण-
निषेधोपि न भवति, स हि सार्वधातुकविषयः । ' इणष्ठी-
ध्वम् ' इति नित्यो मूर्धन्योनिट्टक्षे । इट्टक्षे तु गुणावादेशयोः
' विभाषेष्टः ' इति मूर्धन्यविकल्पः । एवं लुङ्यपि भवति । अ-
सविष्ट असविषातां असविष्टाः असविध्वं असविट् असविधि
असविध्वहि । असोष्ट असोषातां असोष्टाः असोढ्वं असोषि ॥

सुसूषते - ' स्तौतिण्योरेव ' इति नियमान्न षत्वम् । सनि
ग्रहगुहोश्च ' इति चशब्देन उकोनुकर्षणात् इण्निषेधः ।
श्रुकः किति वददोपि स्वरत्यादिविकल्पं बाधते । उक्तं च न्या-
से ; " ' श्रुकः किति ' ' सनिग्रहगुहोश्च ' इति पूर्वं वि-
धेरिट्टतिषेधसामर्थ्याद्द्वि*लीयस्त्वं प्रतिषेधनियमस्य " इति ॥

सोषूयते । सोषूति । सोषुवीति - ' प्रकृतिग्रहणे यङ्लुग-
न्तस्यापिग्रहणम् ' इति ' भूसुत्रोस्तिङि ' इति गुणनिषेधः ॥

सावयति । असूषवत्—णौ कृतस्य स्थानिवद्भावात्
सूशब्दस्य द्विर्वचनम् ॥

कर्मणि, सूयते असावि इत्यादि । स्यादिषु वा चि-
ण्वदिटि, साविष्यते इत्यादि । अन्यदा कर्तृवदिद्विकल्पे
द्वैरूप्यम् । तदेवं त्रीणि रूपाणि भवन्ति लुङ्लिटोः ध्व-
मि तु शुद्ध इटि वाचिण्वदित्यपि ' विभाषेष्टः ' इति
मूर्धन्यविकल्पनात् पञ्च रूपाण्युदाहार्याणि । एवं कर्मक-

तर्यपि । लुङ्चेकवचने तु 'अचः कर्मकर्तरि' इति चिण्सिचौ द्वौ भवतः । सिचश्च वा चिण्वदिट् । तदभावे शुद्धेट् विकल्पश्चेति चातूरूप्यं ; असावि असाविष्ट असविष्ट असोष्ट इति ॥

गोषु प्रसूतः, गवां प्रसूतः—'स्वामीश्वर' इत्यादिना शेषे षष्ठीसप्तम्यौ भवतः । तत्र षष्ठी सप्तम्या मा बाधीति पक्षे केवलमभ्यनुज्ञायते न पुनर्विधीयते इति प्रतिपदविधानाभावात् गोप्रसूत इति समासोपि भवति । ईशावयमर्थः प्रपञ्चितः ॥

पुत्रसूः प्रसूः—'सत्सूद्विष' इत्यादिना कर्मण्युपसर्गे चोपपदे क्तिप् । तत्र यद्यपि 'सुपि' इति चानुवर्तते, तथापि तस्याकर्मकैरेव सम्बन्ध इति गृहे सूत इत्यत्र क्तिन्न भवति । अयं च क्तिविविधिः द्विषा साहचर्यात् लुग्विकरणत्वेऽप्यस्यैव भवति । न तु 'षूञ् प्राणिप्रसवे' इति दैवादिकस्य । नापि 'षू प्रेरणे' इति तौदादिकस्य ॥

सूत्वा—'श्रुक् किति' इतीणिषेधः ॥

सूतः सूतवान्—इत्यत्रानेन वा 'यस्य विभाषा' इति वा इडभावः ॥

सूतका सूतिका—स्वार्थे कनि 'केणः' इति टापो ह्रस्वः । 'वा सूतकापुत्रकाबृन्दारकणाम्' इति अत इत्वविकल्पः ॥

प्रसवः—‘ ऋदोरप् ’ घञोपवादः ॥

सुषूतिः विषूतिः निष्षूतिः दुष्षूतिः—‘ सुविनिर्द्भ्यस्सु-
पिसूतिसमाः ’ इति स्वादिभ्यः परस्य सुप्यादेस्सकारस्य
षत्वम् । ‘ सुपि ’ इति कृतसम्प्रसारणस्य स्वपेर्निर्देशः ।
इतरयोस्तु स्वरूपग्रहणमिति सुसून इत्यत्र ‘ सात्पदाद्योः ’
इति निषेध एव भवति ॥

सूरिः—‘ सूङः क्रिः ’ इति क्रिः । ‘ स्त्रीविवक्षायां
कृदिकाराद्वा डीप् ’ इत्यात्रेयः ॥

सूरः—‘ सुसूधागृधिभ्यः क्रन् ’ इति क्रन् ॥

सूनुः—‘ सुवः कित् ’ इति नु प्रत्ययः । किञ्चान्न
गुणः । अलुग्विकरणाद्वा व्युत्पाद्यः ॥

पुमान् — अस्माद्धान्तोः डुमसुनूप्रत्ययः । सकारस्य च
पकारः । डकारष्टिलोपार्थः । अकार उच्चारणार्थः । अन्त्य-
उकार उगित्कार्यार्थः । नकारस्वरार्थः । ‘ पुंसोऽसुङ् ’ इति
सर्वनामस्थानेऽसुङादेशो ङित्त्वादन्त्यस्य । उकार उच्चारणार्थः ।
प्रत्ययस्योगित्त्वात् सर्वनामस्थाने नुम् सिद्धः । ‘ सान्तमह
तस्संयोगस्य ’ इति संयोगात्पूर्वस्य असम्बुद्धौ सर्वनामस्था-
ने दीर्घः । सम्बुद्धौ त्वसुङि नुमि संयोगान्तलोपे हे पुमन्
इति । पुमांसावित्यादौ ‘ नश्चापदान्तस्य झलि ’ इत्यनुस्वा-
रः । अजादावसर्वनामस्थाने पुंस इत्यादि । हलादौ तु
पूर्वस्य पदत्वात्संयोगान्तलोपे मोनुस्वारे तस्य च ‘ वा पदा-

न्तस्य ' इति ययि वा परत्तवर्णे पुंभ्यां पुंभ्यामित्यादि ।
 पुंस्वित्यत्र ' नुभ्विसर्जनीयशर्व्वत्रायेपि ' इति षत्वं न भवति ,
 नुमो योनुस्वारः तस्यैव नुग्रहणेन तत्र ग्रहणात् । अयम-
 सुङ्गदेशोङ्गाधिकारे विहितत्वान्तदन्तस्यापि भवतीति परम-
 पुमान् इत्यादावपि भवति । बहवः पुमांसो यस्यामिति
 बहुव्रीहौ बहुपुंसीत्यत्र अन्तर्वर्तिनः सर्वनामस्थानस्य लुका
 लुप्तत्वात् प्रत्ययलक्षणाभावात् न सर्वनामस्थानपरत्वमित्य-
 सुङ्ग भवति, डुमसुनूप्रत्ययस्योगित्त्वान्डीप् । उरःप्रभृतिषु
 पुमानित्येकवचनान्तपाठात् तेनैव समासे नित्यः कप् ।
 अन्यत्र ' शेषाद्विभाषा ' इति विकल्प इति कबभावः ।
 यदा कप् तदा प्रातिपदिकस्य कबन्तत्वेनोगिदन्तत्वाभावात्
 टाभवति बहुपुंस्केति । अत्र सकारस्य संयोगान्तलोपे म-
 कारस्य ' सम्पुङ्गानां सः ' इति ' पुमः खय्यम्परे ' इति
 रुत्वापवादस्सकारः । ' अत्रानुनासिकः पूर्वस्य तु वा ' इत्युकारस्य वा अनुनासिकादेशः । नन्वत्रग्रहणस्य रुणा सह सन्नियोगप्रतिपत्त्यर्थत्वात्कथमत्रानुनासिकः ? नैष दोषः, रुप्रकरणे यद्विधीयते तदुपलक्षणार्थत्वादत्रग्रहणस्य । यदा अनुनासिकस्तदा ' अनुनासिकात्परोनुस्वारः ' इत्युकारात्परोनुस्वारः । अत्र अन्यशब्दाध्याहारेणानुनासिकादन्यो यो वर्णस्ततः परोनुस्वार इति सूत्रार्थः । एवं नपुंसकेष्वन्तर्वर्तिनस्सर्वनामस्थानस्य लुप्तत्वादसुङ्ग भवति बहुपुम् नगरमिति । सकारस्य संयोगान्तलोपः । बहुपुंसी इत्यत्रान्तर्वर्तिनीं लुप्तां विभक्तिमाश्रित्य प्रत्ययलक्षणेन तदन्तत्वेन पदत्वात्स-

कारस्य संयोगान्तलोपो नाशङ्क्यः ; ' उत्तरपदत्वे चापदा-
दिविधौ ' इत्युत्तरखण्डस्य प्रत्ययलक्षणेन पदत्वनिषेधात् ।
यद्वात्र भसंज्ञया पदसंज्ञाया बाधनान्नैव सलोपप्रसङ्गः ।
बहुपुमांसीत्यत्र शेः सर्वनामस्थानत्वादमुडादि । तृतीयादिषु
पुल्लिङ्गवत् ॥

पौल्लं - अपत्यादौ ' स्त्रीपुंसाभ्याम् ' इति सूत्रम् ॥

पुम्स्त्वं पुम्स्ता - सूत्रा त्वतलोर्न बाध इति स्थायतानु-
क्तम् ॥

पुंवदिति वतिर्निपातनात् ॥

स्त्री च पुमांश्च स्त्रीपुंसौ - अचतुरादावितरेतरयोगे द्व-
न्द्वे अजन्तो निपातितः । तत्पुरुषे तु स्त्रियाः पुमान् स्त्री-
पुमानित्येव ॥

न स्त्रीपुंसौ नपुंसकः—' न भ्राट् ' इत्यादौ निपात-
नान्नञः प्रकृतिभावः । स्त्रीपुंशब्दस्य च पुंसकादेशः ॥

शीङ् स्वप्ने ॥ २३ ॥

शेते शयाते शेरते शेषे शेध्वे शये शेवहे—' शीङ्-
स्सार्वधातुके गुणः ' इति गुणः । ' शीङो रुट् ' इति
क्लादेशस्याच्छब्दस्य रुट् । अस्य परादित्वादिगन्तत्वमविहत-
मिति ' शीङ्स्सार्वधातुके ' इति गुणसिद्धिः ॥

शिश्ये शिश्याते शिश्यिषे शिश्यिष्वे शिश्यिष्वे शिश्ये
शिश्यिवहे—‘ एरनेकाचः ’ इति यण् । अत्र यद्वक्तव्यं
तत् ‘ ई गतौ ’ * इत्यत्रोक्तं । ध्वमि ‘ विभाषेष्टः ’ ॥

शयिता । शयिष्यते । शेतां शयातां शेतां शेष्वा
शेष्वां शयै शयावहे ॥

अशेत अशयातां अशेरत अशेथाः अशयि अशेवहि ॥

शयीत शयीथाः शयीय । आशिशि, शयिषीष्ट श-
यिषीष्टाः शयिषीध्वं, शयिषीह्वम् शयिषीय ॥

अशयिष्ट अशयिष्टाः अशयिध्वं अशयिह्वं अशयिषि ॥

शिशयिषते ॥

शाशय्यते—‘ अयङिचकिति ’ इति शीङो यकारादौ
किति अयङ्, सच ङित्त्वादन्त्यस्य । परत्वादस्मिन्कृते द्वि-
र्वचनम् ॥

शेशयीति । शेशेति शेशीतः शेशयति—शीङ् इति
सानुबन्धकनिर्देशान्न गुणः, नापि रुट्, व्यतिशेष्यत इति ।
पिद्वचनेषु तु ‘ सार्वधातुकार्धधातुकयोः ’ इति गुणः । शे-
शीयते भवता इत्यत्र भावे लकारे यङि ‘ शीङः ’ इति
सानुबन्धकनिर्देशादयङ् भवति ॥

शाययति देवदत्तम् । अशीशयत् — ‘ अणावकर्मकात् ’
इति चित्तवत्कर्तृकत्वे नित्यं परस्मैपदम् । अन्यदा तूभयम् ।
अकर्मकत्वात्प्रयोज्यस्य कर्मत्वम् ॥

ग्रामोधिश्यते — ‘ अधिशीङ्स्थासाम् ’ इत्याधारस्य क-
र्मत्वान्तत्र लकारः । यकारादित्वादयङादेशः ॥

भावे, शय्यते देवदत्तेन । कालभावाध्वगन्तव्यदेशेषु क-
र्मसु आसिवत् भावे कर्मणि च लादयो भवन्ति । श-
य्यते मासं देवदत्तेन , शय्यते मासो देवदत्तेन इत्यादि ।
अस्योपपादनं भवतावनुगन्तव्यम् । स्यादिषु चिण्वदिटि
शायिष्यते इत्याद्युदाहार्यम् । तदभावे कर्तृवद्रूपम् । कर्मकर्त-
र्यप्येवम् । लुङ्येकवचने ‘ अचः कर्मकर्तरि ’ इति चिणिस-
चौ । सिचः पक्षे ‘ चिण्वदिट्च ’ इति त्रैरूप्यं, अत्य-
शायि अत्यशायिष्ट अत्यशायिष्ट इति ॥

विशयी देशविशेषः — ‘ विशयी देशे ’ इति ग्रहादि-
पाठाणिनिः वृद्धयभावश्च ॥

त्वे शयः त्वशयः — ‘ अधिकरणे शेतेः ’ इत्यच् । श-
यवासवासिष्वकालात् , इत्यकालवाचिनः पूर्वपदात्सप्तम्या वाऽ
लुक् । कालवाचित्वे तु पूर्वाह्णशयः इति लुगेव ॥

पार्श्वाभ्यां शेते पार्श्वशयः । उरसा शेते उरशयः —
‘ पार्श्वादिषूपसङ्ख्यानम् ’ इत्यच् ॥

उत्तानशेते उत्तानशयः । एवं ऊर्ध्वशयः — ‘ उत्ताना-
दिषु - कर्तृषु ’ इत्यच् ॥

दिग्धेन सह शेते दिग्धसहशयः — ‘ दिग्धसहपूर्वाच्च ’
इत्यच् । दिग्धसहयोर्मयूरव्यंसकादित्वात् अस्मादेव निर्देशा-
द्वा तत्पुरुषः । तेन शयशब्दस्य उपपदसमासः । सप्तमी-
निर्देशाभावेऽप्युपपदाधिकारे विधानात्, ‘ सुपि ’ इत्यनुवर्त-
नाद्वा उपपदत्वं दिग्धसहशब्दस्याविरुद्धम् । न्यासेऽप्युक्तं उ-
पपदसमास इति ॥

गिरिशः — ‘ गिरौडश्छन्दसि ’ इति डे टिलोपः । “ सं-
ज्ञाशब्दत्वाद्भाषायामप्ययं प्रयुज्यते तुराषाडिति च ” इत्या-
त्रेयः । हरदत्तस्तु “ लोमादिलक्षणेन शप्रत्ययेन भाषाया-
मपि गिरिश इति भवति ” इति । भाष्येपीदं वचनं
प्रत्याख्यातं ‘ तद्धितो वा ’ इति ॥

शयाळुः ‘ आळुचि शीडो ग्रहणम् ’ इत्याळुच् ॥

शायितः— ‘ मतिबुद्धि ’ इत्यत्र चकारस्यानुक्तसमुच्चया-
र्थत्वात् वर्तमाने क्तः । अतिशायितो गुरुं शिष्यः, अति-
शायितो गुरुशिष्येण — ‘ गत्यर्थकर्मकश्लिषशीङ् ’ इति
कर्तृकर्मणोः क्तः । उपसर्गवशात्सकर्मकोयम् । तदर्थ एव
हि पाठः । सेटो निष्ठायां ‘ निष्ठाशीङ् ’ इति कित्त्व-
निषेधाद्गुणः । सानुबन्धकनिर्देशाद्यङ्लुकि कित्त्वमेवेति शे-
श्यत इति ‘ एरनेकाच्च ’ इति यणभवति ॥

तत्र विशायः 'तवोपशायः' शयनं तव प्राप्तवसरमित्यर्थः—
 'व्युपयोश्शेतेः पर्याये' इति घञ् । पर्यायादन्यत्र उपश-
 यः इत्यच् । पूर्वसूत्रात् 'अनुपात्यये' इत्यनुवृत्त्यैव पर्यायत्वे
 सिद्धे पुनः पर्यायग्रहणात् 'अभिविधौ भाव इनुण्' इति
 परमपीनुणं बाधित्वाभिविधावपि घञेव भवति उपशयो
 वर्तत इति । अभिविधिरभिव्याप्तिः । पर्यायशयनं सार्वत्रि-
 कमित्यर्थः ॥

शेरते अस्मिन्नङ्गुल्य इति शयः—'पुंसि संज्ञायाम्'
 इति घः ॥

शय्या—'संज्ञायां समञ्ज' इत्याधिकरणे स्त्रियां क्यप् ॥

शयनीयं—बाहुलकादधिकरणेनीयर् ॥

सुखशयनं पृच्छति सौखशायनिकः—'पृच्छतौ सुस्ना-
 तादिभ्यः' इति ठक् । अतिशये भवः आतिशायिकः—
 अव्यात्मादित्वाटुञ् । अनुशतिकादित्वादुभयोरुदाहरणयोः उभ-
 यपदवृद्धिः । 'व्याप्तमातिशायिकेन रसेन' इति माघप्रयो-
 गश्चिन्त्यः ॥

अतिशायनं—ल्युट्, 'अतिशायने' इति निपातना-
 दीर्घः । 'अबाधकान्यपि निपातनानि' इत्यतिशयनमि-
 त्यपि भवति ॥

संशयमापन्नस्सांशयिकोर्थः—'संशयमापन्नः' इति ठ-
 ञ् । अत्र यद्यपि कर्मवत्कर्तुर्गपि संशयमापन्नत्वमस्ति, त-
 थापि संशयादिति पञ्चम्या निर्देष्टव्ये प्रकरणसिद्धायामपि

द्वितीयायां संशयमितिशब्देन पुनरुपादानं कर्मणोत्र प्राधा-
न्यख्यापनार्थमिति तत्रैवायं प्रत्ययः । 'पूज्यः प्रतीक्ष्य-
स्सांशयिकस्संशयापन्नमानसः' इति वदन्नैघण्टुकस्तु सूत्रं
साधारणं मन्यते । एतदान्नेयन्यासकारपदमश्वरीकारादयो
न सहन्ते ॥

शोभनशयोस्यास्सुशयिका—कपि ह्रस्वे 'प्रत्ययस्थात्' इती-
त्त्वम् । 'उदीचामातस्स्थाने' इति निषेधस्तु न भवति,
'यकपूर्वत्वे धात्वन्तयोः प्रतिषेधः' इति ॥

शयुः अजगरः — 'भृमृशी' इत्युप्रत्ययः ॥

शयानकः स एव — 'आनकन्शीङ्भ्यः' इत्यानकन् ॥

शेवा लिङ्गाकृतिः — 'शेवायद्वा' इति वन्नन्तो निपात्यते ॥

शेवं सुखं — 'इण्शीङ्भ्यां वम्' इति वन् ॥

शीधुः शीलं शैवालं शैवलं — 'शीङो धुग्लग्वालञ्चलञ्चः'
इति धुग्लग्वालञ्चलञ्च इति प्रत्ययाः । अपरे 'शीङः स्थुक्'
इति पठन्तः प्रत्ययं द्वितीयार्दि मन्यन्ते । 'शीङो धुक्'
इत्येव सूत्रम् । अन्ये तु ऊहितास्सह पठ्यन्ते । यदाहुरा-
त्रेयादयः 'बाहुळकाद्वालञ्चलञ्चौ' इति । शीलशब्दश्शीलतेर्वा ॥

शेवलं—बाहुळकाद्वलन् ॥

शेषः, शेषसी — 'वृञ्शीङ्भ्यां रूपस्वाङ्गयोः पुट्' इ-
त्यसुनपुडागमश्च 'यथासङ्ख्यं रूपे स्वाङ्गे च' । अका-

रान्तस्तु शेषशब्दः पप्रत्यये । उक्तं च कैयटपदमञ्जयोः
‘ अकारान्तोपि शेषशब्दोस्ति ’ इति । तथा च वार्तिक-
मपि पठ्यते ‘ शुनश्शेषपुच्छलाङ्गूलेषु ’ इति ॥

शिखा — ‘ शीङो निङ्स्वश्च ’ इति खप्रत्ययो नित् ह्रस्वश्च
धातोः ॥

शिखावलो मयूरः — ‘ दन्तशिखात्संज्ञायाम् ’ इति म-
त्वर्थीयो वलच् ॥

शिखी — ‘ ब्रीह्यादिभ्यश्च ’ इतीनिः ॥

शिखावलं नगरं — ‘ शिखाया वलच् ’ इति चातुरर्थि-
को वलच् ॥

शिनिः क्षत्रियविशेषः — ‘ निप्रत्यये ह्रस्वः ’ इति ‘ कार्त-
कौजप ’ इत्यत्र न्यासे व्युत्पादितम् ॥

आत्मनेपदिनावुदात्तौ ॥

यु मिश्रणे ॥ २४ ॥

एतदादयस्तौत्यन्ता उदात्ता उदात्तेतः ॥

यौति युतः युवन्ति यौषि यौमि — ‘ उतो वृद्धिर्लुकि हलि ’
इति हलादौ पिति सार्वधातुके वृद्धिः । अजादौ कि-
त्युवङ् ॥

युयाव युयुवतुः युयविथ युयुव युयाव युयव युयुविथ —
‘ श्रुक् किति ’ इतीणिषेधः क्रादिनियमेन बाध्यत इत्यु-
क्तम् ॥

यविता । यविष्यति ॥

यौतु युतात् युतां युवन्तु युहि — हेरपित्वान्न गुणो नापि वृद्धिः । यवानि यवाव — आटि पित्वेप्यहलादित्वान्न वृद्धिः ॥

अयौत् अयुतां अयुवन् अयौः अयवम् ॥

यूयात् यूयातां यूयुः यूयाः यूयातं यूयात यूयां यूयाव — पिद्वचनेषु यासुटो ङित्वेन 'पिच्च ङिन्न भवति' इति पित्त्वाभावान्न वृद्धिः नापि गुणः । आशिषि, यूयात् यूयास्ताम् — 'अकृत्सार्वधातुकयोः' इति दीर्घः ॥

अयावीत् अयाविष्टां अयावीः अयाविषं — सिचि वृद्धिः ॥

यियविषति — 'सनीवन्त' इत्यादिना सनो वेडागमः । गुणावौ । अनयोः 'द्विर्वचनेऽचि' इति स्थानिवद्भावाद्गुशब्दो द्विरुच्यते । 'ओः पुयण्जि' इतीत्वम् । इडभावे, युयूषति — 'इको झल्' इति सनः कित्त्वान्न गुणः । 'अज्झनगमाम्' इति दीर्घः ॥

योयूयते । योयवीति योयोति — 'उतो वृद्धिः' इत्यत्र 'नाभ्यस्तस्य' इत्यनुवृत्तेर्न वृद्धिः ॥

यावयति । अयीयवत् — णौ कृतस्य स्थानिवद्भावेन युशब्दस्य द्विर्वचने 'ओः पुयण्जि' इतीत्वे 'दीर्घो लघोः' इति दीर्घः ॥

कर्मणि, यूयते । यूयतां । अयूयत । यूयेत — यकि ' अकृ-
त्सार्वधातुकयोः ' इति दीर्घः । स्यादिषु चिण्णदिट्पक्षे,
याविष्यते । अयाविषातां । याविषीष्ट । याविता । अन्यदा याविष्यते ।
अयाविषातां । याविषीष्ट । याविता इत्यादि । लुङ्लिट्ठोर्ध्वमि मूर्ध-
न्यविकल्पनाच्चातूरूप्यम् । लुङ्ङेकवचने ' अचः कर्मकर्तरि '
इति पक्षे सिच् । तस्य च ' वा चिण्णदिट् ' इति अयावि
अयाविष्ट अयाविष्ट इति त्रैरूप्यम् ॥

याव्यम् — ' आ सुयुवपिरपिलपित्रपिचमश्च ' इति ण्यत् ।
वृद्धौ ' धातोस्तन्निमित्तस्यैव ' इत्यावादेशः । यव्यामिति
युनातेर्यति । सानुबन्धकत्वादिह नास्यग्रहणमिति न्यसे ॥

योत्रम् — ' दाम्नी ' इत्यादिना ण् ॥

संयावः — ' समि युद्दुदुवः ' इति घञ् । समोन्यत्र
प्रयवः — ' ऋदोरप् ' ॥

उद्यावः — ' उदि श्रयतियौति ' इति घञ् । यौतीति नि-
र्देशात् युनातेरुद्याव इति । उद्यावो भक्ष्यविशेषः ' अध्या-
यन्यायोद्याव ' इति संज्ञायां करणाधिकरणयोर्घञि नि-
पात्यते ॥

यूतिः — ' ऊतियूति ' इति क्तिनि दीर्घत्वमन्तोदात्तत्वं
च निपात्यते । ग्रहयुतिरित्येतत्तु युनातेः । यूतीति नि-
पातनं यौतेरेवेति वृत्तिन्यासयोः ॥

यौत्यत्र रसादिकमिति यवः — ‘ पुंसि संज्ञायाम् ’ इति घः ॥

यवनः — नन्दादित्वाल्ल्युः ॥

दुष्टो यदो यवानी । यवनानां लिपिः यवनानी —
‘ इन्द्रवरुण ’ इत्यादिना ङीषानुकौ । तत्र ‘ यवाहोषे ’
‘ यवनाल्लिप्याम् ’ इत्युक्तम् । ‘ यवनीमुखपद्मानाम् ’ इति
प्रयोगः पुंयोगलक्षणे ङीषि ॥

यवानां भवनं क्षेत्रं यव्यं, यवक्यम् — ‘ यवयवकषष्टिका-
द्यत् ’ इति यन् ॥

यव एव यवकः । यवस्य विकारो यावः स च याव-
कः — ‘ यावादिभ्यः कन् ’ इति कन् । रञ्जनद्रव्ये याव-
कमिति संज्ञायां ण्वुल ॥

यवमान् — ‘ मातृपधायाश्च ’ इति वत्वं ‘ अयवादिभ्यः ’
इति निषेधान्न भवति ॥

युत्वा । युतः — ‘ श्रुकः किति ’ इतीणिषेधः । युतमि-
त्यत्र ‘ यस्य विभाषा ’ इति वाऽनिद्वम् ॥

यूपः — ‘ कुयुभ्यां च ’ इति पप्रत्ययो दीर्घश्च ॥

यूका — ‘ अजियुधूनीभ्यो दीर्घश्च ’ इति कनि दीर्घः ॥

यवसम् — ‘ ऋतन्यञि ’ इत्यादिना सप्रत्ययः । यवासः —
‘ अन्येषामपि दृश्यते ’ इति दीर्घः ॥

युवा — ‘ कनिन्युवृषितक्षि ’ इत्यादिना कनिन् । भसं-
ज्ञायां ‘ श्वयुवमघोनामतद्धिते ’ इति सम्प्रसारणे यून इ-
त्यादि । ‘ न सम्प्रसारणे सम्प्रसारणम् ’ इति पूर्वस्य स-
म्प्रसारणनिषेधः ॥

यूनो भावकर्मणी यौवनं यौवनिका — ‘ हायनान्तयुवा-
दिभ्योण् ’, ‘ द्वन्द्वमनोज्ञादिभ्यश्च ’ इत्यण्वुञ्चौ । स्वभावा-
द्बुञ्जन्तस्त्री*विषयः । ‘ श्वयुव ’ इति सम्प्रसारणं ‘ अ-
तद्धिते ’ इति निषेधान्न भवति । ‘ नस्तद्धिते ’ इति
टिलोपोपि न भवति । ‘ अन् ’, ‘ प्रकृत्याऽके राजन्यमनुष्य-
युवानः ’ इति चाण्वुञ्चोः प्रकृतिर्भावात् ॥

यविष्ठः यवीयान् — ‘ स्थूलदूर ’ इत्यादिना इष्टेयसुनोः
यणादिपरलोपे पूर्वस्य च गुणः ॥

कनिष्ठः कनीयान् — ‘ युवाल्पयोः कनन्यतरस्याम् ’ इति
वा कनादेशे ‘ प्रकृत्यैकाच् ’ इति प्रकृतिभावः ॥

यवयति कनयति — ‘ णाविष्टवत् ’ इति यणादिलोप-
गुणौ । युवाल्पयोः कनादेशश्च पक्षे । भाष्यकारप्रयोगाद्बु-
द्धयभावः ॥

स्त्रियां ‘ यूनस्तिः ’ इति तिप्रत्यये युवतिः — ‘ सर्वतो-
क्तिन्नर्थादित्येके ’ इति ङीषि युवतीति । युवतीः पश्येत्यादौ
लिङ्गावशिष्टपरिभाषया ‘ श्वयुव ’ इति सम्प्रसारणं न

भवति, 'श्वादीनां प्रसारणे नकारान्तग्रहणमनकारान्त-
प्रतिषेधार्थम्' इत्युक्तत्वात् । तिप्रत्यये यूनः पदत्वा-
न्नलोपः ॥

युवतीनां समूहो यौवनं* — 'भिक्षादिभ्यो ण्' इत्यण् ।
युवत्या भावकर्मणी यौवनं यौवनिका — लिङ्गविशिष्टपरिभा-
षया 'हायनान्त' इत्यण्, मनोज्ञादित्वाद्बुध् । 'भ-
स्याढे तद्धिते' इति पुंवद्भावः सर्वत्र । 'भिक्षादिषु
युवतिशब्दस्य पाठसामर्थ्यात्पुंवद्भावो न' इति वृत्तौ । सा-
मर्थ्यं च यदि स्यात्पुंवद्भावः 'भस्याढे तद्धिते' पुंवद्भा-
वः, 'सिद्धश्च प्रत्ययविधौ' इति प्रत्यये भाविनि पूर्व-
मेव पुंवद्भावविधानात् युवशब्दस्य च कनिनन्तत्वेनाद्युदात्त-
त्वात् 'तस्य समूहः' इत्येवाणि सिद्धे पुनः पाठः । पुं-
वद्भावे तु युवतिशब्दस्य प्रत्ययस्वरेणान्तोदात्तत्वात् अनुदा-
त्तादित्वात् 'अनुदात्तादेः' इत्यत्रो बाधनार्थः पाठो यु-
ज्यते । यथा तु वार्तिकं तथा पुंवद्भाव इष्यते । यदा-
ह 'भिक्षादिषु युवतिग्रहणानर्थक्यं पुंवद्भावस्य सिद्धत्वात्प्र-
त्ययविधौ' इति ॥

युवखलतिः, युवा खलतिः, युवतिः खलतिः — 'युवा ख-
लतिपलितवलिनजरतीभिः' इति विशेषणसमासः । लि-
ङ्गविशिष्टपरिभाषया युवतिशब्दस्य ग्रहणम् । तस्य 'पुंव-
त्कर्मधारय' इति पुंवत्वम् । एवं युवपलितेत्यादि । जर-
तीशब्देन स्त्रीलिङ्गेन युवशब्दस्य सामानाधिकरण्यानौचित्या-

दुवतिशब्दस्य समासः । युवजरन् इत्येतत्तु जराद्भिरिति पाठादिनि व्याख्यातारः । स्त्रोलिङ्गपाठस्तु लिङ्गविशिष्टपरिभाषायाः ज्ञापनार्थः ॥

इभयुवतिः — ‘पोटायुवति’ इत्यादिना विशेषणसमासः ॥

आर्ययुवानौ — अत्र ‘प्रातिपदिकान्त’ इति णत्वं ‘युवादीनां प्रतिषेधः’ इति निषिध्यते । आर्ययून इत्यादौ च ‘प्रातिपदिकान्त’ इति ‘एकाजुत्तरपदे’ इति च णत्वं ‘युवादीनां प्रतिषेधः’ इत्येव निषिध्यते ॥

अयममिश्रणार्थोऽपि । तथा च दृश्यते ‘अयुतसिद्धानामाधायधारभूतानाम्’ इति । युञ् बन्धने इति क्रयादौ । यु जुगुप्सायां इत्याकुस्मीयः ॥

रु शब्दे ॥ २५ ॥

रौतीत्यादि यौतिवत् । विशेषस्तु ‘तुरुस्तुशम्यमस्सार्वधातुके’ इति हलादौ सार्वधातुके पक्षे ईडागमश्शब्धिषये रवीति रुवीत इत्यादि । अशब्धिषये तु सार्वधातुकस्य विकरणेन व्यवधानादीटोप्रसङ्गः ॥

रुरुषति — ‘सनि ग्रहगुहोश्च’ इत्यनिट्त्वम् ॥

रोरुयते । रोरवीति । रोरोति । रोरुतः । रोरुवीतः — प्रकृतिग्रहणन्यायेन ‘तुरुस्तु’ इतीटो विकल्पः ॥

रवणः — ‘चलनशब्दार्थात्’ इति युच् ॥

संरावः — ‘उपसर्गे रवः’ इति घञ् । ‘प्राणा उप-
रवाः’ इति प्रयोगः ‘पुंसि संज्ञायाम्’ घे द्रष्टव्यः ।
उपसर्ग इति वचनात् अनुपसृष्टादपि रवः । बाहुल्यका-
दत्रपीत्यात्रेयः रावः इति ॥

आरावः आरवः — ‘विभाषाऽडि रप्लुवोः’ इति पक्षे
घञ् । तदभावेऽप् ॥

रविः — ‘अच इः’ इतीप्रत्ययः ॥

‘तुरुस्तुशम्’ इत्यत्र वृत्तौ ‘तु इति सौत्रो धातुः’
इति । अत्र न्यासे ‘वृद्धचर्थ इत्येके । हिंसार्थ इत्यपरे ।
तस्य च लुक्विकरणित्वं स्मर्यते’ इति । वर्धमानश्च — ‘तु
वृद्धिहिंसयोरदादौ स्मर्यते’ इति । हरदत्तस्तु — वृद्धचर्थत्वम-
भिधाय ‘गत्यर्थ इत्येके । हिंसार्थ इत्यपरे’ इति । त्रि-
प्वपीति बोधिन्यासे । “उत्तवीतीति ‘बहुलं छन्दसि’
इति शपो लुक्” इति पदमञ्जरीं यदृश्यते तदुर्विन्यस्त-
काकु [क] पदजनितभ्रान्तिभिः लेखकैरिहापि शम्यमोर्वक्ष्यमाणं
लिखितमिति बोद्धव्यम् । न तु तत्प्रामाण्यादयं न्याय्यविक-
रण इति । न्याय्यविकरणत्वे हि न्यासादिविरोधस्स्यात् ।
किञ्च, ‘शम्यमोश्छन्दसि विकरणस्य च लुकि कृते ह-
लादिसार्वधातुकमनन्तरं सम्भवति’ इति वृत्तिविरोधस्स्यात् ॥

तौतीत्यादि रौतिवदुदाहार्यम् ॥

‘उतां च रुस्तुवौ क्षुवं तथोर्णोति मथोयुणुक्षुवः ।’

इत्यत्र सेट्प्रकरणेऽस्यापाठादनिद्वम् । तोता । तोष्यति
इत्यादि ॥

थलि क्रादिनियमादिद्विकल्पः तुतोथ तुतविथ इति ॥

तुतावयिषति । अतूतवदित्यत्र अभ्यासस्य पुयण्जपरत्वाभा-
वात् इत्वं न भवति ॥

आपिशलास्तु— 'तुरुस्तुशम्यमस्सार्वधातुके छन्दसि' इति
पठन्तः सर्वत्रेदं छान्दसमाहुः । रवत इति गतिरेषणयो-
श्शपि ॥

णु स्तुतौ ॥ २६ ॥

नौतीत्यादि यौतिवन् ॥

नुनावयिषति । अनूनवन् इत्यत्र पुयण्जपरत्वाभावात् अ-
भ्यासस्य नेत्वम् ॥

नुनूषति — 'सनि ग्रहगुहोश्च' इत्यनिद्वत्वे* 'इको झल्'
इति सनः कित्त्वे 'अज्जन' इति दीर्घः ॥

प्रणौति— 'उपसर्गादसमासेपि' इति णत्वम् । प्रणुनाव
इत्यादौ 'उभौ साभ्यासस्य' इति साभ्यासस्यानिनेर्णत्ववि-
धानात् ज्ञापकात् णत्वात्पूर्वमेव द्विर्वचनमिति परस्य णत्वं
न भवति, व्यवधानात् । न च णत्वस्य द्विर्वचने पूर्वत्रा-
सिद्धत्वेन णत्वं न भविष्यतीति वाच्यम् । 'पूर्वत्रासिद्धीय-

*क—इति नित्यानिद्वत्वे.

मद्विर्वचने ' इत्युक्तत्वादित्यात्रेयः । हरदत्तस्तु ' उभौ सा-
भ्यासस्य ' इत्यनेन ' पूर्वत्रासिद्धमद्विर्वचने ' इत्यस्यानित्यत्वं
ज्ञाप्यत इति णत्वस्यासिद्धत्वात् नुशब्दस्य द्विर्वचने परस्य
व्यवधानादणत्वमाह ॥

आनुते सृगालः - ' आङि नुपृच्छचोरुपसङ्ख्यानम् '
इति तङ् । आङ्पूर्वोयं स्वभावात् उत्कण्ठापूर्वके शब्दने
वर्तते । तदुक्तं न्यासे ' अयं धातुरुत्कण्ठापूर्वके शब्दने
वर्तते ' इति । कैयटपदमञ्जोरप्युदाहरणस्य सोत्कण्ठं
शब्दं करोतीत्यर्थ उक्तः ॥

आनुवाते आनुवते आनुषे आनुवे आनुवहे ॥

आनुनुवे आनुनुविषे आनुनुविध्वे आनुनुविद्वे आनुनुव-
हे । आनविता । आनविष्यते । आनुतां आनुष्व आनवै ।
आनुत आनुथाः आनुवि । आनुवति आनुवीथाः आनुवीय ।
आशिषि, आनविषीष्ट आनविष्ट आनविष्ठाः आनविषि ।
आनुनूषते ॥

यङ्लुक्प्रत्ययं तङ्भवति आनोनुत इति । दीर्घान्तोयं
तुदादौ ॥

टु क्षु शब्दे ॥ २७ ॥

क्षौति । चुक्षाव । क्षवितेत्यादि यौतिवत् ॥

विक्षावः - ' वौ क्षुश्रुवः ' इति घञ् ॥

क्षवथुः — ' द्वितोऽथुच् ' ॥

क्षुमा, अतसी — ' अर्तिस्तु ' इत्यादिना मन्, बाहुलका-
दगुणत्वम् ॥

क्षुरः — ' ऋज्ज ' इत्यादिना रन् ॥

क्षु तेजने ॥ २८ ॥

क्षणौति । चुक्ष्णाव चुक्ष्णुवतुः चुक्ष्णुवुः । क्षणविता इत्यादि
यौतिवन् ॥

संक्षुते शस्त्रम् । संचुक्ष्णुवे । संक्ष्णविता । संक्ष्णविष्यते ।
संक्षुताम् । समक्षुत । संक्षुवीत । संक्षुविषीष्ट । समक्ष्णविष्ट ।
संचुक्ष्णूषते — ' समः क्षुवः ' इति तङ् ॥

ष्णु प्रस्त्रवणे ॥ २९ ॥

स्नौति । सुष्णाव । स्त्रविता । स्त्रविष्यति । स्नौतु ।
अस्नौत् । स्नुयात् । स्नूयात् । अस्त्रावीत् ॥

मुस्नूषति — ' स्तौतिण्योरेव ' इति न षत्वम् ॥

सोष्णूयते । सोष्णोति ॥

स्त्रावयति । असुष्णवत् ॥

कर्मणि, स्नूयते । सुष्णुवे सुष्णुषे सुष्णुध्वे सुष्णुवहे । स्नो-
ता । स्नोप्यते । स्नूयताम् । अस्नूयत । स्नूयेत । स्नोषीष्ट ।

अस्त्रावि अस्त्रोषातामित्यादि । ‘ स्नुक्रमोरनात्मनेपदनिमित्ते ’
इत्यात्मनेपदेन समानपदस्थस्य स्नुक्रमिभ्यां परस्य वलादे-
रार्धधातुक्रस्येणिषेधः । प्रस्त्रवितेवाचरति प्रस्त्रवित्नीयते इ-
त्यात्मनेपदेन समानपदस्थत्वेपि निषेधादन्तरङ्गत्वात्प्रागेवेडाग-
मः प्रवर्तत इति पदमञ्जरीदौ स्थापितम् । अस्माभिरपि
हि क्रमतावेवं प्रतिपादितम् । स्यादिषु पक्षे चिण्वदिति
स्त्राविष्यत इत्याद्युदाहार्यम् ॥

कर्मकर्तरि तु ‘ न दुहस्नुनमां यक्किणौ ’ इति यक्किणौ
न भवतः । प्रस्नुते गौस्स्वयमेव । प्रस्नुता गौस्स्वयमेव ।
प्रास्नुत गौस्स्वयमेव । प्रस्नुवीत गौस्स्वयमेव । प्रास्त्रोष्ट
गौस्स्वयमेव । ननु ‘ कर्मवत् ’ इत्यतिदेशेन प्राप्ते ‘ चिण्भावक-
र्मणोः ’ इति चिणि ‘ न दुहस्नुनमाम् ’ इति प्रतिषिद्धेपि,
‘ अचः कर्मकर्तरि ’ इति वैकल्पिकश्चिण् पक्षे कस्मान्न भ-
विष्यति । न चैवं सति स्नुग्रहणमनर्थकं स्यादिति वा-
च्यम् । तस्य यङिषेधार्थत्वेनाप्युपपत्तेः । नैष दोषः, क-
र्मवदित्यतिदेशेन नित्यं प्राप्तस्य चिणः स विकल्पः । अ-
स्य तु ‘ न दुहस्नुनमाम् ’ इति चिणोतिदेश एव निषिध्य-
ते । तथा च वृत्तिः ‘ प्राप्तविभाषेयम् ’ इति । न चो-
भयत्रविभाषाश्रयणेन चिणः* प्रसङ्गः । आश्रीयमाणेषुभयत्र-
विभाषात्वे यतः परत्वात् ‘ न दुहस्नुनमाम् ’ इति निषेध
एव भविष्यति । अत्रात्रेयः “ ‘ न दुहस्नुनमाम् ’ इति चिण्व-

द्वावस्यापि निषेधः ” इत्याह । सूत्रे वृत्तौ च यकिणोरेव निषेध इति तस्याभिप्रायो मृग्यः ॥

स्नुषा — ‘ स्नुव्रश्चिकृत्यृषिभ्यः क्सः ’ इति क्सः ॥

युप्रभृतय उदात्ता उदात्तेतः । तौतिस्त्वनुदात्तः ॥

ऊर्णुञ् आच्छादने ॥ ३० ॥

उदात्त उभयतोभाषः ॥

ऊर्णुते ऊर्णुवाते ऊर्णुषे ऊर्णुवे ऊर्णुवहे ॥

ऊर्णुनुवे ऊर्णुनुविषे ऊर्णुनुविध्वे ऊर्णुनुविद्वे ऊर्णुनु-
वे ऊर्णुनुविवहे — ‘ असंयोगालिङ्कित् ’ इति लिटः कित्त्वा-
न्न गुणः । ‘ अजादोर्द्वितीयस्य ’ इति नुशब्दस्य द्विर्वचनम्,
रेफस्य तु ‘ नन्द्वाः ’ इति न भवति । नोपधोयम् । ण-
त्वं तु सांहितिकम् । तच्च द्विर्वचने सिद्धमिति कृते द्वि-
र्वचने पूर्वस्य णत्वम् । परस्य तु व्यवधानान्न भवति । ‘ पू-
र्वत्रासिद्धीयमद्विर्वचने ’ इत्येतन् ‘ उभौ साभ्यासस्य ’ इति
लिङ्गान्न प्रवर्तत इति नौतावुक्तम् । ‘ सूचिसूत्रि ’ इत्यत्र
हरदत्तेनाप्ययमर्थस्फोरितः । ‘ ऊर्णूतेश्चोपसङ्ख्यानम् ’ इत्या-
म्प्रतिषेधः ॥

ऊर्णुविता ऊर्णविता । ऊर्णुविप्यते ऊर्णविप्यते — ‘ विभाषो-
र्णोः ’ इतीडादेः प्रत्ययस्य पक्षे ङित्त्वान्न गुणः ॥

ऊर्णुतां ऊर्णुष्व ऊर्णवै — आटि गुणावौ ॥

और्णुत और्णुथाः और्णुवि और्णुवहि ॥

ऊर्णुवीत ऊर्णुवीयातां ऊर्णुवीथाः ऊर्णवीय ऊर्णुविवहि ।
आशिषि, ऊर्णुविषीष्ट ऊर्णुविषीध्वं ऊर्णुविषीद्वं ऊर्णुविषीय —
ङित्त्वपक्षे उवङ्, अन्यदा गुणः* ॥

और्णविष्ट और्णविष्टाः और्णविषि । ङित्त्वपक्षे उवङु-
दाहार्यः, और्णुविष्टेत्यादि ॥

ऊर्णौति ऊर्णौति ऊर्णुतः ऊर्णुवन्ति ऊर्णौषि ऊर्णौषि
ऊर्णौमि ऊर्णौमि — ‘ऊर्णौतेर्विभाषा’ इति हलादौ पिति
सार्वधातुके पक्षे वृद्धिः । अन्यदा गुणः† ॥

ऊर्णुनात्र ऊर्णुनुवतुः ऊर्णुनुविथ ऊर्णुनविथ ऊर्णुनुवित्र ऊ-
र्णुनवित्र — ‘विभाषोर्णोः’ इति ङित्त्वविकल्पनात् पक्षे उ-
वङ् । अन्यदा गुणः । अन्यत्र ‘असंयोगाल्लिङ्गकित्’ इति
नित्यं कित्त्वादुवङेव ॥

ऊर्णविता ऊर्णुविता । ऊर्णविष्यति ऊर्णुविष्यति । ऊर्णौतु
ऊर्णौतु ॥

और्णौत् और्णुतां और्णोः और्णवम् — ‘ऊर्णौतेः’ इत्यधिकृ-
त्य ‘गुणोपृक्ते’ इति वृद्धचपवादो गुणः ॥

ऊर्णुयात् ऊर्णुयाः ऊर्णुयाम् — ‘ङित्त्व पिन्न भवति’ इति
पित्त्वाभावान्न वृद्धिः । नापि गुणः । आशिषि, ऊर्णूया-
दित्यादि ॥

* ख-अन्यदा ऊर्णविषीष्टेत्यादि.

† क-वृद्धयभावः । अन्यत्राजादावुवङ्.

और्णावीत् और्णावीः और्णाविषम् — ‘ ऊर्णोतेर्विभाषा ’ इ-
तीडादौ परस्मैपदे परे सिचि वा वृद्धिः । अन्यदा गुणो-
ऽङित्वपक्षे । ङित्वपक्षे तूवङ्, और्णावीत् और्णुवीत्
इत्यादि ॥

ऊर्णुनूषति ऊर्णुनविषति ऊर्णुनुविषति — ‘ सनीवन्त ’ इ-
तीडभावपक्षे ‘ इको झल् ’ इति कित्त्वम् । इटि तु पूर्व-
वद्वा ङित्वम् ॥

ऊर्णोनूयते — ‘ सूचिसूत्रि ’ इत्यादिना यङ् ॥

ऊर्णोनौति — ‘ उतो वृद्धिलुकि हलि ’ इति वृद्धिः । ‘ नाभ्य-
स्तस्य ’ इति निषेधः अभ्यस्तस्येहानङ्त्वान्न भवति । ‘ ऊ-
र्णोतेर्विभाषा ’ इति वृद्धिविकल्पस्तु श्रित्वा निर्देशान्नाश-
ङ्यः* । अत एव ‘ गुणोपृक्ते ’ इति गुणश्चापृक्ते ।
ऊर्णोनुवन्तीत्यत्र ‘ अदभ्यस्तात् ’ इत्यद्भावो न भवति, अ-
भ्यस्तस्यानङ्त्वात् । पारायणिकास्तु अङ्गस्येत्यनाश्रित्य अ-
द्भावमिच्छन्ति । अङ्गाधिकारः कथं बाध्येतेति तच्चिन्त्यम् ।
लुङि ‘ ऊर्णोतेः ’ इति श्रित्वा निर्देशात् वृद्धिविकल्पो नेति
नित्या सिचि वृद्धिर्भवति, और्णोनावीदित्यादि । ‘ विभाषो-
र्णोः ’ इति ङित्वपक्षे उवङि और्णोनुवीदित्यादि ॥

ऊर्णावयति । और्णुनुवत् — अत्र ‘ णौ कृतं स्थानिवत् ’
इति नुशब्दस्य द्विर्वचने उपधाह्रस्वत्वे ‘ दीर्घो लघोः ’ इत्य-

भ्यासस्य दीर्घो न भवति, चङुरे णौ यदङ्गं तस्य योभ्या-
सः इति सूत्रार्थव्यवस्थापनात् । अत्र त्वङ्गावयवस्य अभ्या-
सो न त्वङ्गस्य ॥

ऊर्णुत्वा — ‘शृणुकः किति’ इत्यनिङ्त्वम् । अत्र यद्यप्ये-
काच्च इत्यनुवर्तते ; तथापि न दोषः, अस्य नुवद्भावात् । उक्तं
च —

वाच्य ऊर्णोर्नुवद्भावो यङ्सिद्धिः प्रयोजनम् ।

आमश्च प्रतिषेधार्थमेकाच्चश्चेदुपग्रहान् ॥ इति ॥

ऊरुः — ‘ऊर्णोर्तेर्नुलोपश्च’ इत्युप्रत्यये नुशब्दलोपः ॥

उरुः — ‘महति ह्रस्वश्च’ इति ह्रस्वश्च धातोः ॥

रम्भेव ऊरु यस्यास्सा रम्भोरुः — ‘ऊरुत्तरपदादौपम्ये’
इत्युङ्प्रत्ययः ॥

संहितोरुः शफोरुः लक्षणोरुः वामोरुः — ‘संहितश-
फलक्षणवामादेश्च’ इत्यूर्वन्ताद्बहुव्रीहिः ऊङ्प्रत्ययः । श-
फशब्दसंहितपर्यायः ॥

संहितोरुः, हितेन सहितं सहितम् । सहोरुः, सहश-
ब्दसंहितवचनः — ‘सहितसहाभ्यां च’ इत्युङ् ॥

अतिशयेन उरुः वरिष्ठः, वरीयान् ॥

उरोर्भाविकर्मणी वरिमा — पृथ्वादित्वादिमनिच् । ‘प्रियस्थिर’
इत्यादिना वरादेशः ॥

उरुमाचष्टे वारयति — अत्र 'णाविप्रवत्', इति वरादेशे वृद्धिः । टिलोपस्तु 'प्रकृत्यैकाच्' इति प्रकृतिभावान्न भवति ॥

ऊर्णा — 'ऊर्णेतिर्डः' इति डप्रत्ययः ॥

ऊर्णायुः — 'ऊर्णाय युस्' इति मत्वर्थीयो युस् । सिच्चात् 'सिति च' इति पदत्वाद्भत्वाभावात् 'यस्य' इति लोपो न भवति ॥

ऊर्णा नाभौ यस्या ऊर्णनाभः — 'अच्' इति योगविभागात् अच् समासान्तः । 'ङ्यापोस्संज्ञाछन्दसोः', इति ह्रस्वः ॥ •

द्यु अभिगमने ॥ ३१ ॥

अनुदात्त उदात्तेत् ॥

द्यौति ॥

दुद्याव दुद्युवतुः दुद्याविथ दुद्योथ दुद्युव दुद्याव दुद्यव दुद्युविव — क्रादिनियमादिट् । थलि भारद्वाजनियमाद्विकल्पः ॥

द्योता । द्योप्यति । द्यौतु द्युहि द्यवानि । अद्यौत् अद्युतां अद्यौः अद्यवम् । द्युयात् द्युयातां द्युयाः द्युयाम् । आशिषि, द्यूयात् इत्यादि । अद्यौषीत् अद्यौष्टां अद्यौषीः अद्यौषम् ॥

दुद्यूषति । दोद्यूयते । दोद्योति ॥

दात्रयति । अदुद्यवत् ॥

द्युत्वा । द्युतः । ‘ केचिदस्य सेट्त्वमिच्छन्ति ’ इति धा-
तुपारायणे । तत् ,

‘ उतां च रुस्नुवौ क्षुवं तथोर्णोतिमथो पुणुक्षणवः । ’
इति उकारान्तसेट्पूरिगणने पाठाभावात् इच्छामात्रम् ॥

षु प्रसवैश्वर्ययोः ॥ ३२ ॥

अनुदात्त उदात्तेत् । प्रसवोऽभ्यनुज्ञा । ‘ ओमिति ब्रह्मा
प्रसौति ’ ॥

सुषाव । सोता इत्यादि द्युवत् । असौषीदित्यत्र
‘ स्तुसुधूञ्चः ’ इतीण्ण भवति, यतस्तत्रोभयतो डित्साहच-
र्यात् डितस्सुनोतेरेव ग्रहणम् । न पुनरस्याङितो लुग्विक-
रणस्यापि ॥

सुषवी प्रसवशिला — पचाद्यच् । सुषामादित्वात् षत्वम् ।
गौरादित्वात् ङीष् । धात्वन्तराद्वा ॥

कु शब्दे ॥ ३३ ॥

अयमप्यनुदात्त उदात्तेत् ॥

कौति । चुकाव चुकविथ चुकोथा चुकुविथ । कोता
इत्यादि पूर्ववत् ॥

चोकूयते । चोकोति । चोक्वीति — इत्यत्र ‘ न कवतेः ’
इत्यभ्यासस्य चुत्वनिषेधः शपा निर्देशान्न भवति ॥

कविः — ‘ अच इः ’ इतीप्रत्ययः ॥

कवेः कर्म काव्यम् — ब्राह्मणादित्वात्* प्यञ् ॥

अव्यक्तशब्दे कवत इति गतं शपि । अयमनिट् इति
कौतेरनन्तरं नोक्तः ॥

ष्टुञ् स्तुतौ ॥ ३४ ॥

अनुदात्त उभयतोभाषः ॥

स्तुते स्तुवाते स्तुवते स्तुषे स्तुध्वे स्तुवे स्तुवहे ॥

तुष्टुवे तुष्टुवाते तुष्टुविरे तुष्टुषे तुष्टुध्वे तुष्टुवहे — अ-
भ्यासे खयः शेषः । क्रादिषु पाठादिडभावः ॥

स्तोता । स्तोप्यते । स्तुतां स्तुवातां स्तुष्व स्तुध्वं
स्तवै । अस्तुत अस्तुवातां अस्तुथाः अस्तुवि । स्तुवीत
स्तुवीयातां स्तुवीथाः स्तुवीय । आशिषि स्तोषीष्ट इत्यादि ।
अस्तोष्ट अस्तोषातां अस्तोष्टाः अस्तोध्वं अस्तोषि ॥

हलादौ सार्वधातुके शब्द्विषये यदा ‘ तुरुस्तु शम्यमः ’
इतीट् तदा स्तुवीते स्तुवीषे स्तुवीध्वे स्तुवीवहे । स्तुवीतां
स्तुवीष्व स्तुवीध्वम् । अस्तुवीत अस्तुवीथाः अस्तुवीध्वं अ-
स्तुवीवहि इति । लिङि सलोपेऽहलादित्वान्नेट्सङ्गः । अ-
न्यत्र सार्वधातुके विकरणेन व्यवधानान्नास्तीटः प्राप्तिः ॥

स्तौति स्तवीति स्तुतः स्तुवीतः स्तौषि स्तवीषि स्तौ-
मि स्तवीमि स्तुवः स्तुवीवः — तिप्सिपोरीट्क्षे गुणः ।
अन्यदा वृद्धिः । अन्यत्रेति सर्वत्रोवङ् ॥

तुष्टाव तुष्टोथ तुष्टुव — थलि भारद्वाजनियमं बाधित्वा
पुरस्तात्प्रतिषेधारम्भसामर्थ्यात् क्रादिप्रतिषेध एव भवति ॥

स्तोता स्तोप्यति ॥

स्तौतु स्तवीतु स्तुतात् स्तुवीतात् स्तुतां स्तुवीतां स्तु-
वन्तु स्तुहि स्तुवीहि — हेरपित्त्वात् डिच्चान्न गुणो नापि
वृद्धिः । स्तवानि ॥

अस्तौत् अस्तवीत् अस्तुतां अस्तुवीतां अस्तुवन् अस्तौः
अस्तवीः अस्तवं अस्तुव अस्तुवीव ॥

स्तुयात् स्तुवीयात् स्तुयातां स्तुवीयातां स्तुयुः स्तुवीयुः
स्तुयाः स्तुवीयाः स्तुयातं स्तुवीयातं स्तुयां स्तुवीयाम् —
अत्र यासुटि पिट्चनेषु 'उतो वृद्धिर्लुकि हलि' इति
वृद्धिः 'डिच्च पिन्न' इति पित्चनिषेधान्न भवति ॥

आशिषि, स्तूयादित्यादि ॥

अस्तावीन् अस्ताविष्टां अस्तावीः अस्ताविषम् — 'स्तुसु
धूञ्चः परस्मैपदेषु' इतीटि सिचि वृद्धिः ॥

अभिष्टौति अभ्यष्टौन् — 'उपसर्गात्सुनोति', 'प्राक्सि-
ताददुचवायेपि' इति षत्वम् । पर्यस्तौत् पर्यष्टौत् — 'सि-

वादीनां वाङ्मयवायेपि , इति परिनिविभ्यः परस्य अङ्मय-
वाये वा षत्वम् ॥

अग्निष्टुत् — ‘ क्विप्च ’ इत्यग्रावुपपदे क्विप् ॥

अग्निष्टोमः । ज्योतिष्टोमः । आयुष्टोमः — ‘ अतिस्तु ’ इत्या-
दिना मन्प्रत्ययान्तस्तोमशब्दः । एते यज्ञविशेषाः । ‘ अ-
ग्नेस्तुस्तोमसोमाः ’ ‘ ज्योतिरायुषस्तोमः ’ इति षत्वम् ।
परिस्तोम इत्यत्र ‘ उपसर्गात् ’ इत्यादिना षत्वम् ‘ उणा-
दयोव्युत्पन्नाः* ’ इति न भवति ॥

स्तुत्यः — ‘ एतिस्तु ’ इत्यादिना क्यप् ॥ क्यबिति वर्तमाने
पुनः क्यङ्ग्रहणात् अवश्यस्तुत्यः इत्यत्राप्यावश्यके ण्यतं बाधि-
त्वा क्यबेव । मयूरव्यंसकादित्वात्समासः ‘ लुप्पेदवश्यमः
कृत्ये ’ इत्यवश्यमो मलोपः ॥

ग्रावस्तुत् — ‘ भ्राजभास ’ इत्यादिना ताच्छील्ये क्विप् ॥

आयतस्तूः — ‘ क्विब्वचि ’ इत्यादिना क्विब्दीर्घौ ॥

स्तोत्रम् — ‘ दाम्नी ’ इत्यादिना ण् ॥

प्रस्तावः — ‘ प्रे द्रुस्तुस्तुवः ’ इति घञ् ॥

यज्ञकर्मणि छन्दोगा यत्र देशे समेत्य स्तुवन्ति स
संस्तावः । ‘ यज्ञे समि स्तुवः ’ इति घञ् । अन्यत्र सं-
स्तवः ॥

स्तूयते अनयेति स्तुतिः — ‘ श्रुयजीषि†मुभ्यः करणे ’
इति क्तिन् ॥

स्तवमर्हति स्तव्यः — दण्डादेराकृतिगणत्वात् यदित्यात्रेयः॥

संस्तवानः — ‘सम्मानच् स्तुवः’ इत्यानच् । अयं ब-
हुलवचनान् केवलादपि भवति । निच्च भवति* । ‘मृडा
जरित्रे रुद्र स्तवानः’ इति ॥

ब्रू व्यक्तायां वाचि ॥ ३५ ॥

अनुदात्त उभयतोभाषः ॥

ब्रूते ब्रुवाते ब्रुवते ब्रूषे ब्रुवे ॥

ऊचे ऊचाते ऊचिषे ऊचिध्वे ऊचे ऊचिवहे — ‘ब्रु-
वो वचिः’ इत्यार्धधातुकविषये वच्यादेशः । ‘वचिस्वपि’
इति सम्प्रसारणे द्विर्वचनम् ॥

वक्ता वक्तासे वक्ताहे । वक्ष्यते — ‘पचिवचि’ इति व्या-
घ्रभूतिवचनादनिट्त्वम् ॥

ब्रूतां ब्रुवातां ब्रूष्व ब्रूध्वं ब्रुवै ब्रुवावहै । अब्रूत अब्रू-
थाः अब्रुवि । ब्रुवीत ब्रुवीयातां ब्रुवीथाः ब्रुवीय ब्रुवीवहि ॥
आशिषि, वक्षीष्ट वक्षीष्ठाः वक्षीय — आर्धधातुकत्वात्
वच्यादेशः ॥

अवोचत आवोचेतां अवोचन्त अवोचथाः अवोचि अ-
वोचावहि — ‘अस्यतिवक्ति’ इति च्लेरञ् कर्तरि । ‘वच
उम्’ इत्युमागमो मित्त्वादन्त्यादचः परः । आहुणः ॥

अवक्ष्यत ॥

सर्वेष्वेषु वचिग्रहणेषु आदेशस्यापि ग्रहणं वृत्त्यादावुक्तम् ॥

ब्रवीति ब्रूतः ब्रुवन्ति ब्रवीषि ब्रूथः ब्रूथ ब्रवीमि ब्रू-
वः — ‘ ब्रुव ङीट् ’ इति हलादेः पित ङीडागमः ॥

आह आहनुः आहुः आत्थ आहथुः — ‘ ब्रुवः पञ्चाना-
मादित आहो ब्रुवः ’ इति ब्रुवो लटः परस्मैपदानां आ-
दितः पञ्च णलादयो हि यथासङ्ख्यं भवन्ति । धातोश्चा-
हदेशः । अकार उच्चारणार्थः । थलि ‘ आहस्थः ’ इति
हकारस्य थकारे ‘ खरि च ’ इति चत्वंम् । आत्थ इत्यत्र
स्थानिवद्भावेन ब्रुव ङीण्ण भवति, ‘ आहिभुवोरीट्प्रतिषेधः ’
इति निषेधात् ॥

उवाच ऊचतुः ऊचुः उवचिथ ऊच उवाच उवच ऊ-
चिव — पिति ‘ लिट्यभ्यासस्य ’ इत्यभ्यासस्य सम्प्रसारणम् ।
अन्यत्र ‘ वचिस्त्रपि ’ इति । तच्च परत्वात् द्विर्वचनात्पूर्व-
मेव भवति । वलादौ क्रादिनियमादिट् । थलि ‘ उपदेशेऽ-
त्वतः ’ इतीप्णिषेधो न भवति, तत्रोपदेशग्रहणस्य ‘ धातूप-
देशेऽत्वतः ’ इति व्याख्यानात् । अयं चादेशोत्तरकालं
धातुः नोपदेशे ॥

वक्ता । वक्ष्यति ॥

ब्रवीतु ब्रूतात् ब्रूतां ब्रूहि ब्रूतं ब्रवाणि — तातडो ङि-
त्वात् ‘ ङिच्च पिन्न भवति ’ इत्यपित्वादीण्ण भवति ॥

अब्रवीत् अब्रूतां अब्रवीः अब्रवम् ॥

ब्रूयात् ब्रूयातां ब्रूयाः ब्रूयां ब्रूयाव — पिद्वचनेषु यासु-
टो डित्त्वात् पित्त्वाभावादीडभावः । आशिषि, उच्यात् उ-
च्यास्ताम् — ‘ किदाशिषि ’ इति कित्त्वात्संप्रसारणम् ॥

अवोचत् अवोचतां अवोचः अवोचम् — अङि उमा-
गमः ‘ वच उम् ’ इति ॥

कर्मणि, उच्यते अवाचीत्यादि ॥

कर्मकर्तरि ‘ यक्किणोः प्रतिषेधे णिश्रन्धिग्रन्थिब्रूञ् ’ इति
यक्किणोर्निषेधात् शब्लुकौ भवतः । ब्रूते कथा स्वयमेवेति ॥

विवक्षते विवक्षति । वावच्यते ॥

यङ्लुकि नायं वच्चादेशः, यङ् आर्धधातुकस्य लुका
विषयत्वापहारात् । अस्य चोपपादनं चष्टौ कृतम् ॥

अनूचानः — ‘ उपेयिवाननाश्चाननूचानश्च ’ इति भूते
लिटः कर्तरि कानचि निपात्यते । अनेनैव निपातनेन भूते
वा लिङनुमीयते । तस्य च नित्यं कानजिति न तिङां
श्रवणप्रसङ्गः । विकल्पेनानुमानाच्चेणादिधातुविशेषविषयेणानेन
लिटा धातुसामान्यविहितस्य लुङो न बाधः । ‘ अनद्यत-
ने लङ् ’ ‘ परोक्षे लिट् ’ इत्यत्राप्यस्य योगस्यानुवर्तनादि-
णादौ भूतसामान्ये सावकाशस्यास्य लिटो भूतविशेषविष-
याभ्यां पराभ्याम्* लङिङ्यां न बाध इति भाष्यादौ स्थि-
तम् ॥

प्रवचनीयो विप्रः । प्रवचनीयोनुवाकः — ‘ भव्यगेय ’
इत्यादिना कर्तृकर्मणोरनीयम् ॥

गुणमुक्तवान् गुणवचनः — ‘ कृत्यल्युटो बहुळम् ’ इति
ल्युट्कर्तरि ॥

वाच्यम् — ‘ आर्धधातुके ’ इति विषयसप्तमीत्वात् प्रागेव
प्रत्ययोत्पत्तेः वच्यादेशे हलन्तलक्षणो ण्यद्भवति । ‘ चजोः
कुधिण्यतोः ’ इति कुत्वस्य ‘ वचोऽशब्दसंज्ञायाम् ’ इति
निषेधः । शब्दसंज्ञायां तु कुत्वमेव, वाक्यमिति ॥

प्रकर्षेणोच्यत इति प्रवाच्यो नाम पाठविशेषोपलक्षितो
ग्रन्थविशेषः । तत्र शब्दसंज्ञात्वेपि ‘ यजयाचरुचप्रवचर्चश्च ’
इति कुत्वं निषिध्यते । तत्र प्रवचिग्रहणं शब्दसंज्ञार्थम् ।
अपरे पुनराहुः ‘ प्रपूर्वो वचिरसंज्ञायामेव वर्तते । प्रवाच्य
इति ग्रन्थविशेषप्रतीतिस्तु प्रकरणादिना इत्यत्राप्यशब्दसंज्ञा-
यामित्येव कुत्वनिषेधस्य सिद्धत्वात् प्रवचिग्रहणं नियमार्थं
अशब्दसंज्ञायामिति निषेधस्सोपसर्गत्वे प्रपूर्वस्यैवेति । उप-
सर्गान्तस्योगे विवाक्यमिति कुत्वं भवति ’ इति । एतच्च भाष्ये
दूषितम् — ‘ यत इदं कुत्वं अहर्विशेष एवेप्यते । अन्यत्र त्व-
विवाच्यमिति भवितव्यम् ’ इति । अहर्विशेषश्च द्वादशाहेऽभि-
तोरात्रे मध्ये दशरात्रः तस्य दशममहः । तथा चाश्वला-
यनः ‘ नास्मिन्नहनि केनचित्कस्यचिद्विवाच्यमविवाक्यमित्ये-
तदाचक्षते ’ इति । अहर्विशेषे कुत्वं तु पृषोदरादित्वात्,
न्यङ्क्वादित्वाद्वा द्रष्टव्यम् ॥

वाक् — ‘ क्विञ्चि ’ इत्यादिना क्विप् अप्रसारणं दी-
र्घत्वं च ॥

वाचा — ‘ आपं चापि हलन्तानाम् ’ इति टाप् ॥

वागस्यास्तीति वाग्मी — ‘ वाचो ग्मिनिः ’ इति ग्मिनिः ।
पदत्वात्कुत्वे जश्त्वम् ॥

कुत्सिता वागस्यास्तीति वाचालः, वाचाटः — ‘ आलजा-
टचौ बहुभाषिणि ’ इत्यालजाटचौ । बहुभाषिग्रहणं कुत्सि-
तो* पलक्षणार्थम् ॥

संदिश्यमाना संदिश्यमानस्य वा वाक् वाचिकम् — ‘ वा-
चो व्याहृतार्थायाम् ’ इति व्याहृतार्थत्वोपाधिकात् वाचः
स्वार्थे ठक् । वाचिकं च दूतं प्रति पूर्वमेव स्वामिनोक्ता-
र्थमिति व्याहृतार्थं भवति । अपर आह — लेख्यादिनावधा-
रितेर्धे प्रवर्तमाना वाग्वाचिकमिति । तथा च माघे —
‘ निर्धारितेर्धे लेख्येन खलूक्त्या खलु वाचिकम् ’ इति ।
‘ स्वार्थिकाः प्रकृतितो लिङ्गवचनान्यतिवर्तन्ते ’ इति वाचि-
कशब्दस्य नपुंसकत्वम् ॥

वाचोयुक्तिः — ‘ वाग्दिक्पश्यद्भ्यो युक्तिदण्डहरेषु ’ इति
षष्ठ्या अलुक् ॥

ब्राह्मणिब्रुवा — ‘ कुत्सितानि कुत्सनैः ’ इति कर्मधारयः ।
चेलादयो वृत्तिविषये कुत्सनवचना इति प्रागेवोक्तम् ।

‘ घरूप ’ इति ह्रस्वः । अत्रैव सूत्रे ब्रुवेतिनिर्देशात्पचाद्य-
चि..... । विदुषिब्रुवा विदुषीब्रुवा श्रेयसिब्रुवा श्रेयसीब्रुवा—
‘ उगितश्च ’ इति ह्रस्वविकल्पः । अनयोः पुंवद्भावोपीष्यते ,
विद्वद्ब्रुवा श्रेयोब्रुवा इति ॥

उक्ता, उक्तम् ॥

पौनरुक्तम् , नैरुक्तम् — ‘ अणृगयनादिभ्यः ’ इति भव-
व्याख्यानयोरण् । पौनरुक्तमधीते वेद वा पौनरुक्तिकः-
‘ क्रतूक्थादिसूत्रान्ताट्टक् ’ इति उक्त् ॥

अयं द्विकर्मकः । तत्राप्रधाने लादय उक्ताः । अप्राधा-
न्यं च विवक्षाधीनमिति माणवको धर्ममुच्यते , धर्मो मा-
णवकमुच्यते, इत्युभयोरपि कर्मणोः पर्यायेण लादयो भव-
न्ति । कृत्योगलक्षणा तु षष्ठी द्वितीयावद्युगपदुभयत्रापि भ-
वति , माणवकस्य धर्मस्य वक्तृति । तत्र यस्याप्राधान्यस्य
विवक्षा तत्र पक्षे द्वितीयापीष्यते । इह वक्तव्यो माण-
वको धर्मं देवदत्तेन इत्यादावेकस्मिन्कर्मणि कृत्येनाभिहिते अ-
न्यस्मिन् कर्मणि कर्तरि च ‘ कर्तृकर्मणोः कृति ’ इति
षष्ठी न भवति । ‘ उभयप्राप्तौ कृत्ये षष्ठ्याः प्रतिषेधः ’
इत्यस्य नाथत्यादौ प्रागेवोपपादितत्वात् ॥

इण् गतौ ॥ ३६ ॥

एतदादयो वच्यन्ताः परस्मैपदिनोनुदात्ताः । इङ् त्वात्म-
नेपदी । ‘ इणो गा लुङि ’ इत्यादौ विशेषणार्थो णकारः ॥

एति इतः यन्ति एषि एमि इवः - ' इणो यण् ' इ-
त्यजादौ किति यणादेशः ॥

उपैति—' एत्येधत्यूठु ' इत्येजादावेनौ वृद्धिः । एवं च -
' ऐति स्म रामः पथि जामदग्नयः ' इति भट्टिप्रयोगवत्
' न पुनरेति गतं चतुरं वयः ' इत्यत्रापि ऐतीति वृद्धिरेव
पठितव्या । ' स चिन्तयत्येव भियस्त्वदेप्यतीः ' ' हरत्ययं
सम्प्रति हेतुरेप्यतः ' इत्यादयस्तु प्रयोगा भौवादिकस्यायती-
त्यस्य एङि पररूपे द्रष्टव्याः । आ इतः = एतः । उपेत
इत्यत्र गुणस्यादिवद्भावेन प्राप्तं ' एत्येधति ' इति वृद्धिम-
न्तवद्भावेन प्राप्तं ' ओमाङोश्च ' इति पररूपं परत्वाद्वाधने ॥

इयाय ईयतुः इयपिथ इयेथ ईय इयाय - किति पर-
त्वाद्विर्वचनात्पूर्वं इणो यण् । अकिति तु उभाभ्यां परत्वात्
गुणवृद्धयोरयायौ । एषां स्थानिवद्भावाद्यथायोगमेदैतोरिशब्द-
स्य वा द्विर्वचने किति ' दीर्घ इणः किति ' इत्यभ्यासस्य
दीर्घः । तत्सामर्थ्यादुत्तरखण्डस्य पुनः प्रवर्तमानाद्यणोन्तरङ्गत्वान्न
सवर्णदीर्घः, नाप्यभ्यासह्रस्वः । अन्यत्रैचोऽभ्यासह्रस्वे ' अ-
भ्यासस्यासवर्णे ' इतीयङ् । यकारस्य विधानसामर्थ्यान्न
हलादिशेषः । क्रादिनियमादिट् । थलि भारद्वाजनियमादि-
कल्पः ॥

एता । एप्यति ॥

एतु इतात् इतां यन्तु इहि अयानि । ' अवैहि मां
किंकरम् ' इत्यत्र अनेजादित्वात् एतेः ' एत्येधति ' इत्य-

स्याप्रसङ्गात् वृद्धिरवद्या । न चाङ्गश्लेषेणैजादित्वेन वृद्धिः ;
यतस्तामन्तवद्भावेन ' ओमाङोश्च ' इति पररूपं बाधत
इत्युक्तम् ॥

एत् ऐतां—' आटश्च ' इत्यान्तरतम्यादैकारो वृद्धिः । आयन्-
अत्रान्तरङ्गत्वाद्भादेशेऽन्तिभावे अच्परत्वात् ' इणो यण् ' इत्य-
स्य ' असिद्धवदत्र ' इत्यसिद्धत्वात्पश्चादाडागमः । ऐहि
आयं — अत्रापि परत्वाद्गुणायदेशयोः आट्याकारो वृद्धिः ॥

इयात् इयातां इयाः इयां इयाव । आशिषि, ईयात्
ईयास्ताम् — ' अकृत्सार्वधातुकयोः ' इति दीर्घः । समियात्
समियास्तामित्यादौ ' एतौलिङि ' इत्युपसर्गात्परस्यैतेरार्धधातुके
लिङि ह्रस्वत्वम् । अभीयात् प्रेयादित्यादौ एकादेशस्य ह्रस्वो
न भवति , व्यपवर्गभावात् उपसर्गात्परस्येति दीर्घस्याभा-
वात् । अन्तादिवद्भावश्च नास्ति, उभयान्वितत्वात् । आ ई
यात् एयात् समेयादित्यत्रादिवद्भावेनैकारस्य दीर्घत्वे सम
उपसर्गात्परत्वेपि ' अणः ' इति तत्रानुवर्तनान्न ह्रस्वः ।
अण्चेह सामर्थ्यात् पूर्वः । समीयात् इत्यादिप्रयोगस्तु ' ई
गतौ ' इति भौवादिकस्य ॥

अगात् अगातां अगुः अगाः अगां अगाव — ' इणो
गा लुङि ' इति गादेशः, ' गातिस्था ' इति सिचो लुक्,
' आतः ' इति झेर्जुस्, ' उस्यपदान्तात् ' इति पररूप-
त्वम् । अत्रात्रेयः — ' न माङ्योगे ' इत्यत्र ङित्तु माङुपा-
त्तः । तेनाङित्यपि माशब्दे सार्वकालिको लुङनुमीयत

इति 'मा वालिपथमन्वगाः' 'मा निषाद प्रतिष्ठां त्व-
मगमश्शाश्वतीस्समाः' इत्यादावडागम उपपन्न इत्याह —
तदयुक्तम् । 'माङि लुङ्' इति सार्वकालिकलुङो वि-
धावपि ङितो ग्रहणात् अङितस्तस्याभावात्* । तथा च
तत्र वृत्तिः 'मा भवतु, मा भविष्यतीत्यङितो माश-
ब्दस्य प्रयोगः' इति । किञ्च 'नमाङयोगे' इति सानु-
बन्धकनिर्देशो भूतसामान्ये लुङि लङ्लुङोश्च माश-
ब्दयोगे अडागमार्थस्स्यादिति नैवागूर्वस्य लुङः कल्पकस्स्यात् ।

‘अथवा न धर्ममसुबोधसमयमवगात† वालिशाः ।’

इति मात्रप्रयोगः

‘वाष्टि भागुरिरल्लोपमवाप्योरुपसर्गयोः ।’

इत्यत्रशब्दान्तलोपे‡ द्रष्टव्यः ॥

कर्मणि, ईयते । अगायि इत्यादि । स्यादिषु वा चि-
ण्वद्भावे, आयिष्यते । आयिषातां । आयिषोष्ट । आयिता ।
अन्यदा, एष्यते । अगासातां । एषीष्ट । एता । लुङि चिण्व-
त्पक्षे चिण्वदिटा परेण बाधात् न गादेशः । सकृद्वतप-
रिभाषया च न पुनः प्रवर्तते इति केचित् । आत्रेयादय-
स्तु 'वधभावात्सीयुटि चिण्वद्भावो विप्रतिषेधेन' इति
वार्तिके तद्व्याख्याने भाष्यादौ च वधभावमेवाधिकृत्य वि-

*ख—अङिति तस्याभावादनर्थकं स्यात्.

†मुद्रिते माघकोशे तु 'अपयात वालिशाः' इत्येव दृश्यते ; मल्लिनाथे-
नापि 'अवपूर्वाद्याधातोर्लोट्' इति व्याख्यातम्.

‡शब्देन्दुशेखरादौ तु 'अपिना साहचर्यादेवेत्यस्याप्यादिलोप एव' इत्युक्तम्.

प्रतिषेधकथनाद्गोदेशमाहुः, अगायिषातामित्यादि । स्यादिषु चिण्वद्भावेन चिणि दृष्टो गादेशो न भवति, चिणि दृष्ट-
स्याङ्गाधिकारविहितस्यैव सोतिदेश इति । गादेशश्च के-
वलं चिणि दृष्टः । न त्वङ्गाधिकारविहितः ॥

जिगमिषति - ' सनि च ' इत्यबोधनार्थस्य गम्यादेशः ।
' गमेरिदूरस्मैपदेषु ' इत्यत्रास्यापि ग्रह इति सनस्सकारा-
दिप्रत्ययत्वादिडागमः । ' अयं चेडागम आत्मनेपदेन स-
मानपदस्य नेष्यते । अन्यत्र सर्वत्रेष्यते ' इति गच्छतावु-
क्तम् । तेन कृत्यामि परस्मैपदलुकि च भवति, जिगमि-
षिता । जिगमिषाश्चकार । जिगमिष त्वमिति ॥

भावकर्मणोर्लिट्यामि च आत्मनेपदाभावादिडेव, जिगमि-
षाश्चक्रे जिगमिषाम्बभूवे देवदत्तेनेति । यत्तु पदशेषकार-
दर्शनम् ' गम्युपलक्षणार्थं परस्मैपदग्रहणम् । तेन परस्मैपदे-
षु दृष्टस्य गमेरभावादात्मनेपदे गमिष्यत इतीड्भवति ' इति,
तदपि गच्छतावेव दूषितमितीडात्र न भवितव्यम् । तथा
च ' अज्जनगमां सनि ' इत्यत्र कैयटपदमञ्जयोः " ' गमेरि-
डादेशस्य ग्रहणम् ' इति वार्तिके इङ्ग्रहणं इणिकोरप्युपल-
क्षणम् । तेनेणिगादेशस्यापि भावकर्मणोरात्मनेपद इडभावे
जिगांस्यत इति दीर्घो भवति " इति । अन्ये तु - अत्रे-
ङ्ग्रहणं नोपलक्षणमिति दीर्घत्वं नेच्छन्ति, जिगंस्यत इति ।
यदायं गम्यादेशोऽकर्मकः सम्पूर्वश्च संजिगमिषति वत्सो मा-
त्रा इति तदा ' पूर्ववत्सनः ' इत्यतिदेशेन ' समो गमृच्छि '

इत्यात्मनेपदं स्यादिति न मन्तव्यम् ; यतः प्रकृतौ दृष्टस्य सनन्तेऽतिदेशः । इह च सनमन्तरेण नैवास्य प्रयोगः । जुगुप्सत इत्यादौ तु सनमन्तरेण प्रकृतेरप्रयोगेऽप्यवयवे कृतं लिङ्गं समुदायस्य विशेषकं इत्यात्मनेपदमिति प्रागेवोक्तम् ॥

गमयति — ‘ णौ गमिरबोधने ’ इति गमिरादेशः । अ-
मन्तत्वान्मिच्छे ‘ मितां ह्रस्वः ’ इति ह्रस्वः, बोधने तु नाय-
मादेश इति प्रत्याययति प्रतीषिषति इति भवतः । अजा-
दित्वाद्द्वितीयस्यैकाचः सनो द्विर्वचने अभ्यासस्येत्वे उभयोरपि
सकारयोरिण उत्तरत्वात् षत्वम् । प्रतीषिषन्ती इत्यत्र स-
न्शपोरकारयोः एकादेशस्यान्तवद्भावेन पूर्ववत्त्वेन ग्रहणेपि
‘ अदभ्यस्तात् ’ इति नादादेशः, अभ्यस्तादङ्गादुत्तरस्य तद्वि-
धानात् । अत्र हि इकारादिस्समुदायोङ्गम् । इकारवर्ज्यं
नाभ्यस्तम् ॥

उपेयिवान् — ‘ उपेयिवाननाश्वान् ’ इति लुङ्लुङिद्विषयस्य
पाक्षिकस्पालिठो नित्यं कसुरिट्च निपात्यते । अत्र हि
क्रादिनियमप्राप्तादिटः पूर्वं नित्यत्वात् द्विर्वचनमिति हरद-
त्तादयः । कृतेपीटि द्विर्वचनं प्राप्नोत्यकृतेपीति नित्यत्वम् ।
द्विर्वचने तु नेटः प्राप्तिः, ‘ वस्वेकाजादसां ’ इति कृत-
द्विर्वचनानां एकाचामेव क्रादिनियमादिट्कसाविति नियमा-
त्, अस्य च द्विर्वचनोत्तरकालमनेकाच्त्वात् । न च
सवर्णदीर्घेणैकाच्त्वशङ्का, यत इ इ वस् इति स्थिते सवर्ण-
दीर्घात्परत्वाद्विशेषनिहितत्वाच्च ‘ दीर्घ इणः किति ’ इत्य-

भ्यासस्य दीर्घेण भाव्यम् । तद्विधानसामर्थ्याच्च पुनस्सवर्ण-
दीर्घो नैव प्रसज्यते । अनेन च निपातनेन क्रादिनि-
यमात्प्राप्तो 'वस्वेकाच्' इति नियमादप्राप्त इति प्रसूयत
इति । उपेयुष इत्यादौ भसंज्ञायां 'वसोस्सम्प्रसारणम्'
इति सम्प्रसारणे वलाद्यभावादिण्य भवति । 'उपोपसर्ग-
ग्रहणमतन्त्रम् । तेन ईयिवान् समीयिवान् इत्याद्यपि
भवति' इति वृत्तिकारादयः । पारायणिकास्तु उपसर्गग्रह-
णस्य प्रयोजनं अजन्तस्यान्यस्योपसर्गस्य निवृत्तिरित्याहुः ॥

इत्यः उपेत्यः — 'एतिस्तु' इत्यादिना क्यपि तुक् ।
उपेत्य इत्यत्र 'षत्वतुकोरसिद्धः' इत्येकादेशस्यासिद्धत्वात्
ह्रस्वाश्रयस्तु भवति । उपेयमिति प्रयोगो भौवादिकस्य देवा-
दिकस्य वाऽचो यत्प्रत्ययेन ॥

न अभ्याशोऽनभ्याशः । स गन्तव्यो यस्य सोऽनभ्या-
शमित्यः — 'इत्ये चानभ्याशस्य' इति मुम् ॥

अत्येतीत्यत्यायः — 'श्याद्वचध' इत्यादिना णः ॥

अत्ययी — 'जिहृक्षिविभ्रि' इत्यादिना इनिः ॥

इत्वरः — 'इण्णशि' इति करप् । स्त्रियां 'टिढ्वाणञ्'
इत्यादिना ङीप्, इत्वरी ॥

न्यायः — 'परिन्योर्नोणोर्धूताभ्रेषयोः' इति घञ् ।
अभ्रेषः पदार्थानामनपचारः यथाप्राप्तकरणम् ॥

पर्यायः — 'परावनुपात्यय इणः' इति घञ् । अनुपात्ययः
क्रमप्राप्तस्यानतिपातः परिपाटी । अन्यत्र, कालपर्यायः

‘ एरच् ’ ॥

इत्या — ‘ संज्ञायां समज ’ इत्यादिना स्त्रियां क्यप् ॥

इतिः — ‘ बाहुलकात् क्तिन् ’ इत्यात्रेयः ॥

अयनं, अन्तरयणम् — ‘ अन्तरदेशे ’ ‘ अयनं च ’ इति णत्वम् । अन्तर उपसर्गत्वात् ‘ कृत्यचः ’ इति णत्वे वचनं देशप्रतिषेधार्थम् ॥

नीयते अनेनेति न्यायः — ‘ अध्यायन्याय ’ इति घञ् निपात्यते । पुंसि संज्ञायां घापवादः ॥

न्यायादनपेतं न्याय्यम् — ‘ धर्मपथ्यर्थन्यायादनपेते ’ इति यत् ॥

न्याये भवं न्याय्यम् — दिगादित्वाद्यत् ॥

न्याये भवं तस्य व्याख्यानं वा नैयायं — ऋगयनादिपाठादणि ‘ न ध्वाभ्यां ’ इत्यैजागमः ॥

न्यायमधीते वेद वा नैयायिकः — उक्थादित्वाट्टक् । ‘ न ध्वाभ्याम् ’ इत्यैजागमः ॥

आत्ययिकः, औपयिकः* — अत्ययोपायशब्दाभ्यां एरजन्ताभ्याम् ‘ विनयादिभ्यश्च ’ इति ठक्स्वार्थे । उपायशब्दस्य तु ‘ उपायाद्भस्वत्वं च ’ इति ह्रस्वत्वमपि । ‘ औपयिकशब्दस्वभावादौचित्ये वर्तते । यथाकथंचिदियं व्युत्पत्तिः ’

इत्यात्रेयः । ‘शिवमौपयिकं गरीयसीम्’ इत्युपायमात्रेपि प्रयोगो दृश्यते ॥

प्रातरित्वा — ‘अन्येभ्योपि दृश्यते’ इति कनिष् । स्त्रियां प्रातरित्वरी — ‘वनोरच’ इति डीब्रेफौ ॥

कान्तारमतीतः कान्तारातीतः — ‘द्वितीया श्रित’ इति तत्पुरुषः ॥

दुःखादपेतो दुःखापेतः — ‘अपेतापोढ’ इति पञ्चमीतत्पुरुषः ॥

एव — ‘इण्शीभ्यां वन्’ इति वन्प्रत्ययः, चादित्वादसन्त्ववचनत्वान्निपातोऽव्ययम् । केव भोक्ष्यसे — एवशब्दोऽसम्भावने, न कापि भोक्ष्यस इत्यर्थः । ‘एवे चानियोगे पररूपं वक्तव्यम्’ इति पर रूपम् । नियोगोवधारणम्, अनियोगस्ततोन्वयः ॥

समिथोऽग्निः सङ्गमश्च — ‘समीणः’ इति थक् ॥

आयुः आयुषी — ‘एतेर्णिच्च’ इत्युसिप्रत्ययः, णित्वाद्धृद्धिः ॥

पुरुषायुषम्, द्वयायुषम्, त्रयायुषम् — ‘अचतुर’ इत्यादिना आद्यस्य षष्ठीतत्पुरुषे, इतरयोः समाहारद्वन्द्वेऽच् निपात्यते । तेन समासान्तरे न भवति । पुरुषश्च आयुश्च पुरुषायुषी, द्वयोरायुः त्रयाणामायुः द्वयायुस्त्रयायुरिति ॥

आगः — ‘इण आगोपराधे’ इत्यसुन्यागादेशोपराधे ॥

एतशः चन्द्रादिः, एतशा ब्राह्मणः — ‘ इणस्तशन्तशंसुनौ ’
इति तशन्तशसुनौ ॥

इभः — ‘ इणः कित् ’ इति भनूप्रत्ययः । कित्वान्न
गुणः ॥

इभमर्हति इभ्यः — दण्डादित्वाद्यत् ॥

एकः — ‘ इण्भी ’ इत्यादिना कन् । सङ्ख्यायामयमेक-
वचनान्तः । मुख्यादौ त्वभिधेयवचनः । अयं सर्वनामा ।
तत्कार्याणि जसि विभाषां वर्जयित्वा पूर्वशब्दवदिहाप्युन्ने-
यानि । त्यद्शब्दवत्त्यदादिकार्याणि च ।

‘ भवन्त्यनेके जलधेरिवोर्मयः ’

इत्यत्र तत्पुरुषस्योत्तरपदार्थप्रधानत्वात् उत्तरपदस्य च त-
त्सङ्ख्यावाचित्वेन एकवचनान्तत्वाद्बहुवचनमनुपपन्नमिति

‘ सेव्यतेनेकया सन्नतापाङ्ग्या ’

इतिवदेकवचनेन भाव्यम् । अथैकशब्दस्य ‘ द्व्येकयोः ’
इत्यादिवत् वृत्तौ भावप्रधानत्वात् न विद्यते एकत्वं येषा-
मिति बहुव्रीहिणा

‘ उद्यतै* निभृतमेकमनेकैः ’

इतिवद्वहुवचनोपपत्तिः । सिद्धयति बहुवचनम् ; ‘ न बहुव्रीहौ ’ इति निषेधात्सर्वनामकार्यं शीभावो न सिद्धयति । अथवा एवं समर्थनीयः — एकशब्दोसहायवचनः, अनेके ससहाया इत्यर्थः । तथाच योगपातञ्जले — ‘ एकं चित्तमनेकेषाम् ’ इति प्रयुज्यते ॥

ऐक्यम् — ब्राह्मणादिपाठात् प्यञ् ॥

एकतरः, एकतमः — सर्वनामनी ‘ एकाच्च प्राचाम् ’ इति द्वयोर्बहूनां च एकस्य निर्धारणे क्रमेण डतरज्जतमचौ विकल्पेन । नपुंसके स्वमोः ‘ अदङुतरादिभ्यः पञ्चभ्यः ’ इत्यदडादेशे अमोपवादे, डित्त्वाट्टिलोपे, एकतमदिति भवति । ‘ एकतरशब्दाच्चदडादेशो नेप्यते ’ इति भाष्य उक्तम् ॥

एकाकी, एककः, एकः — ‘ एकादाकिनिच्चासहाये ’ इत्यसहायार्थादेकशब्दात् स्वार्थे कनाकिनिचौ । आकिनिचश्च* पक्षे लुक् ॥

सकृद्भुङ्क्ते — ‘ एकस्य सकृच्च ’ इति क्रियागणने सकृदादेशः, सुच्प्रत्ययश्च, चकारस्स्वरार्थः, उकार उच्चारणार्थः, सकारस्य संयोगान्तलोपः । स्वरादित्वादव्ययत्वात्सुपो लुक् ॥

एकधा भुङ्क्ते — सङ्ख्याया विधार्थे धाप्रत्ययः । विधा प्रकारः सामान्यस्य भेदको विशेषः । अनिर्धारितसङ्ख्यस्य भोजनादेः एकत्वादिलक्षणे प्रकारे वर्तमानादेकादेशशब्दात्स्वा-

र्थे धेति सूत्रार्थः । अनेकमेकधा करोति — ‘ अधिकरण-
विचाले च ’ इति धा स्वार्थे । अधिकरणं द्रव्यं, तस्य
सङ्ख्यानन्तरापादनं अधिकरणविचालः, स चैकस्यानेकीकरणम्
अनेकस्यैकीकरणम् ॥

एकध्यं भुङ्क्ते करोति वा — ‘ एकाद्धोध्यमुन्नयतरस्याम् ;
इति ध्यमुन्नादेशः ॥

एकशो ददाति एकैकं एकैकस्मै वा ददातीत्यर्थः —
‘ सङ्ख्यैकवचनाच्च वीप्सायाम् ’ इति शस् । अत्रैकवच-
नग्रहणं नियतपरिमाणानां प्रस्थादीनां ग्रहणार्थम् । कार-
करूपार्थाभिधायिनः सङ्ख्यैकवचनात् वीप्सायां गम्यमाना-
यां वा शसिति सूत्रार्थः । कारकग्रहणात् एकैकस्य स्व-
मिति विवक्षायां शस् न भवति । “ ‘ नित्यवीप्सयोः ’ इति
द्विर्वचनं शसि न भवति, ‘ वीप्सायाः शसैवोक्तत्वात् ”
इति ‘ सर्वस्य द्वे ’ इत्यत्र भाष्यादौ स्थितम् । एक-
श्यम् * शसन्तात् ब्राह्मणादित्वात् प्यञ् । ‘ अव्ययानां
भमात्रे ’ इति टिलोपः । ‘ एकैकशः पितृसंयुक्तानि ’ इत्यत्र
शसः प्रायश इत्यादिवत् अत्यन्तस्वार्थिकत्वात् वीप्साया
अनभिधानाद्विर्वचनम् । तथा च ‘ सर्वस्य द्वे ’ इत्यत्र
भाष्यम् — ‘ यत्र च तद्धितेनानुक्ता वीप्सा भवति तत्र द्वि-
र्वचनम् । तद्यथा एकैकशो ददाति ’ इति । इदमेव
भाष्यमत्यन्तस्य स्वार्थिकस्य शसो मूलम् । यत्र द्विर्वचनं

तत्र ' एकम्बहुव्रीहिवत् ' इति बहुव्रीहिवद्भावात्सुपो लुक् ॥

एकान्वविंशतिः — एकेन न विंशतिरिति ' तृतीया ' इति योगविभागात्समासः । ' एकादिश्चैकस्य चादुक् ' इत्येकशब्दात्परस्य नञः प्रकृतिभावः, एकस्य चादुगागमः ॥

एकस्या भावः एकत्वम्, एकस्याः क्षीरं एकक्षीरम् । ' एक तद्धिते च ' इति तद्धिते उत्तरपदे च परे ह्रस्वः स्त्रीप्रत्ययस्य । ' लिङ्गविशिष्टग्रहणं एकशब्दस्य [बृहह्रस्वत्वं] प्रयोजयति ' इति वृत्तिः ॥

एकैकं भोजयति — ' नित्यवीप्सयोः ' इति द्विर्वचने एकं बहुव्रीहिवत् ' इति बहुव्रीहिवद्भावात्सुपो लुकि चित्रगुरित्यादिवत् पुनस्समासात्सुबुत्पत्तिः । ' न बहुव्रीहौ ' इति सर्वनामसंज्ञानिषेधोस्य न भवति, तत्र बहुव्रीहाविति वर्तमाने पुनर्बहुव्रीहिग्रहणं मुख्यबहुव्रीहिपरिग्रहार्थमित्युक्तत्वात् । अयं चातिदेशिको गौणो बहुव्रीहिः । बहुव्रीहिवद्भावात् ' एकैकामाहुतिं जुहोति ' इत्यत्र ' स्त्रियाः पुंवत् ' इत्युत्तरपदनिबन्धनः पुंवद्भावो भवति । ननु सत्यसति वा पुंवद्भावे को विशेषः ? यस्मादुभयथापि वृद्धिर्भविष्यति । सत्यम्, अवग्रहे त्वस्ति विशेषः ॥

एकदा — ' सर्वैक ' इति दाप्रत्ययः ॥

एकपुरुषः — ' पूर्वकालः ' इति समासः । पञ्चाम्नाः, पूर्वेषुकामशमी, इत्यादौ ' विशेषणं विशेष्येण ' इति स-

मासे सिद्धे ' दिक्सङ्ख्ये संज्ञायाम् ' इति पुनर्विधानात्
 संज्ञाया अन्यत्र दिक्सङ्ख्ययोः विशेषणसमासाभावात् एक-
 शब्दस्य समासवचनम् । अत एव एकवीर इत्यत्र ' पू-
 र्वकाल ' इत्यस्मात्परत्वात् ' पूर्वापरप्रथम ' इत्यनेन समा-
 सेन भाव्यम् ; ततश्च वीरशब्दस्य प्रथमानिर्दिष्टत्वादुपसर्ज-
 नत्वात्पूर्वनिपातस्स्यादिति चोद्यमपि निराकृतम् । तस्य त्व-
 वकाशो वीरपुरुषादिः ॥

एतन् — ' एतेस्तुट् ' इत्यदिप्रत्ययस्तुडागमश्च । एष क-
 रोतीति ' त्यदादीनामः ' इति विभक्तावत्वे ' तदोस्सस्सौ ' इति सौ तकारस्य सत्वे, तस्य च षत्वे, सोः ' एतत्त-
 दोस्सुलोपोऽकोरनञ्मासे हलि ' इति लोपः । अकोरिति
 वचनात् एषकः करोतीति साकच्चे सुलोपो न भवति ।
 अनञ्जितिवचनात् अनेषः करोतीत्यत्रापि न सुलोपः ।
 अत्र ' अनञ्मासे ' इति प्रतिषेधादेव तदन्तस्यापि ग्रह
 इति परमैष करोतीत्यत्रापि सुलोपः । त्यदाद्यत्वे ' तदो-
 स्सस्सावनन्त्ययोः ' इति सत्वे च, त्यदादिप्राधान्ये तदन्ते-
 पीष्यते ; यदात्वप्राधान्यं तदा न भवतः, अत्येतद्देवदत्त इति ।
 नपुंसके सोर्लुका लुप्तत्वादपि न भवतः । अमो लुका लु-
 प्त्वादपि नात्वम् । एषेत्यादौ विभक्तिनैरन्तर्येण भवदप्य-
 त्वं ' भस्त्रैषा ' इत्यादिनिर्देशान्तद्विधातस्य टापो निमित्तं
 भवति ॥

एषका, एषिका — अकच्पक्षे ‘ भस्त्रैषाजाज्ञाद्वास्वानन्नपूर्वाणामपि ’ इति कात्पूर्वस्याकारस्य ‘ प्रत्ययस्थात् ’ इति प्राप्तमित्वं पक्षे निषिध्यते । यद्यप्यत्र ‘ नन्नपूर्वाणामपि ’ इत्यपिशब्देन केवलानामन्यपूर्वाणां चायं निषेध उक्तः । तथाप्येषाद्वे समस्ते न प्रयोजयतः, यतस्समासार्थायाम्* विभक्तौ न त्यदाद्यत्वं ‘ अन्तरङ्गानपि विधीन्बहिरङ्गो लुग्बाधते ’ इति । तेन समासाद्विभक्तावत्वे टापा भाव्यम् । स चान्तर्वर्तिन्या विभक्त्या प्रत्ययलक्षणेन सुबन्तात्पर इति ‘ प्रत्ययस्थात् ’ इतीत्वस्य ‘ असुपः ’ इति निषेधादप्रसङ्गात् किं तन्निषेधेन । शेषं त्यदादिकार्यं त्यच्छब्दवत् ॥

एतत्परिमाणमस्य एतावान् — ‘ यत्तदेतेभ्यः परिमाणे वतुप् इति परिमाणिनि वतुप् । ‘ आ सर्वनाम्नः ’ इत्यात्वम् । ‘ अत्वसन्तस्य ’ इत्यसम्बुद्धौ सावुपधादीर्घत्वे नुमि हल्ङ्चादिसंयोगान्तलोपौ ॥

अतः, अत्र — ‘ एतदोश् ’ इति प्राग्निदर्शये ऽशादेशः । अत्र ‘ एतदः ’ इति योगविभागः, तत्र ‘ एतेतौ रथोः ’ इत्यनुवृत्त्या रेफथकाराद्योः प्रत्यययोः यथासङ्ख्यं एत इत इत्येतावादेशौ भवतः, एतर्हि इत्थं इति — तत्र हिल् ‘ अनद्यतने हिलन्यतरस्याम् ’ इति सिद्धः । थादिस्तूपसङ्ख्येयः । अत्र भुङ्क्ष्व, अथोत्राधीष्व, इत्यादौ अन्वादेशेषि ‘ एतदोश् ’ इति सामान्येनैवाशादेशे सिद्धे ‘ एतदस्त्रतसो-स्त्रतसौ चानुदात्तौ ’ इति वचनं त्रतसोरनुदात्तत्वार्थम् ॥

एनं एनौ एनान् एनेन एनयोः — ‘ द्वितीयाद्यौस्वेनः ’
इतीदमेतदोः अन्वादेशविषययोरेनादेशः । नपुंसकैकवचने त्वे-
नदितीप्यते ॥

एतः वर्णः — ‘ हसिमृगिण्वामि ’ इति तन्प्रत्ययः ॥

एनी — ‘ वर्णादनुदात्तात्तोपधात्तो नः ’ इत्यनुदात्तान्ततोपध-
वर्णवाचित्वात् स्त्रियां ङीप्, तकारस्य च नः ॥

इनः — ‘ इणिस ’ इत्यादिना नक् ॥

दूरं — ‘ दुरीणो लोपश्च ’ इति दुर्युपपन्ने रक् । इणश्च
लोपे रोरिलोपे ‘ दूलोपे ’ इति दीर्घः ॥

दविष्टः दवीयान्, दवयति — ‘ स्थूलदूर ’ इत्यादिना
‘ णाविष्टवन् ’ इति च यणादिपरस्य लोपो* गुणश्च ॥

‘ दूरयत्यवनते विवस्वति ’ इति प्रयोगस्तु चिन्त्यः ॥

इङ् अध्ययने ॥ ३७ ॥

नित्यमधिपूर्वः । अधीते अधीयान् अधीयते अधीषे
अधीषे अधीवहे — कृत्यज्ञादावियङ् । ‘ रामादधीतसं-
देशः ’ इति भट्टिप्रयोगे पञ्चमी चिन्त्या, ‘ आख्यातोप-
योगे ’ इत्याख्यातुः प्रतिपादयितुः अपादानत्वं यस्मादुपयोग
एव । उपयोगश्च नियमपूर्वकं विशाग्रहणम्, तच्च उपा-
ध्यायादधीते इत्यादावेव सम्भवति ॥

अधिजगे अधिजगाते अधिजगिषे अधिजगे अधिज-
गिवहे — ‘ गाङ्गिटि ’ इति गाङादेशः । क्रादिनियमादिट् ।
‘ आतो लोप इटि च ’ इत्यालोपः । तस्य स्थानिवद्भा-
वाद्धिर्वचनम् । गाशब्दस्य तु न स्थानिवत्त्वम्, ‘ गाङ्गि-
टि ’ इति द्विलकारकनिर्देशात् लावस्थायामेव तद्विधानात्,
द्विर्वचननिमित्ताग्निमित्तत्वाभावात् ॥

अध्येता । अध्येष्यते ॥

अधीतां अधीयातां अधीष्व अध्ययै अध्ययावहे — आटि
गुणाययोरुपसर्गस्य यणादेशः । पूर्वं धातोरुपसर्गेण योगेपि
गुणात्पूर्वमन्तरङ्गत्वेन सवर्णदीर्घो न भवति, ‘ वार्णादाङ्गं
बलीयः ’ इति गुणस्य बलीयस्त्वात् । अथवा ‘ प्रत्ययः ’
‘ णेरध्ययने वृत्तम् ’ इत्यादिनिर्देशान्न भविष्यति ॥

अध्यैत अध्यैयातां अध्यैयत — ङस्यादादेशः । अध्यैथाः
अध्यैयि अध्यैवहि — अजादौ परत्वादियङि पश्चादाटि वृद्धौ
उपसर्गस्य यणादेशः । ज्ञापितं च ‘ घुमास्था ’ इत्यत्र
हल्ग्रहणेन विप्रतिषेधे प्राप्ते ‘ असिद्धवदत्र ’ इत्यसिद्धत्वं
नेति ॥

अधीयीत अधीयीयातां अधीयीथाः अधीयीध्वम् अ-
धीयीय अधीयीवहि — ‘ धातोरियङ्चुपसर्गेण सवर्णदीर्घः ॥

आशिषि अध्येषीष्ट अध्येषीयास्तां अध्येषीष्ठाः अध्ये-

षीद्वम् — इणः परत्वान्मूर्धन्यः । अध्येषीय — धातोर्गुणः ।
उपसर्गस्य यण् ॥

अध्यगीष्ट अध्यगीषातां अध्यगीष्टाः अध्यगीढ्वं अध्यगी-
षि — ‘ विभाषा लुङ्लृङोः ’ इति पक्षे गाडादेशः ।
‘ गाङ्कुटादिभ्योऽङिनिङ् ’ इत्यङ्गितः प्रत्ययस्य ङित्त्वातिदे-
शात् ‘ घुमास्था ’ इतीत्वम् ॥

गाङ्भावे, अध्यैष्ट अध्यैषातां अध्यैष्टाः अध्यैढ्वं अध्यै-
षि अध्यैवहि — आटि वृद्धौ उपसर्गस्य यणादेशः ॥

अध्यगीष्यत अध्यगीष्येतां अध्यगीष्यन्त अध्यगीष्यथाः
अध्यगीष्यध्वं अध्यगीष्ये अध्यगीष्यावहि — पूर्ववद्वाङ्गिकल्पः ।
गाङ्भावे अध्यैष्यत इत्यादयः ॥

अधिजिगांसते — ‘ इङश्च ’ इति सनि गमिरादेशः ।
‘ अज्जनगमां सनि ’ इति दीर्घः । ‘ पूर्ववत्सनः ’ इति
तङ् । नायमादिष्टो गमिः सनः प्रकृतिः पृथगात्मनेपदी
दृष्ट इति कथं ‘ पूर्ववत् ’ इत्यतिदेशेन तङिति न भ्र-
मितव्यम् ; यस्मात्प्रत्ययविशेषोपादाने ‘ आर्धधातुके ’ इतीयं
परसप्तमीत्युक्तम् । तेनेङः सनि परे पश्चाद्गमिरादेश इति
इडेव सनः प्रकृतिः । स च पृथगात्मनेपदी दृष्टः । स
एव तङ्गिमित्तमिति, तङ्गिद्धेः । ‘ गमेरिट्ठरस्मैपदेषु ’ इती-
णिवेधः । अयं च निषेधः आत्मनेपदेन समानपदस्थस्ये-
ति कृति चेद्वत्येव अधिजिगमिषांचक्रे, अधिजिगमिषिता

अधिजिगमिषा, इति ॥

अध्यापयति — ‘ क्रीड्नीनां णौ ’ इत्यात्वे पुक् । ‘ युध-
युध ’ इत्यादिना क्रियाफलस्य कर्तृगाभित्वेपि परस्मैपदम् ॥

अध्यजीगपत् — ‘ णौ च संश्रङोः ’ इति सन्परेचङुरे-
णौ गाडादेशविकल्पः । पुकि णौ चङि ह्रस्वे द्वित्वे अ-
भ्यासस्य सन्वदित्वे ‘ दीर्घो लघोः ’ इति दीर्घः आदेशा-
भावे, अध्यापिपत् — पूर्ववदात्वपुकोश्चङि ह्रस्वे, णिलोपे,
‘ द्विर्वचनेचि ’ इति तस्य स्थानिवत्त्वात् ‘ अजादेर्द्वितीयस्य ’
इति पिशब्दस्य द्विर्वचनम् । एवं सन्परेपि अधिजिगाप-
यिषति अध्यापिपयिषति । सनस्सेट्त्वात् न णिलोप इति
गुणायौ ॥

अध्याप्य इत्यत्र ‘ विभाषाऽऽपः ’ इत्यापः परस्य णे-
र्त्यपि विधीयमानोऽयादेशो न भवति । अस्याब्रूपस्य ला-
क्षणिकत्वात् ॥

अधीत्य — सवर्णदीर्घस्य षत्वतुकोरसिद्धत्वात् ह्रस्वनिबन्ध-
नस्तुक् ॥

अधीतमनेन अधीती व्याकरणे व्याकरणमधीतवानि-
त्यर्थः — ‘ इष्टादिभ्यश्च ’ इति प्रथमासमर्थत् अनेनेति क-
र्त्रर्थे इनिः । ‘ क्तस्येन्विषयस्य कर्मण्युपसङ्ख्यानम् ’ इति
कर्मणि सप्तमी ॥

रात्रिरधीता अहरधीतं इत्यत्र ' कालाध्वनोः कर्मवल्गाद्य-
र्थमिति काले कर्मणि निष्ठा ' इति ' कालाध्वनोः ' इत्यत्र
भाष्यम् ॥

अधीयन् पारायणम् । अक्लेशेनाधीयान इत्यर्थः — ' इ-
डायोश्शत्रुकृच्छ्रिणि ' इति कर्तरि शता । ' न लोकाव्य-
य ' इत्यत्र ' तृन् ' इति प्रत्याहारग्रहणान् कर्मणि कृत्यो-
गलक्षणा षष्ठी न भवति । उगित्त्वान् स्त्रियामधीयती ।
अधीयान इत्यत्र लट्स्थानिकस्य शानचोऽलृच्छ्रविषयेणानेन
शत्रा भिन्नविषयत्वान्न बाधः ॥

अध्यायः — ' इङश्च ' इत्यर्कर्तरि कारके भावे च घञ् ॥

उपेत्यास्मादधीयत इत्युपाध्यायः — ' पूर्ववद्वञ् । उपाध्या-
या, उपाध्यायी — अत्र स्त्रियां क्तिनाऽस्य घञो न बाधः
' अपादाने स्त्रियामुपसङ्ख्यानं तदन्ताच्च वा ङीष् ' इति
वचनात् । पुंयोगङीषि तु ' उपाध्यायमातुलाभ्यां वा ' इति
पक्षे आनुगपि भवति, उपाध्यायी उपाध्यायानी इति ॥

अधीयते अत्रेत्यध्यायः — पुंसि संज्ञायां घं बाधित्वा
' अध्यायन्याय ' इति घञ् निपात्यते ॥

सौवाध्यायिकः — ' प्रयोजनम् ' इति ठक् । ' नैवा-
भ्याम् ' इत्यैच्, वृद्धचभावश्च । केचिदत्र ऐजागमार्थं
द्वारादौ स्वाध्यायशब्दं पठन्ति । तदनर्थकम् । यद्यत्र शो-
भन अध्यायः स्वाध्यायः इति व्युत्पत्तिः तदा ' नैवाभ्याम् '

इत्यैचिसद्धः । अथ स्वशब्देन समासः, तदापि द्वारादिषु स्वशब्दस्य पाठात् तदादेयपि तत्र ग्रहणात् सौवग्रामिकादि-
वदैचस्सिद्धिः ॥

कठश्चासावध्यापकश्च कठाध्यापकः 'पोटायुवति' इत्या-
दिना समासः ॥

आकृतिग्रहणा जातिर्लिङ्गानां च न सर्वभाक् ।

सकृदाख्यातनिर्ग्राह्या गोत्रं च चरणैस्सह ॥

इति चरणस्य जातित्वम् । चरणशब्दश्च शाखाध्यायिषु रूढः ॥

ब्राह्मणस्याध्यापकः ब्राह्मणाध्यापकः — ण्यन्तात् ण्वुल्,
याजकादित्वात् अकेनापि षष्ठीसमासः । 'एतिस्तु' इति
क्यवृद्धौ नित्यमधिपूर्वत्वादस्यैतिग्रहणेन न ग्रहः । तथा च
भाष्ये — 'अध्येयं व्याकरणम्' इति यदन्तो निर्दिश्यते ॥

इक् स्मरणे ॥ ३८ ॥

अयमप्यधिपूर्वः । मातुरध्येति मातरमध्येति 'अधीगर्थ'
इति कर्मणश्शेषत्वेन षष्ठी । धातोः ककारः अत्रैवेगिति
विशेषणार्थः । अधीतः अधीयन्ति इत्यादि सर्वमिण्यत् ।
'इण्वदिकः' इति वचनात् 'इणो यण्' 'इणो गा
लुङि' इत्यस्यापि भवति । आत्रेयस्तु — यणमुक्त्वा "के-
चित्तु 'इणो गा लुङि' इत्यतिदेशकार्यार्थमेव 'इण्वदिकः'
इत्यतिदेशमिच्छन्ति तन्मते इयङि अधीयन्तीति पक्षान्तर-

मप्याह । ‘ इणो यण् ’ इत्यत्र न्यासे च पक्षद्वयं दर्शितम् — “ णकारोच्चारणं इडिकोर्निवृत्त्यर्थम् । ये तु ‘ इण्वदिकः ’ इति सामान्येनातिदेशमिच्छन्ति तेषामिड एव निवृत्त्यर्थम् । इकस्तु भवितव्यमेव यणा ” इति । मैत्रेयस्तु इयङ्मेवोदाहृत्य, ‘ केचित्तु यणादेशमिच्छन्ति ’ इत्याह । हरदत्तस्तु — इयङादेशं न सहते । ‘ इण्वदिकः ’ इत्युपादाय यदाह — “ यद्यस्यैवायं प्रकरणस्य शेषस्स्यात्, इणिकोर्गालुडि ’ इति सूत्रन्यासः कर्तव्य इत्येवावक्ष्यत् । यतश्च खलु पृथगिण्वदिक इत्याह, ततो मन्यामहे सर्वशास्त्रस्य शेषोयम् ” इति । एवं च ‘ ससीतयो रात्रवयोरधीयन् ’ इति भट्टिप्रयोगश्चिन्त्यः । ‘ णौ गमिरबोधने ’ ‘ सनि च ’ इत्यबोधने विधीयमानो गम्यादेशोऽस्यापि भवति, यतस्तत्र बोधनशब्देनानुभवरूपं ज्ञानं गृह्यते । न च स्मृतिरनुभवः, अत एव वृत्तौ ‘ अधिगमयति ’ ‘ अधिजिगमिषति ’ इति गम्यादेश उदाहृतः ॥

वी गतिप्रजनकान्त्यसनखादनेषु ॥३९॥

जनो जन्म, प्रजनो जन्मन उपक्रमो गर्भग्रहणम् । वेति वीतः वियन्ति वेषि वेमि वीवः — अजादावगुणवृद्धिविषये इयङ् ॥

विवाय विव्यतुः विव्युः विवयिथ विवेथ विव्यथुः विव्य विवाय विवय — पिद्वचनेषु वृद्धिगुणायायां स्थानिवत्त्वे वी-

शब्दस्य द्विर्वचनम् । आययोरेव वा स्थानिवत्त्वे वैशब्दस्य
वैशब्दस्य वा । अपिट्वचनेषु इयङः स्थानिवत्त्वात् विशब्द-
स्य द्विर्वचने पुनरुत्तरखण्डस्य प्रवर्तमानमियङं बाधित्वा
अनेकाच्त्वात् यणादेशः । ‘ कटि गतौ ’ इत्यत्रायमर्थः प्रप-
ञ्चितः ॥

वेता । वेप्यति ॥

वेतु वीतां वियन्तु वीहि — हेरषित्त्वात् कित्त्वान्न गुणः ।
वयानि वयाव — इयङं बाधित्वा परत्वादुणः ॥

अवेत् अवीतां अवियन् अवेः अवयं अवीव — अडाग-
मात्प्रागपि वत्स्यत्प्रवृत्त्या अनेकाच्त्वमाश्रित्य अजादौ कृति
‘ एरनेकाचः ’ इति यणादेश इत्यात्रेयः । अन्ये तु परत्वा-
दियङमेवाहुः । ‘ असिद्धवदत्र ’ इत्यसिद्धत्वं विप्रतिषेधवि-
षये नेति ‘ घुमास्था ’ इत्यत्र हल्ग्रहणेन ज्ञापितम् ॥

वीयात् वीयातां वीयुः । आशिषि वीयात् वीयास्ताम् ॥

अवैषीत् अवैष्टां अवैषीः अवैषम् ॥

विवीषति — ‘ इको झल् ’ इति कित्त्वान्न गुणः ॥

वेवीयते वेवेति वेवयीति वेवीतः वेव्यति ॥

णिचि, वाययति अवीवयत् । प्रजनार्थत्वे तु ‘ प्रजने
वीयतेः ’ इति णौ विभाषया आत्वे पुकि, पुरोवातो गाः
प्रवापयति इति । पुरोवातो गर्भं ग्राहयतीत्यर्थः ॥

कर्मणि, वीयते इत्यादि ॥

वीत्वा । वीतः ॥

वेत्रम् — ‘ गुधृवि ’ इत्यादिना त्रप्रत्ययः ॥

वेत्रकीयम् — ‘ नडादीनां कुक् ’ इति चातुरर्थिकश्छः,
कुगागमश्च ॥

अत्र प्रश्लिष्टनिर्देशात् ‘ ई ’ इत्यपि धातुमाहुः, एति ईतः
इयन्ति । ईयात् ईयातां । ऐषि इत्यादिसिद्धचर्थम् ॥

या प्रापणे ॥ ३९ ॥

प्रापणमिह गतिः ॥

याति । प्रणियाति — ‘ नेर्गद ’ इति णत्वम् । यातः
यान्ति यासि यामि ॥

ययौ ययतुः ययुः ययाथ ययिथ यय ययौ ययिव —
क्रादिनियमादिट् । थलि भारद्वाजनियमादिङ्विकल्पः ॥

याता । यास्यति ॥

यातु यातात् यातां यान्तु याहि यानि — ‘ लङ्श-
कटायनस्यैव ’ इत्याकारान्ताल्लङः शाकटायनमतेन विधीय-
मानो जुस्भावो लोटो लङ्ङावेन न भवति, तत्रानुवर्त-
मानेन ङित इत्यनेनैव आकारान्तात्परस्य लङोन्यस्य झेर-
सम्भवात् लङ्विषयत्वे सिद्धे पुनर्लङ्ङहणस्य मुख्यलङ्ङहणार्थ-
त्वात् ॥

अयात् अयानां अयुः अयान् अयाः अयातं अयाम् —
' लङ्शकटायनस्यैव ' इति वा ज्ञेर्जुस्भावः ॥

यायात् यायातामित्यादि । ' यायुः इत्यस्यानभिधानाद-
प्रयोग इति केचित् ' इत्यात्रेयः ॥

आशिषि, यायात् यायास्तां यायासुः ॥

अयासीत् अयासीः अयासिषम् — ' यमरमनमाताम् '
इति सगिटौ ॥

यान्ती । याती — शत्रन्तात् शीनद्योः पर्योः ' आ-
च्छीनद्योर्नुम् ' इति नुम्बिकल्पः ॥

यियासति ।

' नित्यं कौटिल्ये गतौ ' इति यङ्, यायेति यायाति
यायीतः यायति — हलादौ कृति सार्वधातुके ' ई हल्यघोः '
इतीत्वम् । अजादौ ' श्राभ्यस्तयोः ' इत्याल्लोपः ॥

यापयति । अयीयपत् ॥

यायावरः—' यश्च यङः ' इति यङन्ताद्यतिर्वरच् । अत्र
चकारः पुनर्वरज्विधानार्थ इत्यकौटिल्येपि यङनुमीयते । एवं
हि पुनर्विधानमुपपद्यते । अत्र वरच्यतो लोपे यलोपे च
' अचः परस्मिन्पूर्वविधौ ' इत्याल्लोपस्य स्थानिवत्त्वम् ' न
पदान्त ' इत्यादिना निषिध्यत इति ' आतो लोप इटि च '
इत्याल्लोपो न भवति ॥

शुभं यातीति शुभंयाः — क्तिप् । शुभंयौ — ' नादिचि ' ,
 ' दीर्घाज्जिसि च ' इति पूर्वसवर्णदीर्घनिषेधात् ' वृद्धिरेचि ' ,
 इति वृद्धिः । शुभंयाः । शसादौ भसंज्ञायां ' आतो धा-
 तोः ' इत्यालोपे शुभंयः इत्यादि । ' नपुंसके ' इति ह्रस्व-
 त्वे शुभंयमित्यादि । चतुर्थ्येकवचने तु ' डेर्यः ' इति य-
 कारे ' सुपि च ' इति दीर्घे तस्य च धात्वाकारत्वात्
 ' आतो धातोः ' इत्यालोपे, ' हलो यमां ' इति पूर्वयका-
 रस्य वा लोपे शुभंय इति भवति । न चालोपस्य स्था-
 निवत्त्वम्, पूर्वत्रासिद्धीयत्वात्, यलोपविधित्वाद्वा । यदा तु
 ' हलो यमाम् ' इति लोपो न भवति तदा द्वियकारक
 उच्चार्यः ॥

शुभंयिका — कप्रत्यये ' केऽणः ' इति ह्रस्वे ' प्रत्यय-
 स्थात् ' इतीत्वम् । ' उदीचामातस्स्थाने यकपूर्वायाः ' इति
 यकारककारपूर्वस्य आकारस्थानिकस्याकारस्य विधीयमानः
 पाक्षिक इत्त्रनिषेधोत्र न भवति । ' यकपूर्वायाः ' इति
 स्त्रीलिङ्गनिर्देशेन स्त्रीप्रत्ययस्यातः तत्र ग्रहणात् ॥

ययातिः — क्तिनि बाहुलकाद्विर्वचनमित्यात्रेयः । ' ई ह-
 ल्यघोः ' इतीत्वमपि बहुलवचनादेव नेति तदभिप्रायः ।
 यङ्लुगन्ताद्वा क्तिचि । ' संज्ञापूर्वको विधिरनित्यः ' इति
 ' दीर्घोक्तितः ' इत्यभ्यासस्य दीर्घत्वम्, ' ई हल्यघोः ' इत्य-
 भ्यस्तेत्वं च न भवति ॥

यात्रा — ' हुयामाश्रुवसिभसिभ्यस्त्रन् ' इति त्रन् स्वभावा-

स्त्रीविषयः । ' एन् ' इति एनैव सिद्धे त्रिविधानं डी-
न्नि*वृत्त्यर्थम् ॥

ययुः — ' यो द्वे च ' इत्युप्रत्ययो द्वित्वं च । किद्वद्वा-
वादाहोपः ॥

मृगयुः व्याधः, देवयुः धार्मिकः, केवलयुः मानी,
ग्रहयुः ग्रहपतिः, मित्रयुः मित्रवत्सलः ऋषिश्च, मन्त्रयुः
मन्त्री, अध्वर्युः ऋत्विग्विशेषः — ' मृगय्वादयश्च ' इति
मृगादिषूपपदेषु कुप्रत्यये निपात्यन्ते । अध्वरशब्दस्य अन्त-
लोपश्च ॥

अध्वर्योर्भविकर्मणी आध्वर्यवम् — उद्गात्रादित्वादत्र ॥

यातु — रक्षःपर्यायः तुनि†पारायणे व्युत्पादितः ॥

यामः — ' अर्तिस्तु ' इत्यादिना मन् ॥

वा गतिगन्धनयोः ॥ ४० ॥

वातीत्यादि यातिवत् ॥

वाजयति—' वो विधूनने जुक् ' इति णौ जुक् । वि-
धूननं कम्पनम् ; अन्यत्र पुगेव, वापयतीति ॥

निर्वाणः — ' निर्वाणोऽवाते ' इति धात्वर्थस्य अवाता-
धिकरणत्वे निष्ठानत्वं निपात्यते । वाते तु निर्वातो वातः

निर्वर्तितं वातेन इति नत्वं न भवति । आद्युदात्तो वातशब्दो 'हसिमृगृण्वामि' इति तनि द्रष्टव्यः ॥

वातानां समूहो वात्या — 'पाशादिभ्यो यः' इति यः ॥

वातूलः — 'वातात्समूहे च' इत्यूलच् । चशब्दात् अयं न सहत इत्यर्थेऽपि ॥

वातवान् वातूलः — सिध्मादिषु 'वातदन्तबलललाटानामूङ्' इति पाठाल्लचि ऊङ्गागमः । 'यस्य' इति लोपः ॥

वातरोगी, वातकी — 'वातातिसाराभ्यां कुक्' इति मत्वर्थे इनिः, कुंगागमश्च ॥

वातस्य शमनं कोपनं वा वातिकं — 'तस्य निमित्तप्रकरणे वातपित्तश्लेष्मभ्यश्शमनकोपनयोरुपसङ्ख्यानम्' इति ठक् ॥

वायुः — 'कृपावाजि' इत्युणि युगागमः ॥

वायुर्देवता अस्य वायव्यम् — 'वाय्वृतुपित्रुषसो यत्' इति यत् । ओर्गुणे 'वान्तो यि' इत्यवादेशः । " 'ह्वावामश्च' इत्यत्र अकर्मकत्वान् अस्याग्रहः " इति न्यासे, तत्पाशादौ 'वाता वान्ति दिशो दश' इति भाष्ये सकर्मकस्य दर्शनादयुक्तम् । तथा च भट्टभास्करोपि " 'असम्पृष्टो जायसे मातृवोः' * इत्यत्र मातृवोः मातापितृभावं

वान्त्योः ” इति सकर्मकत्वमाह । एवं च ‘ ह्रवामश्च ’
इत्यत्र “ ह्रयतिना सानुबन्धकेन साहचर्यात् अकर्मकत्वाच्च
वागतिगन्धनयोः मा माने इत्येतयोरग्रहणम् ” इति हरदत्तेन
अकर्मकत्वस्य हेतोः कथनं मात्यभिप्रायं द्रष्टव्यम् ॥

शोषणे वायति, तन्तुसन्ताने वयतीति शपि गतम् ॥

भा दीप्तौ ॥ ४१ ॥

भातीत्यादि यातिवत् ॥

व्यतिभाते — त्रिष्वपि वचनेषु समानं रूपम् । शस्या-
दादेशः । व्यतिभासे व्यतिभै — इट् एत्वे वृद्धिः । केचित्तु
‘ आतो लोप इटि च ’ इत्यत्र अस्यापीटो ग्रहणमिति
आल्लोपमिच्छन्ति । तन्न, तत्र आर्धधातुकाधिकारादागमस्यै-
वेटो ग्रहणमिति स्थितेः । आगमश्च इडार्धधातुकभक्तत्वा-
दार्धधातुकः ॥

भा — ‘ डोन्यत्रापि दृश्यते ’ इति* डः ॥

भाः — ‘ सम्पृचात् ’ इत्यादिना क्तिप् । भसंज्ञायां
‘ आतो धातोः ’ इत्याल्लोपे भ इत्यादि । ‘ करकमलैः
पुनरुक्तरक्तभाभिः ’ इति प्रयोगः सान्तस्य भाश्शब्दस्य रुत्वे
‘ भोभगो ’ इति यत्वे ‘ हलि सर्वेषाम् ’ इति लोपे
द्रष्टव्यः ॥

* भाष्ये तु ‘ अन्येभ्योपि दृश्यत इति वक्तव्यम् ’ (३-२-१०१) इत्येव दृश्यते.

प्रतिभा , प्रभा — ‘ आतश्चोपसर्गे ’ इत्यङ् द्वियां
भावे ॥

प्रतिभैव प्रातिभम् — प्रज्ञादित्वात्स्वार्थेण् ॥

निभस्तुल्यः — ‘ आतश्चोपसर्गे ’ इति कर्तरि कः ॥

प्रभानम् , प्रभापनम् — ‘ न भाभूपूकमिगमि ’ इत्यादिना
‘ ण्यन्तानां च भादीनामुपसङ्ख्यानम् ’ इति च णत्वनिषेधः ।
अयं च निषेधः ‘ कृत्यचः ’ इति प्राप्तस्येति लोटि प्रभाणि
प्रभावयाणि इत्यत्र ‘ आनि लोट् ’ इति णत्वं भवत्येव ॥

भानुः — ‘ दाभाभ्यां नुः ’ इति नुः ॥

ष्णा शौचे ॥ ४२ ॥

स्नाति । सन्नौ सन्नाथ सन्निथ सन्निव । स्नाता ।
स्नास्यति । स्नातु स्नाहि स्नानि । अस्नात् अस्नातां अस्नुः
अस्नाः ॥

स्नायात् स्नायाताम् । आशिषि, स्नायात् स्नेयात् —
‘ वान्यस्य संयोगादेः ’ इत्येत्वविकल्पः ॥

अस्नासीत् ॥

सिष्णासति । सास्नायते । सास्नाति ॥

स्नापयति स्नपयति प्रस्नापयति — ‘ ग्लास्नावनुवमां च ’
इत्यनुपसृष्टस्य वा मित्वम् ॥

प्रतिष्णातम् – ‘ सूत्रं प्रतिष्णातम् ’ इति सूत्रे षत्वम् ।
सूत्रादन्यत्र प्रतिस्रातः ॥

निष्णातः , नदीष्णः – ‘ सुपि स्थः ’ इत्यत्र सुपीति
योगविभागात्कः ‘ निनदीभ्यां स्रातेः कौशले ’ इति ष-
त्वम् । कौशलादन्यत्र निस्रातः नदीस्रातः ॥

सुस्रातं पृच्छति सौस्रातिकः – ‘ पृच्छतौ सुस्रातादिभ्य
उपसङ्ख्यानम् ’ इति ठक् ॥

प्रस्रः – ‘ घञर्थे कविधानम् ’ इति कः ॥

स्राणीयं चूर्णम् – बाहुळकात्करणेऽनीयर् ॥

स्रात्वाकालिकः – मयूरव्यंसकादित्वात्तत्पुरुषः । ‘ समासे
नञ्पूर्वे ’ इति क्तुल्यङ्न भवति । अनञ् इत्यस्य पर्युदा-
सत्वात् नञ्सदृशेनाव्ययेन क्तान्तस्य समासे स विधिरिति ।
मयूरव्यंसकादिषु पाठादेव वात्र ल्यपो नैव प्रसङ्गः ॥

ब्राह्मणस्रापकः – ण्यन्ताण्णुल् । याजकादित्वात् षष्ठी-
समासः ॥

स्रायतीति भौवादिकस्य ॥

श्रा पाके ॥ ४३ ॥

इह पाको विकृतिरिति कैयटादौ । श्रातीत्यादि स्रा-

तिवत् । पाके घटादिपाठात् श्रपयति । अन्यत्र श्राप-
यति स्वेदयतीत्यर्थः ॥

शृतं क्षीरं हविर्वा - ण्यन्तस्य चाण्यन्तस्य च क्ते
' शृतं पाके ' इति शृभावो निपातितः । क्षीरहविषो-
रन्यत्र श्राणा यवागूः, श्रपिता यवागूरिति । ' संयोगा-
देरातः ' इति निष्ठानत्वम् । अण्यन्तत्वे ' पाके ' इति
वचनात् यदा स्वेदनवचनो वा ण्यन्ताणिचि पाचनवचनो
वा तदापि न शृभावः । सर्वमेतत् ' श्रै पाके ' इत्यत्र
प्रपञ्चितम् ॥

द्रा कुत्सायां गतौ ॥ ४४ ॥

कुत्सितगतिः पलायनं स्वापश्चेति स्वामी । तत्र प्रायो
निपूर्वोयं स्वापवचनः । द्राति निद्राति प्रणिद्राति इत्यादि
यातिवत् ॥

निद्रालुः, तन्द्रालुः - ' स्पृहिगृहिपतिदयिनिद्रातन्द्रा ' इति
निपूर्वात्तत्पूर्वाच्चाालुच् । अस्मादेव निर्देशात् तदोदकारस्य च
नकारः ॥

निद्रः - ' आतश्चोपसर्गे ' इति कः ॥

निद्रा - स्त्रियां ' आतश्चोपसर्गे ' इत्यङ् ॥

तन्द्रा - ' घञर्थे कविधानम् ' इति कप्रत्यये टाप् ॥

तन्द्रिः — ‘ अच इः ’ इतीप्रत्ययः बाहुल्यकात्किच्चादाल्लो-
पः । तन्द्री — ‘ कृदिकारादक्तिनः ’ इति वा डीष् । स-
र्वत्रात्र तदो दकारस्य नकारः ‘ निद्रा तन्द्रा ’ इति नि-
पातनस्य सामान्यापेक्षत्वादृष्टव्यः ॥

द्राणः, द्राणवान् — ‘ संयोगादेरातः ’ इति निष्ठानत्वम् ।
निद्रित इति निद्राशब्दात् तारकादित्वादितचि ॥

द्रायतीति स्वप्ने शपि ॥

प्सा भक्षणे ॥ ४५ ॥

प्साति प्रणिप्साति इत्यादि स्त्रातिवत् ॥

द्रवणेन प्सानीयो द्रप्सः — घञर्थे कः । पृषोदरादि-
त्वात् द्रादेशः ॥

त्रिश्वप्सा — ‘ श्वन्नुक्षन् ’ इत्यादिना कनिन् ॥

पा रक्षणे ॥ ४६ ॥

पातीत्यादि यातिवत् ॥

पायते अपासीत् — ईत्वे सिचो लुकि च लुग्विकरण-
त्वान्नास्य ग्रहः ॥

पालयति — ‘ पातेर्लुग्वक्तव्यः ’ इति णिचि लुगागमः ॥

गोपालकः — ‘ नित्यं क्रीडाजीविकयोः ’ इति अकेन
समासः ॥

गोपालकस्य स्त्री गोपालिका—‘ गोपालिकादीनां प्रतिषेधः ’ इति पुंयोगलक्षणस्य ङीषोऽभावः ॥

न पातीति नपात्, नप्तेत्यर्थः—‘ नभ्राण्णपात् ’ इति निपातनात् नत्रः प्रकृतिभावः किपि तुक् । ‘ शत्रन्तः ’ इति वृत्तिः । तत्र हरदत्तः—“ अपान्नपातमित्यादावनपुंसके नुमदर्शनात् ‘ उभे वनस्पत्यादिषु ’ इत्यत्र ‘ पातेः किपि पात् ’* इत्यभिधानाच्च अपपाठोपमम् ” इति ॥

तनूनपात् अग्निः, इन्धनं विना तनून् पातीति व्युत्पत्तिः ॥

अपोनप्त्रियम् । अपांनप्त्रियम् । अपोनप्त्रीयं । अपान्नप्त्रीयम्—‘ अपोनप्त्रपांनप्तृभ्यां घः ’ ‘ छ च ’ इत्यपोनपादपान्नपाच्छब्दाभ्यां घच्छौ । सास्य देवतेत्यस्मिन्निषये प्रत्ययसन्नियोगेन अपोनप्त्रपां नप्तृभावश्च । उभे अपि देवतानामनी ॥

पतिः—‘ पातेर्ङितिः ’ ‘ पतिस्समास एव ’ इति घिसंज्ञानियमात् पत्येत्यत्र ‘ आङो नास्त्रियाम् ’ इति नादेशो न भवति । पत्ये इत्यादौ ङिद्वचने ‘ घेर्ङिति ’ इति गुणश्च न भवति । पत्युः ङसिङ्सोरकारस्य ‘ ख्यत्यात्परस्य ’ इत्युकारे यणादेशः । ‘ ख्यत्य ’ इति विशब्दखीशब्दयोः कृतयणोर्निर्देशः । तथा पत्यावित्यत्र ‘ अच्च घेः ’ इत्यत्वं

* क-पातेः किपि निपातनार्थस्तुक्.

न भवति । डेरौकारस्तु ' औत् ' इति भवति । समासे तु घिसंज्ञायां वनस्पतिनेत्यादौ नाभावादीनि धिकार्याणि भवन्ति । ' पारस्करप्रभृतीनि च ' इति सुट् ॥

बृहस्पतिः — ' तद्बृहतोः करपत्योश्चोरदेवनयोः सुट् लोपश्च ' इति सुट् लोपौ । वाचस्पतिः दिवस्पतिः — एतावपि पारस्करप्रभृती ॥

बृहस्पतेरपत्यादि बार्हस्पत्यम् — ' दित्यदित्यादित्यपत्युत्तरपदान्यः ' इति प्राग्दीव्यतीयेष्वर्थेषु ण्यः ॥

वनस्पतीनां समूहो वानस्पत्यः — इत्यत्र ' अचित्तहस्तिधेनोष्ठक् ' इत्यचित्तलक्षणं प्राग्दीव्यतीयं परमपि ठकं ' ण्यादयोर्थविशेषलक्षणादपवादात्पूर्वविप्रतिषेधेन ' इति बाधित्वा ण्य एव भवति । अर्थविशेषलक्षणादित्यभिधानात्, षट्पतिर्नाम पत्रं औष्ट्रपतमित्यत्र ' तस्येदम् ' इत्यर्थसामान्ये विधीयमानं ' पत्राध्वर्युपरिषदश्च ' इत्यञ् परत्वाण्यं बाधते । पत्रं वाहनमुच्यते ॥

अश्वपतेरपत्यादि आश्वपतम् — ' अश्वपत्यादिभ्यश्च ' इति ण्यापवादोण् प्राग्दीव्यतीयः । एवं धनपत्यादयो गणपठिता उदाहार्याः ॥

वास्तोष्पतिर्देवतास्य वास्तोष्पत्यं वास्तोष्पतीयम् — ' द्यावापृथिवीशुनासीर ' इत्यादिना यच्छौ । अत्रैव निपातनात् षष्ठ्या अलुक्त्वे ॥

गृहपतिना संयुक्तोग्निगार्हपत्यः — ‘ गृहपतिना संयुक्ते
ज्यः ’ इति संज्ञायां ज्यः । निर्देशादेव तृतीया समर्थवि-
भक्तिः ॥

गृहपतेः भावः कर्म वा गार्हपत्यम् — ‘ पत्यन्तपुरोहितादिभ्यो
यक् ’ इति यक् । अधिपतिगणपत्योस्तु ब्राह्मणादित्वात्
प्यञ् । आधिपत्यं, गाणपत्यम् । यक्ष्यञोस्त्वरे विशेषः ॥

स्वपतौ साधुस्स्वापतेयम् — ‘ पथ्यतिथि ’ इत्यादिना ढञ् ॥

कौमुदगन्ध्यायाः पतिः कौमुदगन्धीपतिः — ‘ प्यञस्तम्प्र-
सारणम् ’ इति सम्प्रसारणे परपूर्वत्वे च ‘ हलः ’ इति
दीर्घः ॥

दुहितुः पतिः दुहितृपतिः — ‘ विभाषा स्वसृपत्योः ’ इति
विद्यायोनिसम्बन्धवाचिनः पूर्वपदस्य षष्ठ्या विभाषा अ-
लुक् ॥

अहर्पतिः — ‘ अहरादीनां पत्यादिषूपसङ्ख्यानम् ’ इति
रेफस्य वा रेफो विसर्जनीयापवादः । विसर्जनीयपक्षे ‘ कु-
प्वोः ’ इति पक्षे उपध्मानीयोपि । उभयत्राप्यादिशब्दः
प्रकारे इति हरदत्तः ॥

जाया च पतिश्च जायापती दम्पती जम्पती राजद-
न्तादित्वात् घ्यन्तस्यापि परनिपातः । जायाशब्दस्य वा
दम्भावजम्भावौ च । वासवदत्तायां ‘ सखे दमेव ’ इति
केवलस्य स्त्रीवचनस्य दंशब्दस्य प्रयोगश्चिन्त्यः ॥

ब्रह्मा च प्रजापतिश्च ब्रह्मप्रजापती — ‘ न दधिपयभा-
दीनि ’ इति समाहारद्वन्द्वनिषेधात् इतरेतर एव द्वन्द्वः ॥

पत्नी — ‘ पत्युर्नो यज्ञसंयोगे ’ इति ङीप् । इकारस्य च
नकारः । यज्ञसंयोगादन्यत्र पतिरियं ब्राह्मणी ग्रामस्येति ।
वृषलस्यपत्नीत्याद्यौपचारिकः प्रयोगः । वृद्धपतिः वृद्धपत्नी —
तत्पुरुषो बहुव्रीहिर्वा । ‘ विभाषा सपूर्वस्य ’ इति विद्य-
मानपूर्वपदस्य पत्यन्तस्य प्रातिपदिकस्य वा ङीब्लकारौ ।
अत्रानुवर्तमानमुपसर्जनग्रहणं पत्यन्तप्रातिपदिकविशेषणमिति
बहुव्रीहावपि ङीब्लकारौ भवतः । समानः पतिरस्याः स-
पत्नी । ‘ नित्यं सपत्न्यादिषु ’ इति नित्यं ङीब्लकारौ ।
अस्मादेव निर्देशात्समानस्य सभावः । आदिशब्देन गणप-
ठितैकादिपूर्वपदादपि ॥

सपत्न्या अपत्यं सापत्न्यः — ‘ शिवादिभ्योऽङ् ’ इत्यङ् ॥

सपत्न्या भावः कर्म वा सापत्न्यं — लिङ्गविशिष्टपरि-
भाषया ‘ पत्यन्त ’ इति यक् । ‘ भस्याढे तद्धिते ’ इति
पुंवद्भावस्तु न भवति, सपत्नीशब्दस्याभाषितपुंस्कत्वात् ॥

सपत्नीव सपत्नः — ‘ व्यन् सपत्ने ’ इत्यनुवादादिवार्थे
अकारः ॥

पतिवत्नी — ‘ अन्तर्वत्पतिवतोर्नुक् ’ इति जीवपत्यां ङीप्
नुगागमश्च, तत्सन्नियोगेन मतुपो वत्वं च । अन्यत्र
पतिमान् पतिमतीति ॥

पिता पितरौ – ‘नप्तृनेष्टृ’ इत्यादिना तृचि इत्वं गु-
णाभावश्च निपात्यते । ‘अप्तृन्’ इति सर्वनामस्थानदी-
र्घोऽस्य न भवति, तृन्न्तानां नप्त्रादीनां पुनरुपादानस्य
संज्ञाशब्दानामौणादिकानां एषामेवेति नियमार्थत्वात् । सौ
‘ऋदुशनस्’ इत्यनङि नान्तत्वात् ‘सर्वनामस्थाने’ इति
दीर्घः ॥

माता च पिता च पितरौ – ‘पिता मात्रा’ इति
पितुर्वा शेषः । अन्यथा मातापितरौ । ‘आनङ् ऋतो
द्वन्द्वे’ इति विद्यायोनिसम्बन्धवाचिनो द्वन्द्वपूर्वपदस्य आ-
नङादेशः । अयमनृकारान्ते पुत्रशब्देऽपि भवतीति वृत्तिः
पितापुत्राविति ‘मातरपितराबुदीचाम्’ इत्यनङिपातनात्
मातरपितरावित्यपि भवति ॥

पितरो देवताऽस्य पित्र्यम् – ‘वाध्वृतुपित्रुषसोयत्’ इति
यत् । ‘रीडृतः’ इति ऋदन्तस्याङ्गस्य कृत्सार्वधातुकादन्य-
स्मिन् यकारादौ च्वौ च रीड्, ‘यस्येति च’ इतीकार-
लोपः ॥

पितृव्यः पितामहः – ‘पितृव्यमातुलमातामहपितामहाः’
इति पितृभ्रातरि व्यन्प्रत्ययः ; पितुः पितरि मातरि च
डामहच्प्रत्ययः । ‘मातरि षिञ्च’ इति वा गौरादिपाठाद्वा
डीष्, पितामही ॥

पितुरागतं पित्र्यं, पैतृकम् – ‘पितुर्यच्च’ इति ‘तत आ-
गतः’ इति विषये यट्प्रौ । ‘इसुसुक्तान्तात्कः’ इत्युग-

न्तत्वात् ठस्य कादेशः ॥

रा दाने ॥ ४७ ॥

रातीत्यादि ॥

रातिर्मित्रम् — संज्ञायां क्तिच् ॥

राः रायौ — ‘ रातेडैः ’ इति डैः । ‘ च्विरव्ययं ’ इति नियमात् ‘ कृन्मेजन्तः ’ इति नाव्ययत्वम् । ‘ रायो हलि ’ इति हलादौ विभक्तावात्वम् । अजादौ विभक्तावायादेशः । इदमात्वं तदन्तेपीष्यते, सुरा अतिरा इति । अतिरि ब्राह्मणकुलमित्यत्र सोर्लुका लुप्तत्वात् हलादिविभक्तिपरत्वाभावात्त्वात्वम् । अन्यत्र तु भवत्येव अतिराभ्यामित्यादि । ‘ सम्बुद्धौ च ’ इति गुणस्तु विकल्पेन भवतीति त्रपतावुपपादितम् । अजादौ ‘ इकोचि ’ इति नुम्, अतिरिणी इयादि । तृतीयादावजादौ ‘ तृतीयादिषु भाषितपुंस्कं पुंवत् ’ इति पक्षे पुंवद्भावात् नुमभावो नाशङ्क्यः, इगन्तस्याङ्गस्य भाषितपुंस्कत्वाभावात् पुंवद्भावस्य नैव प्रसङ्ग इति । आमि तु ‘ नुमचिरतृज्वद्भावेभ्योनुदपूर्वविप्रतिषेधेन ’ इति नुट्यात्वे च अतिराणामिति भवति ॥

राका — ‘ हृदाधागाचिकलिभ्यः कन् ’ इति कन् ॥

रात्रिः — ‘ राशदिभ्यां त्रिप् ’ इति त्रिप् ॥

रात्री — कृदिकारत्वात् डीष् । ‘ रात्रेश्चाजसौ ’ इति संज्ञाछन्दसोः डीद्विविधानमाद्युदात्तार्थम् ॥

अहोरात्रः अहोरात्रौ — द्वन्द्वौ । ‘ अहो रुविधौ रूपरात्रि-
 रथन्तरेषूपसङ्ख्यानम् ’ इति रुः । सर्वरात्रः — ‘ पूर्वकालै-
 क ’ इति समासः । रात्रेः पूर्वभागः पूर्वरात्रः — ‘ पूर्वाप-
 राधरोत्तरमेकदेशिनैकाधिकरणे ’ इति तत्पुरुषः । सङ्ख्यात-
 रात्रः, पुण्यरात्रः — विशेषणसमासौ । अतिरात्रः — प्रादिस-
 मासः । द्विरात्रः—द्विगुः । ‘ अहस्सर्वैकदेशसङ्ख्यातपुण्याच्च रात्रेः ’
 इत्यहरादेरव्ययात् सङ्ख्यायाश्च परस्य रात्रिशब्दस्याच्समा-
 सान्तस्तत्पुरुषे । अहर्ग्रहणं तु द्वन्द्वार्थम् । ‘ कतिपयरा-
 त्रम् ’ इति मुरारिप्रयोगे कतिपयशब्दस्यासङ्ख्यात्वात् समा-
 सान्तश्चिन्त्यः । उक्तं हि ‘ षट्कृतिकतिपयचतुरां थुक् ’
 इत्यत्र वृत्तावस्यासङ्ख्यात्वम् । ‘ रात्राह्वाः पुंसि ’ इति कृत-
 समासान्तस्य रात्रिशब्दस्य पुंस्त्वम् । इदं पुंस्त्वं अस-
 ङ्खादेः इत्यमरसिंहः ; यथाह ‘ रात्रादेः* प्रागसङ्ख्यकात् ’
 इति । वृत्तिकारशाक्यमुनिप्रभृतयस्तु पुंस्त्वमेवाहुः ॥

रात्र्यामटति रात्रिमटः — ‘ रात्रेः कृति विभाषा ’ इति
 वा मुमागमः ॥

रात्रिदिवम् — अचतुरादिनाचि मान्तत्वं निपात्यते ॥

द्वैरात्रिकः, द्विरात्रीणः — ‘ रात्र्यहस्संवत्सराच्च ’ इति अ-
 धीष्ठादिषु ऋत्वौ ॥

* कोशद्वयेपीत्यमेव दृश्यते. नामलिङ्गानुशासनेतु ‘ रात्रान्ताः ’ इति पठ्यते.

रायतीति. शपि ॥

ला आदाने ॥ ४८ ॥

लातीत्यादि ॥

विलालयति विलापयति घृतम् — ‘लीलोर्नुग्लुकावन्यतरस्यां स्नेहविपातने’ इति पक्षे लुगागमः । स्नेहविपातनादन्यत्र पुगेव ॥

कृपामादत्त इति कृपालुः — मितद्वादित्वाङ्गुरित्यात्रेयः ॥

व्याळः — ‘आतश्चोपसर्गे’ इति कः ॥

बहूनर्थान् लातीति बहुळम् — ‘आतोनुपसर्गे कः’ इति कः । बाहुळकम् — मनोज्ञादित्वात् भावकर्मणोर्वुञ् । अतिशयेन बहुलो बंहिष्टः, बंहीयान् । बहुळस्य भावकर्मणी बंहिमा — पृथ्वादित्वादिमनिच् । ‘प्रियस्थिर’ इत्यादिना इष्टेमेयस्सु बहुळस्य बंह्यादेशः ॥

बहुळमाचष्टे बंहयति — ‘णाविष्टवत्’ इति बंह्यादेशः ॥

रातिलाती द्वावपि दानार्थाविति चान्द्राः ॥

दाप् लवने ॥ ४९ ॥

दातीत्यादि पूर्ववत् । पकारो घुसंज्ञायां अदाबिति निषेधार्थः* । तेन प्रणिदाति प्रनिदातीत्यत्र ‘शेषे विभाषा’

* ख-विशेषणार्थः.

इति णत्वविकल्पो भवति । तथा दायते । अदासीत् । व्यत्य-
दास्त । दातं । दिदासति । इत्यादौ यथासङ्ख्यम् ' घुमास्था '
इतीत्वम् , ' गातिस्था ' इति सिचो लुक् , ' स्थाध्वोरिच्च ,
इति प्रकृतेरित्वं सिचश्च कित्त्वं , ' दोदद्वोः ' इति दद्वावः
' सनिमीमा ' इतीस्भावो* न भवति ॥

दात्रम् — ' दान्नि ' इत्यादिना करणे ण् न् ॥

रक्षणे दयते, शोधने दायतीति शपि गतम् ॥

ख्या प्रकथने ॥ ५० ॥

ख्यातीत्यादि यातिवत् । लुङि ' अस्यतिवक्ति ' इत्यङि
अख्यत् इति भवति । तिपा निर्देशाद्यङ्गुकि अङ्भावात् सि-
चि अचाख्यासीत् इति भवति । अस्यापि चक्षिङादेशवत्
कशादित्वं द्रष्टव्यम् । इदमार्धधातुकविषयमिति आत्रेयादयः ।
अन्ये तु सामान्येन मन्यन्ते ॥

सखा — ' समाने ख्यस्सचोदान्तः ' इति समानशब्द
उपपदे इन्द्रप्रत्ययः , समानस्य सभावः उदान्तश्च । चश-
ब्दाद्धातोर्धलोपः प्रत्ययस्य डित्त्वं च । ' अनङ्गौ ' इत्यस-
म्बुद्धौ सौ अनङ्गादेशः डित्त्वादन्त्यस्य । सम्बुद्धौ तु ' ह्र-
स्वस्य गुणः ' इति गुणः । अन्यत्र सर्वनामस्थाने ' स-
ख्युरसम्बुद्धौ ' इति णिद्वद्भावात् वृद्धावायादेशः । सखाया-

वित्यादि । सखीनित्यादि पतिशब्दवत् । घिसंज्ञा ' अस-
खि ' इति पर्युदासान्न भवति । स्त्रियां सखी — ' सख्य-
शिञ्चीति भाषायाम् ' इति निपातनात् डीष् । सख्याः
इत्यत्र ' ख्यत्यात्परस्य ' इत्युत्वात्परत्वात् नित्यत्वाच्च ड-
सिङ्सोः ' आप्नद्याः ' इत्यादि कृते अकारस्य खीशब्दा-
नन्तरत्वाभावात् उत्वं न भवति ॥

परमसखः — ' राजाहस्सखिभ्यष्टच् ' इति टच् । बहु-
व्रीहौ तु बहुसखा बहुसखायाविति । ' बहुव्रीहौ सङ्ख्येये'
इति डच् न भवति ; अनङ्गिद्वद्भावौ ' अङ्गाधिकारे
तस्य तदुत्तरपदस्य* च ' इति सख्यन्तस्यापि भवति ।
' असखि ' इति पर्युदासः केवलस्यैवेति तदन्तस्य घिसं-
ज्ञायां बहुसखिनेत्यादौ नाभावादि भवति ॥

सुसखा अतिसखा किंसखा असखा — इत्यत्र ' न पूज-
नात् ' ' किमः क्षेपे ' ' नञस्तत्पुरुषात् ' इति समासा-
न्ताभावः । लिङ्गविशिष्टपरिभाषया सखीशब्दान्तादस्मिन्
समासान्ते कृते चाकृते च न विशेषः ; यतः कृतेपि
' भस्यादेतद्धिते ' इति पुंवद्भावे टित्वान्ङीपि परमसखि
इत्येव रूपम् ॥

सख्युर्भाविकर्मणी सख्यम् — ' सख्युर्यः ' इति यः । लि-
ङ्गविशिष्टात्प्रत्ययेपीदमेव रूपम् ; यतः पूर्ववत्पुंवद्भावेन भा-

व्यम् । सम्पूर्वस्य सख्युः प्रयोगो नेति 'समि ख्यः'
इत्यत्र न्यासादावुक्तम् ॥

प्रा पूरणे ॥ ५१ ॥

प्रातीत्यादि ॥

प्राणः प्राणवान् — 'संयोगादेरातः' इति निष्ठानत्वम् ॥

प्रायः — 'श्याद्वचध' इति णः ॥

मा माने ॥ ५२ ॥

मानमिहान्तभा*वः । अत्रायमकर्मकः । उक्तं च 'ह्वा-
वामश्च' इत्यत्रेन्दु† हरदत्तन्यासकारादिभिः 'अकर्मकत्वा-
दस्याग्रहणम्' इति । तेन हि 'आतोनुपसर्गे कः'
इति कं बाधित्वा कर्मण्युपपदेष्णिधीयते । मुखमुपमाति,
अग्निमनुमाति, गृहं निर्माति, भवान् प्रमाति, तण्डुलान्
परिमातीत्यादौ सकर्मकत्वमुपसर्गवशेनार्थान्तरवृत्त्या । न चैवं
सकर्मकादस्मादणर्थम् 'ह्वावामश्च' इत्यत्र ग्रहणं स्यादिति
वाच्यम् ; यतस्तत्र 'आतोनुपसर्गे कः' इत्यस्यापवादस्या-
प्रसङ्गात् सामान्यः कर्मण्यण् सिद्धः ॥

मातीत्यादि यातिवत् ॥

मीयते मेमीयते — 'घुमास्था' इतीत्वम् ॥

मित्सति—‘ सनिमीमा ’ इतीस्भावे ‘ अत्र लोपोभ्यासस्य ’ इत्यभ्यासस्य लोपः । ‘ सस्यार्धधातुके ’ इति तत्वम् ॥

मितम् — ‘ द्यतिस्यतिमा ’ इतीत्वम् । सर्वेष्वेषु माग्र-हणेषु मामेङ्माङ्ग्रहणम् ; ‘ गामादाग्रहणेष्वविशेष ’ इति वचनात् । नेर्गदादिसूत्रे तु नास्य ग्रहणम् । तथा च तत्र वृत्तिः ‘ मा इति माङ्गेङोर्ग्रहणम् ’ इति । उक्तं चैतत्सर्व-मिदं इन्दुसीरदेवन्यासकारहरदत्तादिभिरपि । तेन प्रणिमा-ति प्रणिमातीत्यत्र ‘ शेषे विभाषा कखादावधान्त उपदेशे ’ इति णत्वविकल्पो भवति । चान्द्रास्तु णत्वविधावपि त्र-याणां ग्रहणमिच्छन्तीति वर्धमानः । स्वामिकाश्यपौ तु माग्रहणेष्वलुग्विकरणस्य ग्रहणं णत्ववर्ज्यमिति । उभयमिदं वृत्त्यादिमहाग्रन्थविरोधादुपेक्ष्यम् ॥

मातीति मायः — ‘ श्याद्वचध ’ इति णे युक् ॥

माया — स्त्रियां टाप् । मायावी — ‘ अस्मायामेधास्त्रजो विनिः ’ इति मत्वर्थे विनिः ॥

मायी, मायिकः — ब्रीह्यादित्वादिनिठनौ ॥

प्रमातीति प्रमः — ‘ आतश्चोपसर्गे ’ इति कः ॥

प्रमा — ‘ आतश्चोपसर्गे ’ इति स्त्रियामङ् ॥

प्रमितिरिति बाहुलकात् क्तिन् ॥

मयत इति प्रणिदाने शपि गतम् ॥

वच परिभाषणे ॥ ५३ ॥

अत्र पुरुषकारे “ ‘ अस्यतिवक्ति ’ इत्यत्र वृत्तौ प-
रिभाषणे पठ्यते तदपि परेरनधिकारार्थत्वात्* भाषणमेवा-
र्थः ” इति । एतच्च कचिद्वृत्तावेवं पाठदर्शनादुक्तम् ॥

वक्ति वक्षि वक्थः वक्थ वच्मि वच्चः वच्मः — वच-
न्तीत्यस्याप्रयोगेनभिधानादिति स्वामिसम्भताकारौ । तथा
च भोजः, — ‘ न वचन्ति प्रयुञ्जते ’ इति । आत्रेयस्तु
एकवचनान्युदाहृत्य ‘ अन्यत्रानभिधानमित्येके । शिमात्र ए-
वानभिधानमिति केचित् ’ इति ॥

उवाच ऊचतुः ऊचुः उवक्थ उवचिथ ऊच उवाच
उवच ऊचिव — थलि भारद्वाजनियमादिद्विकल्पः । वक्ता ।
वक्ष्यति । वक्तु वक्तात् वक्तां वचन्तु वग्धि—होर्धित्वे कु-
त्वजश्त्वे । वचानि । अवक् अवग् अवक्तां अवचन्
अवक् अवचम् । वच्यात् वच्यातां वच्युः वच्याः वच्यां
वच्याव । आशिषि उच्यात् उच्यास्तां — कित्वात् ‘ वचि-
स्वपि ’ इति सम्प्रसारणम् । अवोचत् अवोचतां अवो-
चन् — ‘ अस्यतिवक्ति ’ इत्यङि ‘ वच उम् ’ इत्युम् ॥

उक्थम् — यज्ञायज्ञियात्परं साम । ‘ पातृतुदिवचि ’
इति थक् ॥

उक्थमधीते वेद वा औक्थिकः — ‘ क्रतूक्थादि ’ इति

ठक् । अयं च प्रत्ययो न सामवचनादिष्यते । किन्तु
तल्लक्षण औक्थिक्यनाम्नि वर्तमानादिति वृत्त्यादौ स्थितम् ॥

वक्त्रम् — ‘ गुधृविपचिवचि ’ इति व्रः ॥

इन्दुवक्त्रोनाम देशः ऐन्दुवक्त्रकः — ‘ कच्छाग्निवक्त्रगर्तोत्तरपदात् ’
इति शैषिको वुञ् । शेषमपि ब्रूआदेशवत् ॥

पारायणिकैरयं धातुर्नापाठीत्येतावतानार्धता नाशङ्क्या ,
‘ अस्यतिवक्ति ’ इत्यत्र वृत्त्यादौ ‘ वच परिभाषणे ब्रूआदेशो
वा ’ इत्युक्तत्वात् । तथा वच्यादिसूत्रे न्यासपदमञ्जरींश्च
अस्यास्तित्वं स्पष्टम् । किञ्चान्तिपरस्यास्य प्रयोगं प्रतिषे-
धन्तो भोजान्नेयादयोप्यत्रैवानुकूलाः ॥

अयमाधृषीयश्च ॥

इण्प्रभृतयोनुदात्ताः परस्मैपदिनः । इडात्मनेपदी ॥

विद ज्ञाने ॥ ५४ ॥

एतदादयो रुदिपर्यन्ता उदात्ता उदात्तेतः ॥

वेत्ति वित्तः विदन्ति वेत्सि वित्थः वित्थ वेग्नि विद्वः ।
वेद विदतुः विदुः वेत्थ विदथुः विद वेद विद्व विद् —
‘ विदो लटो वा ’ इति लटः परस्मैपदानां पक्षे णलादयः ॥

विवेद विविदतुः विवेदिथ विवेद विविदित्र । विदांच-
कार — ‘ उषविद ’ इत्याम्प्रत्ययो वा । विद इत्यकारस्य
विवक्षितत्वान्न लघूपधगुणः ॥

वेदिता । वेदिष्यति ॥

वेत्तु वित्तात् वित्तां विद्धि वेदानि । विदाङ्करोतु विदाङ्कुरु-
तात् विदाङ्कुर्वन्तु विदाङ्कुरु विदाङ्कुरवाणि — ‘ विदाङ्कुर्वन्त्वित्यन्यतरस्याम् ’ इति लोट्याभ्यगुणत्वम् लोटो लुक् लोट्-
रकरोतेरनुप्रयोगश्च पक्षे निपात्यते । कुर्वन्त्विति बहुवचनं
इतिकरणान्न विवक्ष्यते ॥

अवेत् अवितां अविदुः अवेत् अवेः अवित्तं अवेदं अविद्व-
हलङ्चादिना तिस्योर्लोपः । सिपि ‘ दश्च ’ इति दकारस्य वा
रुत्वम् । ‘ सिजभ्यस्तविदिभ्यश्च ’ इति जेर्जुस् ॥

विद्यात् विद्यातां विद्युः विद्याः विद्याम् । आशिषि वि-
द्यात् विद्यास्तां इत्यादि ॥

अवेदीत् अवेदिष्टां अवेदीः अवेदिषम् — ‘ नेटि ’ इति
हलन्तलक्षणाया वृद्धेर्निषेधः ॥

संवित्ते संविदाते संविदते संविद्रते संवित्से संविदे —
‘ समोगमृच्छि ’ इत्यकर्मकात्तङ् । ‘ वेत्तेर्विभाषा ’ इति
झादेशस्यातो वा रुडागमः । संविविदे संविविदिषे संवि-
विदे संविविदिवहे । संविदाञ्चक्रे । संवेदिता । संवेदिष्यते । सं-
वित्तां संविदातां संविदतां संविद्रतां संवित्स्व संविदै ।
समवित्त समविदातां समविदत समविद्रत समवित्थाः
समविदि । संविदीत संविदीयाताम् । आशिषि संवेदि-

षीष्ट संवेदिषीयास्ताम् — लघूपधगुणः । ‘ लिङ्ङिचौ ’ इति
किञ्चमञ्जलादित्वान्न भवति । समवेदिष्ट समवेदिषातां — पूर्व-
वदकिञ्चम् ॥

विविदिषति विदित्वा — ‘ रुदविद ’ इति क्त्वासनोः
किञ्चम् ॥

वेविद्यते । वेवेत्ति वेविदीति । संवेवित्ते संवेविदाते
संवेविदते — ‘ समोगमृच्छि ’ इति तङ् । प्रकृतिग्रहणेन रुट्
न भवति , वेत्तेरिति तिपा निदेशात् ॥

वेदयति । अवीविदत् ॥

विदन् , विद्वान् — ‘ विदेशशतुर्वसुः ’ इति शतुर्वा वसुरादे-
शः । संयोगान्तलोपे ‘ वसुस्त्रंसु ’ इति दत्वं नकारस्य न
भवति , तत्र स इत्यनुवर्तनादित्युक्तम् ॥

विदन्नेव वैदनः — ‘ प्रज्ञादिभ्यश्च ’ इति स्वार्थेऽण् ॥

विद्वांसोस्यां सन्तीति विदुष्मती परिषत् — ‘ तसौ म-
त्वर्थे ’ इति मतुपोपि मत्वर्थत्वात्तस्मिन् परे सान्तत्वेन
भत्वात् वसोस्सम्प्रसारणपरपूर्वत्वयोः षत्वम् ॥

विद्वांसमाचष्टे इति णौ ‘ णाविष्टवत् ’ इति टिलोपे
विद्वयतीति दौर्गाः । तदयुक्तम् ; इष्टवद्भावादेव भत्वे नित्य-
त्वात्पूर्वं प्रसारणे, पश्चाट्टिलोपे विदयतीति भाव्यमिति ।
टिलोपस्तु शब्दान्तरप्राप्त्या अनित्यः ॥

विदितः ॥

वेदयतीति वेदयः — ‘ अनुपसर्गांलिप् ’ इत्यादिना ण्यन्ता-
च्छप्प्रत्यये शपि गुणायौ ॥

शास्त्रवित्, प्रवित् — ‘ सत्सूद्विष ’ इत्यादिना क्तिप् ॥

विदुरः — ‘ विदिभिदिछिदेः कुरच् ’ इति कर्तरि कुरच् ॥

वेदनशीलो विन्दुः — ‘ विन्दुरिच्छुः ’ इत्युप्रत्यये नुमि
निपात्यते ॥

वेदः — ‘ हलश्च ’ इति घञ् । वैदिकः — अध्यात्मादि-
त्वात् शैषिकष्टञ् । वेदमाचष्टे वेदापयति — ‘ अर्थवेद-
सत्यानामापुग्वक्तव्यः ’ इत्यापुक् । आयुर्वेदमधीते वेद वा
आयुर्वैदिकः — उक्थादित्वात् ठक् । सर्वे वेदास्सर्ववेदाः —
‘ पूर्वकाल ’ इति समासः । तानधीते वेद वा सर्ववेदः—
प्राग्दीव्यतीयस्याणः ‘ सर्वसादोर्द्विगोश्च ’ इत्युक्थादिपाठाल्लुक् ।
अत्र द्विगुग्रहणं तद्धितार्थमित्यस्यैव स्मरणार्थमिति हरदत्ता-
दयः । सर्ववेद एव सार्ववेद्यः — ‘ सर्ववेदादिभ्यस्स्वार्थ उप-
सङ्ख्यानम् ’ इति स्वार्थे ण्यङ् । चतुरो वेदानधीते वेद
वा चतुर्वेदः — तद्धितार्थे द्विगौ प्राग्दीव्यतीयस्याणो ‘ द्विगो-
र्लुक् ’ इति लुक् । चतुर्वेद एव चातुर्वैद्यः — ‘ चतुर्वेद-
स्योभयपदवृद्धिश्च ’ इति ण्यनुभयपदवृद्धिः ॥

वित्तिः — ‘ मन्त्रे वृष ’ इत्यादिना स्त्रियां क्तिन् ॥

विद्या — ‘ संज्ञायां समज् ’ इति क्यप् ॥

चतस्रो विद्याश्चातुर्वैद्यम् — ‘ चतुर्वर्णादिभ्य उपसङ्ख्या-
नम् ’ इति स्वार्थे ष्यञ् । अनुशतिकादित्वादुभयपदवृद्धिः ।
स्वार्थस्यापि तद्धितार्थत्वात् ‘ तद्धितार्थ ’ इति द्विगुः ॥

विद्यामधीते वेद वा वैद्यः — प्राग्दीव्यतीयोण् ॥

वायसविद्यामधीते वेद वा वायसविद्यिकः — ‘ विद्यालक्षण
कल्पसूत्रान्तात् ’ इति उक्थादिपाठाट्टकम् । यदायं विद्यान्त-
स्सर्वसादिर्द्विगुर्वा, तदा ‘ सर्वसादेः द्विगोश्च लः ’ इति
प्रत्ययस्य लुकि सर्वविद्य इत्यादि भवति । अत्र हरद-
त्तः — ‘ चतुर्विद्यशब्दस्य ब्राह्मणादिपाठात्स्वार्थे ष्यञ् मता-
न्तरेणापि* चातुर्वैद्यः ’ इति । उक्थादौ ‘ विद्याचानङ्गक्षत्र-
धर्मसंसर्गत्रिपूर्वा ’ इतिपाठादङ्गादिपूर्वपदात् प्राग्दीव्यती-
योणेव, अङ्गविद्य इत्यादि ॥

त्रैविद्य इत्यत्र ज्यवयवा विद्या त्रिविद्येति ‘ शाकपा-
थिवादीनामुपसङ्ख्यानमुत्तरपदलोपश्च ’ इति तत्पुरुषत्वेन अ-
द्विगुत्वादणो लुङ् भवति । यदा तु द्विगुस्तदा त्रिविद्य
इत्येव ॥

विदा — भिदादित्वादङ् ॥

वेदना — ‘ घट्टिवन्दिषिदिभ्यश्च ’ इति युच् ॥

ब्राह्मणवेदं भोजयति ; ययं ब्राह्मणं वेद तंतं भोजय-
तीत्यर्थः — ‘ कर्मणि दृशिविदोः ’ इति णमुल् ॥

न वेत्तीति नवेदाः — विदेरसुन् । ‘ नभ्राण्णपात् ’ इत्या-
दिना नत्रः प्रकृतिभावः । तत्र नवेदा इत्येकवचनान्तपा-
ठाद्विवचनान्तपरे न प्रकृतिभाव इत्यात्रेयादयः ॥

अयं सत्तायां दिवादौ, विचारणे तुदादौ, चेतनाख्यान-
निवासेषु चुरादौ । विद् लाम्भे तुदादौ ॥

अस भुवि ॥ ५५ ॥

अस्ति स्तः सन्ति असि स्थः स्थ अस्मि स्वः स्मः —
श्रसोरल्लोपः कृति सार्वधातुके इत्यपिद्वचनेषु अल्लोपः ।
‘ तासस्त्योः ’ इति सलोपः सकारादौ ॥

विदामास आसतुः आसुः आसिथ आसथुः आस आसिव ।
‘ अस्तेर्भूः ’ ‘ आर्धधातुके ’ इति भूभावोनुप्रयोगे नेत्युक्तम् ।
अन्यत्र भूभावे, भभूव इत्यादि भवतिवत् । चान्द्वैरनुप्रयोगादन्यत्रा-
पि क्वचिद्भूभावो नेप्यत इति ‘ प्रादुरास बहुलक्षपाच्छविः ’
इत्यादि समाहितम् । अत्र युक्तिर्न दृश्यते । धातुप्रदीपे
तु ‘ असतेरास ’ इत्युक्तम् । विस्तरे तु ‘ आसेति बभूवा-
र्थे, आहेत्युवाचार्ये ’ इति विभक्तिप्रतिरूपकत्वेन समा-
हितम् ॥

भविता । भविष्यति ॥

अस्तु स्तात् स्तां सन्तु एधि स्तात् स्तं स्त असानि
असाव — हावल्लोपे ‘ ध्वसोरेद्धौ ’ इति सकारस्यत्वमै ।

तस्य 'असिद्धवदत्राभात्', इत्यसिद्धत्वात् 'हुङ्गल्भ्यो हेर्धिः' इति धिभावः । तातङ्क्षे एत्वं न भवति, परेण तेन बाधात् । कृते तु तातङि स्थानिवत्त्वेनापि न भवति 'सकृद्रतौ विप्रतिषेधेन' इति ॥

आसीत् आस्तां आसन् आसीः आस्व — 'अस्तिसिचोपृक्ते', इतीडागमः । असोरल्लोपस्य 'असिद्धवदत्र' इत्यसिद्धत्वादाडागमो द्विवचनादौ ॥

स्यात् स्यातां स्युः स्याः स्यां स्याव — पिद्वचनेष्वपि यासुटो ङित्त्वादल्लोपः । आशिषि भूयात् इत्यादि ॥

अभूत् — 'गातिस्था' इति सिचो लुक् । 'आहि-भुवोरीद्विनिषेधः' इति स्थानिवत्त्वनिषेधात् अस्त्याश्रय ईण-भवति । प्रत्ययलक्षणेन सिजाश्रयो* न भवति, अत एव स्थानिवत्त्वनिषेधसामर्थ्यात् । यद्वा — 'अस्तिसिचः' इत्यस्य विद्यमानसिच इत्यर्थस्य भवतौ प्रतिपादितत्वात् नैव सिजाश्रयस्येष्टः प्रसङ्गः । सिचि वृद्धिर्लुका लुप्तत्वान्न भवति । अभूवन् — 'भुवो वुग्लुङ्ङितोः' इति वुक् । 'आतः' इति नियमात् जुस्भावो न भवति । अभूः — 'भूसुवोस्तिङि' इति पिति गुणनिषेधः । शेषं भवति-व्रत् आर्धधातुके नेयम् । 'श्रीणीभुवोनुपसर्गे' इति घञ् अस्य लुग्विकरणत्वान्न भवति । तेन अपादाने भवः इति

‘ ऋदोरप् ’ इति रक्षितः ॥

विषन्ति प्रादुष्णन्ति विष्यात् प्रादुष्यात् — ‘ उपसर्गप्रादुर्भ्या-
मस्तिर्यच्परः ’ आभ्यां परस्यास्तिसकारस्य यकारपरस्याच्-
रस्य च षः इति षत्वम् ॥

व्यतिस्ते व्यतिषाते व्यतिषते व्यतिसे व्यतिषाथे व्य-
तिध्वे व्यतिहे व्यतिस्त्रहे । व्यतिस्त इत्यतोऽन्यत्र ‘ उपस-
र्गप्रादुर्भ्याम् ’ इति षत्वं द्रष्टव्यम् । व्यतिसे इत्यत्र श्र-
सोरलोपे ‘ तासस्त्योः ’ इति सलोपे प्रत्ययसकारस्यान-
स्तिसकारत्वात् पदादित्वाच्च षत्वाभावः । व्यतिध्वे इत्यत्र
पूर्ववदलोपे ‘ धि च ’ इति सलोपः । एवं च सेध्वेश-
ब्दयोः प्रत्ययमात्रमेवावशिष्यते । लोटि व्यत्यसै इत्यत्र
नित्यत्वात् ‘ एत ऐ ’ इत्यैकारादेशे ‘ ह एति ’ इत्येत्वं
निमित्ताभावान्न भवति ॥

अस्ति क्षीरं यस्यास्सा अस्तिक्षीरा ब्राह्मणी । नास्ति
बाधको येषां ते नास्तिबाधकाः — ‘ सुबधिकारे अस्तिक्षी-
रादिवचनम् ’ इति बहुव्रीहिः । नास्तिबाधका इत्यत्र उत्तर-
पदपरत्वाभावात् ‘ नलोपो नञः ’ इति न भवति । उत्तर-
पदशब्दश्च समासचरमावयवे रूढः ॥

परलोकोस्तीति मतिर्यस्य आस्तिकः, परलोको नास्तीति
मतिर्यस्य नास्तिकः । ‘ अस्तिनास्ति दिष्टं मतिः ’ इति
मत्युपाधिकार्येभ्योऽस्येति षष्ठ्यर्थे ठक् । वचनसामर्थ्यात्तिङन्ता-
द्वाक्याच्चायं प्रत्ययो भवति । निपातौ वास्तिनास्ती ।
अत एव अस्तिमानित्याद्यपि भवति ॥

मृजू शुद्धौ ॥ ५६ ॥

ऊदित्वमिड्विकल्पार्थम् । अस्यानुदात्तत्वमनार्थम् । उक्तं च 'मृजिमृजि विद्वचनिद्वुरान्' इति कारिकायां वृत्तौ— 'मृजेरुदित्त्वादितो विकल्पेन भाव्यम् । अमागमश्च न दृश्यते । तदिहास्य पाठे प्रयोजनं चिन्त्यम् । केचित्त्वस्य स्थाने विजिं पठन्ति' इति ॥

मार्ष्टि मृष्टः मृजन्ति मार्जन्ति मार्क्षि मार्जिर्म मृज्वः—ब्रश्वादिना षत्वे तवर्गस्य एत्वम् । सकारे तु 'षढोः कस्सि' इति कत्वे सकारस्य षत्वम् । कृतोऽन्यत्र 'मृजेर्वृद्धिः' इत्यचो वृद्धिः । अजादौ कृति 'मृजेरजादौ सङ्क्रमे विभाषा वृद्धिः' इतीष्ट्या* वा वृद्धिः । सङ्क्रमो नाम गुणवृद्धिप्रतिषेधविषयः । अत्र हरदत्तः—“अर्चीत्युच्यमानेषु 'यस्मिन् विधिस्तदादौ' इत्यजादाविति सिद्धे आदिग्रहणं मुख्याजादिपरिग्रहार्थम् । तेन व्यपदेशिवद्भावेनाजादौ यूयं ममृज त्वया ममार्ज इत्यादौ न भवति” इति । आत्रेयस्तु—“अत्रापि भवति” इति । तस्यादिग्रहणं 'यस्मिन्विधिः' इति सिद्धस्यैवानुवाद इति मतम् । यदाह—'मृजेति भिदादिपाठादङ् । गणपाठादेव वृद्धचभावश्च' इति । तथा च 'इको गुणवृद्धी' इत्यत्र भाष्ये—“मृजेर्वृद्धिरचस्ततोचि कृडित्यजादौ कृति मृजेः वृद्धिर्भवति ; परिमृजन्ति

* ख—.....वृद्धिरिष्यते' इति.

परिमार्जन्ति । किमर्थमिदं ? नियमार्थम् , अजादावेव
 कृति नान्यत्र । क माभूत् ? मृष्टः मृष्टवानिति । ततो
 वा । वाचि कृति मृजेवृद्धिर्भवति ” इति ॥

ममार्ज ममार्जतुः ममृजतुः ममार्जुः ममृजुः ममार्जिथ
 ममार्ष्ट ममार्जिव ममृजिव ममृज्व — ऊदित्वादिविकल्पः ।
 पूर्ववदजादौ वृद्धिविकल्पः ॥

मार्जिता मार्ष्ट । मार्जिष्यति मार्क्ष्यति — अनुदात्तोप-
 देशत्वस्यानार्षत्वात् अमागमो नेत्युक्तम् ॥

मार्ष्टु मृष्टात् मृष्टां मृजन्तु मार्जन्तु मृड्ढि मार्जानि
 मार्जाव मार्जाम — ‘ आहुत्तमस्य पिच्च ’ इति पित्त्वात्स-
 ङ्गमत्वाभावात् नित्या वृद्धिः ॥

अमार्ष्ट् अमृष्टां अमृजन् अमार्जन् अमार्ष्ट् अमार्जं
 अमृज्व — तिप्सिपोर्हल्ङ्यादिलोपे षत्वजश्त्वचत्वेषु च ‘ रा-
 त्सस्य ’ इति नियमात् न संयोगान्तलोपः ॥

मृज्यात् मृज्यातां मृज्याः मृज्यां — ‘ मृजेवृद्धिर्गुणविषये ’
 इति सा न भवति ॥

आशिषि, मृज्यात् मृज्यास्तां इत्यादि ॥

अमार्जीत् — ‘ इट ईटि ’ इति सिचो लोपः । अ-
 मार्जिष्टां अमार्जिषुः अमार्जीः अमार्जिषम् । अनिदृक्षे,

अमार्क्षीत् अमार्ष्टि अमार्क्षुः अमार्क्षीः अमार्क्षम् — झलादौ
 ' झलो झलि ' इति सिज्जलोपः । अन्यत्र प्रकृतेः पूर्ववत्
 षत्वकत्वयोः ' आदेशप्रत्यययोः ' इति षत्वम् । एवं व्य-
 तिमृष्टे व्यतिमृजाते व्यतिमृजते इत्यादावात्मनेपदेपि यथा-
 योगं वृद्धिस्तदभावश्चोक्तः ॥

मिमृक्षति मिमार्जिषति ॥

मरीमृज्यते । मरीमार्जीति* मरीमार्ष्टि । एवं रुग्री-
 कोरपि ॥

मार्जयति । अमीमृजत् अममार्जत् — ' उरृत् ' ॥

मार्जित्वा मृष्ट्वा — इदृक्षे ' न क्त्वा सेट् ' इति कित्त्वनि-
 षेधान्नित्यं वृद्धिः ॥

मृष्टः । मृष्टवान् — ' यस्य विभाषा ' इतीणिषेधः ॥

सिक्तसम्भृष्टम् — राजदन्तादित्वात्पूर्वकालस्य परनिपातः ॥

मृज्यः — ' मृजेर्विभाषा ' इति वा क्यप् । तदभावे
 ण्यति कुत्वे वृद्धौ च मार्ग्यः ॥

तुन्दपरिमृजः — ' तुन्दशोकयोः परिमृजापनुदोः ' इ-
 त्यलसे कः । अन्यत्र तुन्दपरिमार्गः ; कर्मण्यण् ॥

मृजा — भिदादिपाठादङ् वृद्धयभावश्च । मार्ष्टिशब्दश्चु-
 रादौ वक्ष्यते ॥

अपामार्गः — ‘ हलश्च ’ इति संज्ञायां घञि ‘ उपस-
र्गस्य घञमनुष्ये बहुलम् ’ इत्युपसर्गस्य दीर्घः ॥

कंसपरिमृट्-इत्यादौ क्तिबन्तस्य सुबपेक्षया मृजेर्बृद्धिर्न भव-
ति, ‘ धातोस्स्वरूपग्रहणे तत्प्रत्यये कार्यविज्ञानम् ’ इति ॥

कंसपरिमृजमिच्छतीति विगृह्य ‘ सुप आत्मनः क्यच् ’
इधिकर्मण एषितुरेवात्मसम्बन्धिनः सुबन्तादिच्छायां वा
क्यच् इति क्यचि सनाद्यन्तत्वेन धातोः कंसपरिमृज्यश-
ब्दान्तृचि ‘ क्यस्य विभाषा ’ इत्यार्धधातुके परतः विधीय-
माने क्यस्यादेर्लोपे ‘ अतो लोपः ’ इत्यल्लोपे कंसपरिमृ-
जितेत्यत्र मृजेर्बृद्धिर्न भवति, अल्लोपस्य स्थानिवत्त्वात् ।
‘ क्यस्य विभाषा ’ इति समुदायलोपेपि ‘ न धातुलोपः ’
इति वृद्धचभावः ॥

मार्जारः — ‘ कञ्जिमृजिभ्यां चित् ’ इत्यारप्रत्ययः ॥

मार्जालीयः सोमपात्रप्रक्षालनप्रदेशः — ‘ स्थाचतिमृजेः ’
इत्यादिनालीयप्रत्ययः ॥

अयं गौचालङ्कारयोर्युजादिः । मार्ज शब्दार्थ इति चु-
रादौ ॥

रुदिर् अश्रुविमोचने ॥ ५७ ॥

रोदिति रुदितः रुदन्ति रोदिषि रुदिथः रोदिमि
रुदिवः — ‘ रुदादिभ्यस्सार्वधातुके ’ इति वलादाविट् । एत-

दादयः पञ्च रुदादयः ॥

रुरोद रुरुदतुः रुरोदिथ रुरुद रुरोद रुरुदिव ॥

रोदिता । रोदिष्यति ॥

रोदितु रुदितात् रुदितां रुदन्तु रुदिहि रोदानि — हौ परत्वादिति सकृद्वतपरिभाषया धिभावो न भवति । यद्वा तत्र हल्ग्रहणानुवृत्तेरिति कृते नैव धिभावप्रसङ्गः ॥

अरोदीत् अरोदत् अरुदितां अरुदन् अरोदीः अरोदः अरोदं अरुदिव — ‘ रुदश्च पञ्चभ्यः ’ ‘ अङ्गाग्यगालवयोः ’ इति हलादेः पितस्सार्वधातुकस्य अपृक्तस्य पर्यायेणेडडा-गमौ ॥

रुद्यात् रुद्यातां रुद्युः रुद्याः रुद्याम् — अत्र रुदादि प्र-कृतिं प्रत्ययविशेषं चापेक्षमाणाभ्यां इडङ्ग्यां लिङ्गात्रापेक्षत्वेन अन्तरङ्गत्वात्पूर्वमेव यासुटि अपृक्तस्याभावान्न तौ । स्वामी तु — ‘ ईडटौ पूर्वविप्रतिषेधेन बाधित्वा यासुट् ’ इति ॥

आशिषि रुद्यात् रुद्यास्ताम् ॥

अरुदत् अरुदतां अरुदन् अरुदः अरुदं अरुदाव — ‘ इरि-तो वा ’ इत्यङ् । तदभावे सिच्, अरोदीत् अरोदिष्टां इत्यादि ॥

रुददिषति । रुदित्वा — ‘ रुदविद ’ इति क्त्वासनोः कि-न्त्वम् ॥

रोरुद्यते । रोरुदीति रोरोत्ति रोरुत्तः — ‘ रुदादिभ्य-
स्सार्वधातुके ’ इतीडागमो गणनिर्देशान्न भवति । तथा लङि
अरोरोत् अरोरोरिति इडडागमावपि गणनिर्देशान्न भवतः ।
अरोरुदीन् अरोरुदीः इति ‘ यङो वा ’ इति पाक्षिके
ईटि द्रष्टव्यौ । ‘ रुदविद ’ इति कित्त्वं यङुगन्तादपि भ-
वतीति रोरुदिषति रोरुदित्वा इति भवतः ॥

रोदयति । अरुरुदन् ॥

रोदसी — ‘ असुन् ’ इत्यसुन्प्रत्ययः । पुष्पवदादिवत्
नित्यं द्विवचनान्तः ॥

रोदयतीति रुद्रः — ‘ रोदेर्णिलुक् ’ इति रकि णिलुक् ॥

रुद्राणी — ‘ इन्द्रवरुण ’ इति पुंयोगे ङीषानुक्तौ ॥

शतं रुद्रा देवता अस्य शतरुद्रियं शतरुद्रीयम् — ‘ श-
तरुद्राहुश्च ’ इति घञ्छौ । विधानसामर्थ्यादनयोः ‘ द्वि-
गोर्लुक् ’ इति लुङ् भवति । यदि हि स्यादण एवास्तु
लुक् । विदादय उदात्ता उदात्तेतः ॥

त्रिष्वप् शये ॥ ५८ ॥

उदात्तेदनुदात्तः ॥

स्वपिति स्वपितः स्वपिषि स्वपिमि स्वपिवः — ‘ रुदादिभ्यः ,
इतीद् ॥

सुप्यते — भावे यकि ' वचिस्वपि ' इति प्रसारणम् ॥

सुषुप्यते — ' सुविनिर्दुर्भ्यस्सुपिसूतिसमाः ' इति कृतसम्प्रसारणस्य सुपेष्त्वम् । एवं व्यादेरप्युदाहार्यम् ॥

सुप्वाप सुषुपतुः सुषुपुः सुप्वथ सुप्वपिथ सुषुपथुः
सुषुप सुप्वाप सुप्त्रप सुषुपित्र — किति ' वचिस्वपि ' इति
सम्प्रसारणे द्विर्वचनम् । अन्यत्र द्विर्वचने लिटि ' लि-
त्यभ्यासस्योभयेषाम् ' इत्यभ्यासस्य सम्प्रसारणम् । अत्र
ह्युभयेषां ग्रहणस्य प्रयोजनं हलादिशेषात्पूर्वं सम्प्रसारण-
मित्युक्तम् । सर्वत्र क्रादिनियमादिट् । थलि भारद्वाज-
नियमाद्विकल्पः । अभ्यासात्परस्य आदेशसकारत्वात् षत्वम् ।
विसुप्वापेत्यादावकिद्वचनेभ्यासस्य सम्प्रसारणे ' पूर्वत्रासिद्धम् '
इति षत्वस्यासिद्धत्वात् पूर्वं हलादिशेषे पश्चात्सुपिरूपस्या-
भावात् ' सुविनिर्दुर्भ्यः ' इति न षत्वम् । किति तु पर-
त्वात्सम्प्रसारणे षत्वे च पश्चाद्विर्वचनमिति विषुषुपतुः इ-
त्यादि भवति । न च द्विर्वचने षत्वस्यासिद्धत्वम् , ' पू-
र्वत्रासिद्धीयमद्विर्वचने ' इति तन्निषेधात् ॥

स्वप्ता । स्वप्स्यनि ॥

स्वपितु स्वपिहि स्वपानि । अस्वपीत् अस्वपत् अस्व-
पितां अस्वपीः अस्वपः । अस्वपित्र — रुदादित्वात् पूर्व-
वदिङटौ ॥

स्वप्यात् स्वप्यातां । आशिषि सुप्यात् सुप्यास्तां —

‘ किदाशिषि ’ इति कित्त्वात्सम्प्रसारणम् ॥

अस्वाप्सीन् अस्वाप्तां अस्वाप्सुः अस्वाप्सीः अस्वाप्सम्—
‘ वदव्रज ’ इति वृद्धिः ॥

सुषुप्सति — ‘ रुदविद ’ इत्यादिना कित्त्वे सम्प्रसारणे
द्विर्वचनम् ॥

सोषुप्यते — ‘ स्वपिष्यमिव्येत्रां यङि ’ इति प्रसारणे द्वि-
र्वचनम् । विषुषुप्सति विषोषुप्यते इत्यादौ लिटीव स-
म्प्रसारणषत्वयोः द्विर्वचने हलादिशेषः इति ‘ सुविनिर्दु-
र्भ्यः ’ इति षत्वं भवति ॥

सास्वपीति सास्वप् — इत्यादौ यङुकि इडाद्यभावो रुदिव-
त् । ‘ स्वपिष्यमि ’ इति सम्प्रसारणं यङो लुका लुप्त-
त्वात् न भवति ॥

स्वापयति । असूषुपत् — अत्र ‘ स्वापेश्वङि ’ इति सम्प्र-
सारणे परपूर्वत्वे लघूपधगुणे णौ चङ्चुपधाया ह्रस्वत्वे द्वि-
र्वचने ‘ दीर्घो लघोः ’ इति दीर्घः । “ स्वापशब्दात् घञ-
न्ताणौ चङ्ङुपि स्वापशब्दस्याविशिष्टत्वात् ‘ स्वापेः ’ इति
सम्प्रसारणे असूषुपदिति भवति ” इत्यात्रेयः । णावल्लोपेन अ-
ग्लोपित्वात् ‘ दीर्घो लघोः ’ इति दीर्घो न भवति ॥

सुप्वापयिषति — णौ सनि ‘ द्युतिस्वाप्योस्सम्प्रसारणं ,
इत्यभ्यासस्य प्रसारणम् । ‘ स्तौतिण्योरेव ’ इत्युत्तरस्य ष-

त्वम् । सुषुप्वापयिषति इत्यत्राकिल्लिङ्गत्* हलादिशेषेण अभ्यासस्य सुपिरूपत्वाभावात् ' सुविनिर्दुर्भ्यः ' इति न षत्वम् ॥

सुस्वापकीषति — इत्यत्र स्वापेर्ष्वल् स्वापकः तमिच्छतीति ' सुप आत्मनः क्यच् ' इति क्यचि ' क्यचि च ' इतीत्वे स्वापकीयशब्दात्सनि द्विर्वचने स्वापेरभ्यासस्यापि ' द्युतिस्वाप्योः ' इति प्रसारणं न भवति । तस्याभ्यासनिमित्तप्रत्ययेनानन्तर्य एवेष्टत्वात् ॥

स्वप्नक् स्वप्नजौ — ' स्वपितृषोर्नजिङ् ' इति ताच्छीलिकः कर्तरि नजिङ् ॥

सुप्तो देवदत्तः सुप्तं देवदत्तस्य — ' व्रितः क्तः ' इति कर्तृभावयोर्वर्तमाने क्तः । ' क्तस्य च वर्तमाने ' इत्यनभिहिते कर्तरि षष्ठी । यत्तु वृत्तौ ' मतिबुद्धि ' इत्यत्र ' चकारस्यानुक्तसमुच्चयार्थत्वात् सुप्तः ' इत्युक्तं [तत्] ताच्छीलिकेन नजिङा बाधो मा विज्ञायीति ॥

स्वप्नः — ' स्वपो नन् ' इति भावे नन् ॥

अनुदात्तोप्ययं रुदादिकार्यानुरोधादुदात्तमध्ये पठितः ॥

शुस प्राणने ॥ ५९ ॥

इतः प्रभृति शास्यन्ता उदात्ता उदात्तेतः ॥

श्वसिति श्वसितः श्वसन्ति श्वसिषि श्वसिमि — ‘ रुदा-
दिभ्यः ’ इतीडागमः ॥

शश्वास शश्वसतुः शश्वसिथ शश्वस शश्वास श-
श्वसिव । श्वसिता । श्वसिष्यति । श्वसितु श्वसिहि
श्वसानि ॥

अश्वसीत् अश्वसत् अश्वसितां अश्वसीः अश्वसः अ-
श्वसं अश्वसिव — ‘ रुदश्च पञ्चभ्य ’ ‘ अङ्गाभ्य ’ इती-
डावपृक्तस्य ॥

श्वसेत् श्वसेतां श्वसेयुः श्वसेः श्वसेयम् — अत्र गण-
कार्यस्यानित्यत्वज्ञापनात् शपो लुङ् भवति । अनित्यत्वं च
क्षमूषो घटादिपाठात् ‘ घटादयषितः ’ इत्येव षित्त्वे सिद्धे
पुनषित्करणात् ज्ञायते । एवं च ॥

‘ न विश्वसेदविश्वस्ते विश्वस्ते नातिविश्वसेत् ॥ ’

न विश्वसेत्पूर्वविरोधितस्य ’ ‘ आश्वसेयुर्निशाचराः ’ ‘ प्र-
त्ययादाश्वसन्त्यः ’ इत्यादयः प्रयोगा उपपद्यन्ते । आ-
श्वस्यात् इत्याद्यपि भवति । आशिषि, श्वस्यात् श्वस्या-
स्तामित्यादि ॥

अश्वसत् अश्वसिष्ठां अश्वसीः अश्वसिषम् — ‘ ल्यच-
न्तक्षणश्वस ’ इति ‘ अतो हलादेः ’ इति वृद्धिनिषेधः ॥

शिश्वसिषति । शाश्वस्यते । शाश्वसीति—इत्यादि रुदिवत् ॥

श्वासयति । अशिश्वासत् ॥

श्वसनः — नन्द्यादित्वाङ्गुः ॥

श्वासः — ‘ श्याद्वचध ’ इत्यादिना णः कर्तरि ॥

आश्वस्तः — निष्ठायामिदं [टम्?] नेच्छन्ति काशकृत्स्नाः
इति स्वामिकाश्यपौ । ‘ आदितश्च ’ इत्यत्र वृत्तिकारश्च
‘ चकारस्यानुक्तसमुच्चयार्थत्वात् अनिट्त्वम् ’ इति । आत्रेय-
मैत्रेयौ तु—आश्वसितः इतीदं चाहतुः ॥

अन च ॥ ६० ॥

अनिति अनितः अनन्ति अनिषि अनिमि । प्राणिति—
‘ अनितेः ’ इत्युपसर्गस्थान्निमित्तात्परस्य अनितेर्नकारस्य
णत्वम् । अत्र केचित् — ‘ अन्तः ’ इति वक्ष्यमाणमत्रा-
प्यपकृष्य सम्बद्ध्य समीपवचनत्वं चाश्रित्य उपसर्गस्थ-
निमित्तसमीपभूतस्य अनितिर्नकारस्य णत्वमिति सूत्रार्थं
वर्णयन्तो ‘ येन नाव्यवधानम् ’ इति न्यायेन प्राणितात्या-
दावेव णत्वमिच्छन्ति, न तु पर्यनिति इत्यनेकवर्णव्यव-
धाने ॥

प्राण प्राणतुः प्राणिथ प्राणिव । प्राणिता । प्राणिष्यति ।
प्राणितु । प्राणीत् प्राणत् । प्राण्यात् । आशिषि, प्राण्यात्
प्राण्यास्तां । प्राणीत् प्राणिष्ठां — इडीडडागमाः पूर्ववत् ॥

प्राणिणिषति ॥

प्राणयति । प्राणिणत् — ‘उभौ साभ्यासस्य , इत्युपस-
र्गस्थान्निमित्तात्परस्याभ्याससहितस्यानितेर्नकारयोः णत्वमित्युभ-
यत्र णत्वम् । एतच्च सूत्रं ‘पूर्वत्रासिद्धीयमाद्विर्वचने’ इत्य-
नाश्रित्योक्तम् । आश्रिते हि परत्वाण्णत्वे पश्चाद्विर्वचनं
स्यादिति किं सूत्रेण ॥

प्राणः — ‘हलश्च’ इति करणे घञ् ॥

प्रा प्राणौ प्राणः प्राणं प्राणौ प्राभ्यां — कौ पदसंज्ञायां
नलोपः । हे प्राण् इत्यत्र ‘न ङिसन्बुध्योः’ इति नलोपे
निषिद्धे तस्य ‘पदान्तस्य’ इति णत्वनिषेधं बाधित्वा
‘अन्तः’ इति णत्वम् । उपसर्गस्थान्निमित्तात्परस्य अनिते-
रन्तो नकारो णकारमापद्यत इति सूत्रार्थः ॥

जक्ष भक्षहसनयोः ॥ ६१ ॥

जक्षिति जक्षितः जक्षति जक्षिषि जक्षिमि — ‘जक्षि-
त्यादयष्णट्’ । इतिरिदमर्थे ; जक्षिरिदमादयश्चान्ये षड्भातवोभ्य-
स्ताः इत्यभ्यस्तत्वात् ‘अदभ्यस्तात्’ इति झेरद्धावः ॥

जजक्ष जजक्षिथ जजक्षिव । जक्षिता । जक्षिष्यति ।
जक्षितु जक्षितां जक्षतु जक्षिहि जक्षाणि ॥

अजक्षीत् अजक्षत् अजक्षितां अजक्षुः — ‘सिजभ्यस्त’
इति झेर्जुम् ॥

जक्ष्यात् जक्ष्यातां — अत्रापि चान्द्राः शपो लुकमनिच्छ-
न्तो जक्षेदित्याहुः । आशिषि, जक्ष्यान् जक्ष्यास्ताम् ॥

अजक्षीत् अजक्षिष्टां अजक्षीः अजक्षिषं — रुदिवदिडादयः ॥

जिजक्षिषति । जाजक्ष्यते । जाजक्षीति जाजक्षि — ‘स्कोः’
इति कलोपः ॥

जक्षयति । अजिजक्षत् ॥

जक्षत् जक्षतौ — ‘उगिदचाम्’ इति नुम् ‘नाभ्य-
स्ताच्छतुः’ इति निषिध्यते । जक्षति कुलानि, जक्षन्ति
कुलानीत्यत्र जश्शसोः परयोः ‘वा नपुंसकस्य’ इति
नुम् । अत्रात्रेयः — “केचिद्रामायणे यक्षशब्दस्य भक्षणा-
र्थत्वेन व्युत्पादनादन्तस्थादिमाहुः, तच्चिन्त्यम्” इत्युक्तम् ।
रामायणोक्तिस्तु यक्षपूजायामित्यस्यानेकार्थत्वाभयेन निर्वाह्या ॥

रुदादयः पञ्च गताः ॥

जागृ निद्राक्षये ॥ ६२ ॥

जागर्ति जागृतः जाग्रति जागर्षि जागर्मि जागृवः ॥

जागराञ्चकार — ‘उषविदजागृभ्योन्यतरस्याम्’ इति पक्षे
आम्प्रत्ययः । आममावे, जजागार जजागरतुः जजागरुः
जजागरिथ जजागरथुः जजागर जजागार जजागर ज-
जागरिव — ‘जाग्रोऽविचिणल्लिङ्त्सु’ इति विचिण्लिङ्द्भ्यो-

न्यस्मिन् वृद्धिविषये वृद्धिनिषेधविषये च गुणः । ‘अवि-
चिण्ण्डित्सु’ इत्यस्य पर्युदासत्वात् उत्तमे णलि णित्त्वा-
भावपक्षे ‘सार्वधातुकार्धधातुकयोः’ इति गुणो भवत्येव ।
प्रसज्यप्रतिषेधेपि* ‘अनन्तरस्य विधिर्वा भवति प्रतिषेधो
वा’ इति ‘जाग्रः’ इति प्राप्तस्य गुणस्यैवायं निषेध
इत्यदोषः । एवं च लङ्यपि अजागरुः इति ‘जुसि
च’ इति गुणो भवति । लडादीनां तसादेरपित्सार्वधातु-
कत्वेन ङित्त्वात् तत्र च पर्युदासात् ‘जाग्रः’ इति गुणो
न भवति ॥

जागरिता । जागरिष्यति ॥

जागर्तु जागरितात् जागृतां जाग्रतु । जागृहि जाग-
राणि ॥

अजागः अजागृतां अजागरुः अजागः अजागरं अ-
जागृव — तिप्सिपोर्गुणपरत्वयोः हल्ङ्यादिलोपः ॥

जागृयात् जागृयातां जागृयुः जागृयाः जागृयां जागृ-
याव । आशिषि जागर्यात् जागर्यास्तामित्यादि । कित्त्वा-
द्गुणः । अयं पूर्वविप्रतिषेधेन रिङं बाधते । एवं जागर्यन्
इत्यादौ यद्यपि रिङं बाधित्वा गुणो भवति । तथा च
कानन्त्रसूत्राणि — ‘जागर्तेः कारिते । यणाशिषोर्ये । परो-
क्षायामगुणे’ † इति । कारितो हेतुमण्णिच् । यणिति य-

गुच्यते, आशीरित्याशीर्लिङ्, अनयोर्यकारादौ परोक्षा लिट्।
तत्रापिद्वचने गुण इत्यर्थः ॥

अजागरीत् अजागरिष्टां अजागरिषुः अजागरीः अजा-
गरिषं — ‘ ह्यचन्तक्षण ’ इत्यादिना सिचि वृद्धेर्निषेधः ॥

जिजागरिषति — ‘ सनि ग्रहगुहोश्च ’ इतीप्णिषेधस्तत्रै-
काच्च इत्यनुवर्तनादिह न भवति ॥

जागरयति — अत्र गुणे कृते ‘ अत उपधायाः ’ इति
वृद्धिः ‘ अङ्गवृत्ते पुनर्वृत्तावविधिर्निष्ठितस्य ’ इति न भवति।
यद्वा गुणविधानसामर्थ्यादेव न भविष्यति । एवं च चिष्ण-
लोः प्रतिषेधोर्थवान् । अन्यथा, अजागारि जजागार इत्यत्र
गुणे कृते पुनर्वृद्धिर्भावियतीति किं गुणनिषेधेन । णौ चङि
अजजागरत् — ‘ सन्वल्लघुनि ’ इतीत्वं येननाव्यवधानन्यायेन
एकवर्णेन व्यवधान एव भवति, न पुनरनेकेनेति इह न
भवति । यत्तु ‘ अस्मृदृत्वर ’ इतीत्वापवादेनात्ववचनेनानेक-
व्यवधानेपीत्वं भवतीति ज्ञापनं तत् ‘ तुल्यजातीयस्य ज्ञाप-
नं ’ इतिनीत्या संयुक्ताविषयमेवेति अचिक्षणत् इत्यादावेव
प्रवर्तते । यत्तु कातन्त्रे मतान्तरेणोक्तं ‘ इत्वदीर्घयोः अ-
जिजागरत् इति भवति ’ इति, तदप्येवं प्रत्युक्तम् । वृत्तिका-
रात्रेयवर्धमानादिभिरप्येतदूषितम् ॥

जागरूकः — ‘ जागरूकः ’ इत्यूकप्रत्ययः । आत्रेयस्तु—
‘ जागरूकः ’ इति सूत्रं पठित्वा निपातमाह ॥

जागरितः । जागरितवान् । जागरित्वा — ‘ श्रयुकः किति ’ इत्यत्र ‘ एकाचः ’ इत्यनुवृत्तेः इणिषेधो न भवति ॥

जागरः — घञ् ॥

जागर्या, जागरा — ‘ जागर्तेरकारो वा ’ इति भावे पक्षे शप्रत्यये यकि गुणः । अन्यथा त्वकारे गुणः ॥

जागृविः — ‘ जृशृस्तृजागृभ्यः किन् ’ इति किन्प्रत्ययः । ‘ जाग्रः ’ इति गुणः अवीति पर्युदासान्न भवति । ‘ जाग्रोवि ’ इत्यत्र वृत्तौ — “ केचिदुकारमुच्चारणार्थं वर्णयन्ति । तेन कसावपि वकारादौ गुणो न भवति । ‘ जागृवाँ सो अनुगमन् ’ * ” इत्युक्तम् । आत्रेयस्तु — ‘ तथा च सति शसि जजागरुषः इति स्यात् ’ इति वृत्त्युक्तमिदं-मतं दूषयित्वा “ ‘ असंयोगाल्लिट्क्लिन् ’ इति कसोः कित्त्वे सिद्धे पुनस्तत्करणात् प्रतिषेधविषयारब्धस्यापि गुणस्य निषेध इति जजाग्रुष इति भवितव्यम् ” इत्याह । कैयटेपि क्वसो भाषाविषयत्ववादिनां कित्त्वसामर्थ्यादगुणत्वमुक्तम् । अत्र वर्धमानः ‘ कसावगुणत्वमेवाहुः जजागृवा†निति ’ इत्याह । ‘ जाग्रोवि ’ इतीकारस्योच्चारणार्थत्वेपि कौ वकारलोपे वर्णाभये प्रत्ययलक्षणनिषेधात् वकारादेरभावादवीति पर्युदासाभावात् ‘ जाग्रः ’ इति गुणे जागरिति भवतीत्येके । अन्ये तु “ वर्णस्य प्राधान्याश्रयणेयं प्रत्ययलक्षणाभावो

* काशिकायान्तु — ‘गुणो न भवति जजागृवान् ’ इत्येव दृश्यते.

† क्व-.....हुः जागृवा.

न तु गुणाभाव इति ; यथा अतृणेडित्यत्र हलादौ पिति सार्वधातुके विधीयमानेमागमः प्रत्ययलक्षणेन भवति तथाऽत्राप्यवीति पर्युदासेन भवितव्यमिति । अगुणत्वे तुकि जागृदिति भवति इत्याहुः ॥

दरिद्रा दुर्गतौ ॥ ६३ ॥

दरिद्राति दरिद्रितः दरिद्रति दरिद्रासि दरिद्रिथः दरिद्रिथ दरिद्रामि दरिद्रिवः — ‘ इदरिद्रस्य ’ इति हलादौ किति सार्वधातुके इत्त्वम् । अजादौ तु ‘ आभ्यस्तयोरातः ’ इत्याहोपः ॥

दरिद्रांचकार—‘ कास्यनेकाच इति वक्तव्यम् । चुलुम्पाद्यर्थं ’ इत्याम्प्रत्ययः । अत्र काश्यपः आमो विकल्पमुक्त्वा ददरिद्रौ ददरिद्रान् इत्युदाजहार । एवं तरङ्गिणीकारोपि । अत्र मूलं पारायणिकेनोक्तम् — “ ‘ आत औ णलः ’ इत्यत्र प्रथमातिक्रमे कारणाभावादोकारवचनेनापि पपावित्यादिसिद्धौ औकारवचनं ‘ दरिद्रातेरार्धधातुके लोपो वक्तव्यः ’ इत्याहोपे ददरिद्रावित्याद्यर्थमेव अर्थवत् ” इति । ‘ वस्वेकाच् ’ इत्यत्र वृत्तिकारेण “ दरिद्रातेस्तु ‘ कास्यनेकाजग्रहणं चुलुम्पाद्यर्थम् ’ इत्यामा भवितव्यं, दरिद्रांचकार इति । अथाप्यान्न क्रियते तथापि ‘ दरिद्रातेरार्धधातुके लोपस्सिद्धश्च प्रत्ययविधौ ’ इति प्रागेव प्रत्ययोत्पत्तेः आकारलोपे कृते इडागमस्य निमित्तं विहतमिति नेडागमो भवति ; ददरिद्रान् इति भवि-

तव्यम् ” इत्यभ्युपगम्यवादेनामभाव उक्तः । अभ्युपगमस्य मूलं ‘आत औणलः’ इत्यौकारवचनमाह हरदत्तः । आ-त्रेयोस्या* न्नित्य इत्युक्त्वा वृत्तिकारोक्तमभ्युपगम्यवाद इत्याह ॥

दरिद्रिता । दरिद्रिष्यति । दरिद्रानु दरिद्रितात् दरिद्रि-
तां दरिद्रिहि दरिद्राणि ॥

अदरिद्रात् अदरिद्रितां अदरिद्रुः—‘सिजभ्यस्त’ इति जुसि
‘आभ्यस्तपोरातः’ इत्याकारलोपः । ‘लङ्शशाकटायनस्यैव’
इति जुस्विकल्पो ज्ञावस्थायामेव । ‘शीहल्यघोः’ इतीत्वं च
यथा न भवति तथा जहातौ वक्ष्यते । अदरिद्राः
अदरिद्राम् ॥

दरिद्रियात् दरिद्रियाताम् । आशिषि, दरिद्रियात्
दरिद्र्यास्ताम् — आर्धधातुकत्वादातो लोपः ॥

अदरिद्रीत् अदरिद्रिष्ठां अदरिद्रिषुः अदरिद्रीः अदरि-
द्रिषं—‘अद्यतन्यां वा’ इति ‘दरिद्रातेरार्धधातुके’ इत्या-
लोपस्य विकल्पनात्तदभावे सगिटोः अदरिद्रासीदित्यादि ॥

चिणि अदरिद्रि । आलोपाभावे युकि अदरिद्रायि ॥

दिदरिद्रासति दिदरिद्रिषति — ‘तनिपतिदरिद्राणाम्’ इति
शङ्खिकल्पः । इडभावे.

न दरिद्रायके लोपो दरिद्राणे च नेष्यते ।

दिदरिद्रासतीत्येके दिदरिद्रिषतीति वा ॥

इत्युक्तत्वादाहोपाभावः ॥

दरिद्रायकः — ण्वुल् ॥

दरिद्राणः — ल्युट् ॥

निश्चायां दरिद्रित इति । ‘ यस्य विभाषा ’ इतीणि-
षेधस्तु कृतीप्रभृतीनामीदित्त्वेन तस्यानित्यत्वज्ञापनान्न भवति ॥

दरिद्रातीति दरिद्रः — पचाद्यच् । ‘ श्याद्वचध ’ इत्या-
कारान्तलक्षणस्तु णो न भवति , ‘ दरिद्रातेरार्धधातुके ’ इत्यस्य
विषयसप्तमीत्वात् प्रागेव प्रत्ययोत्पत्तेराहोपात् ॥

दद्रूः — ‘ दरिद्रा यालोपश्च* ’ इतीकाराकारयोर्लोपः ,
उकारप्रत्ययश्च । या इति इकाराकारयोर्निर्देशः ॥

दद्रुणः — पामादिषु ‘ दद्रूँ ह्रस्वत्वं च ’ इति पाठान्न-
प्रत्ययो ह्रस्वत्वं च ॥

चकासृ दीप्तौ ॥ ६४ ॥

चकास्ति चकास्तः चकासति चकास्सि चकास्मि
चकास्वः ॥

* उणादौ तु ‘ दरिद्रातेर्यालोपश्च ’ इत्येव दृश्यते.

चकासांचकार — ‘ कास्यनेकाचः ’ इत्याम् ॥

चकासिता । चकासिप्यति ॥

चकास्तु चकास्तां चकासतु चकाधि — ‘ धिच ’ इति सलोपः । केचित्तु ‘ धिच ’ इति सिचो लोपमिच्छन्तः चकाद्धि इति सकारस्य दत्वमुदाहरन्ति । तत् ‘ यथा तु भाष्यं तथा चकाधीत्येव भवितव्यम् ’ इति वदता वृत्तिकारेणैव प्रत्युक्तम् ॥

अचकात् — ‘ तिप्यनस्तेः ’ इति सकारस्य दत्वम् । अचकास्तां अचकासुः — ‘ सिजभ्यस्त ’ इति जुस् । अचकात् अचकाः—‘ सिपिधातोर्त्वा ’ इति रुत्वदत्वे । अचकासम् ॥

चकास्यात् चकास्याताम् । आशिषि चकास्यात् चकास्यास्ताम् ॥

अचकासीत् अचकासिष्टां अचकासीः अचकासिषम् ॥

चिचकासिषति ॥

चकासयति । अचकासत्—ऋदित्त्वात् ‘ णौ चङि ’ इति न ह्रस्वः ॥

शासु अनुशिष्टौ ॥६५॥

अनुशिष्टिः विविच्य ज्ञापनम् । अयं द्विकर्मकः । माणवकं धर्मं शास्तीति । कर्मणि लादिकार्यं सर्वं ब्रवीतिवन्नेयम् ।

शास्ति शिष्टः शासति शास्ति शिष्टः शिष्ट शास्मि
शिष्वः शिष्मः—‘शास इदङ्लोः’ इत्याङि हलादौ किति
चेत्त्वम् । ‘शासिवासि’ इतीणः परत्वे षत्वे ण्वत्त्वं तव-
र्गस्य ॥

शशास शशासतुः शशासिथ शशास शशासिव ।
शासिता । शासिष्यति ॥

शास्तु शिष्टात् शिष्टां शासतु शाधि शिष्टं शिष्ट
शासानि शासाव — हौ ‘शा हो’ इति शाभावे, तस्य
च ‘असिद्धवदत्र’ इत्यासिद्धत्वात् ‘हुझल्भ्यो होधिः’ इति
धित्वम् ॥

अशात् अशिष्टां अशासुः अशाः अशात् अशिष्टं
अशासं अशिष्व — तिप्सिपोः पूर्ववत् दत्वरुत्वे । शि-
ष्यात् शिष्याताम् । आशिषि शिष्यात् शिष्यास्ताम् ॥

अशिषत् अशिषतां अशिषन् अशिषः अशिषं अ-
शिषाव — ‘सर्तिशास्ति’ इत्यङ् । अत्र ‘चकारेण पर-
स्मैपदानुकर्षणमुत्तरार्थम् । अयं तु योगविभागसामर्थ्यादा-
त्मनेपदेपि भवति’ इति वृत्तितद्व्याख्यानेष्वभिधानात् व्य-
त्यशिषत व्यत्यशिषातां इत्यङेव भवति । कर्मणि तश-
द्धपरत्वात् ‘चिणावकर्मणोः’ इति चिण्वति अशासीति ॥

शिशसिषति । शेशिष्यते — परत्वाद्वित्वे कृते द्विर्वच-
नम् । शशासीति शशास्ति शाशिष्टः—प्रकृतिग्रहणन्या-

येन 'शासः' इत्त्वम् । 'सर्तिशास्ति' इति तिपा नि-
र्देशात् अशाशासीदित्यत्राङ् न भवति ॥

शासयति । अशशासत् — 'नाग्लोपि शासु' इत्युप-
धाह्रस्वनिषेधः ॥

शिष्यः — 'एतिस्तु शासु' इति वयप् । शास्यस्तु शसु
हिंसायां इति भौवादिकस्य 'हन्त्यर्थाश्च' इति चुरादि-
पाठात्स्वार्थे णिच्चीत्युक्तमात्रेयेण । शास्तेर्हेतुमणावपि शक्य-
ते व्युत्पादयितुम् ॥

दुःशासनः — 'भाषायां शासियुधिदृशिधृषिमृषिभ्यो यु-
ज्वक्तव्यः' इति खलर्थे युच् ॥

आशीः — क्तिपो लोपे प्रत्ययलक्षणेन हलादिक्रित्परत्वा-
दिच्चे* पदत्वेन सकारस्य रुत्वे 'वोरूपधायाः' इति दी-
र्घः । न चास्ति 'वर्णाश्रये नास्ति प्रत्ययलक्षणम्' इति;
यत्र वर्णस्य प्राधान्येनाश्रयणं तत्र तदित्युक्तत्वात् ॥

शिष्टा शासित्वा — 'उदितो वा' इतीड्विकल्पः ॥

शिष्टः — 'यस्य विभाषा' इत्यनिट्त्वम् ॥

शिष्टिः — 'तितुत्र' इतीणिषेधः । शास्तिशब्दस्तु अ-
स्माद्वा हिंसार्थाद्वा णिचि, क्तिनि व्युत्पाद्यः । बाहुल्य-
कात् युचा न बाधः । तथा च 'अचः परस्मिन्'

* 'शास इत्वे आशासः क्वावुपसङ्ख्यानम्' इति (६-४-३४) वार्तिकमिह भाव्यम्,

इत्यत्र भाष्यम् — ‘ पाचयतेः पाक्तिः याजयतेर्याष्टिः ’ इति ।
 औणादिक इति त्रैत्रेयः । हिंसार्थस्य औणादिक इत्यात्रेयः ॥

शास्ता बुद्धः , प्रशास्ता ऋत्विग्विशेषः — ‘ तृन्तृचौ शं-
 सिक्षदादिभ्यस्संज्ञायां चानिटौ ’ इति तृच्यनिट् । ‘ अप्तृन् ’
 इत्यादिना सर्वनामस्थानेऽसम्बुद्धौ प्रशास्तृशब्दस्य उपधाया
 दीर्घः । अत्र ‘ प्रोपसर्गस्यांतन्त्रत्वात् शास्तुरप्ययं दीर्घो
 भवति ’ इत्यात्रेयः ॥

प्रशास्तुर्भाविकर्मणी प्राशास्त्रम् — उद्गात्रादित्वादत्र ॥

श्वसाद्य उदात्ता उदात्तेतः ॥

दीधीङ् दीप्तिदेवनयोः ॥ ६६ ॥

दीधीते दीध्याते दीध्यते दीधीषे दीधीध्वे दीध्ये दीधी-
 वहे — अजादौ ‘ एरनेकाचः ’ इति यण् । ‘ यीवर्णयो-
 दीधीवेव्योः ’ इति यकारादाविकारादौ च विधीयमान इका-
 रलोप इति न भवति । नित्यत्वेन ऐवेत्व इवर्णभावात् ॥

दीध्यांचक्रे — ‘ दीधीवेवीटाम् ’ इति गुणे निषिद्धे यणा-
 देशः ॥

दीधिता । दीधिष्यते — इति ‘ यीवर्णयोः ’ इतीकार-
 लोपः ॥

दीधीतां दीध्यातां दीधीष्व दीध्ये दीध्यावहे — आटि
 वा गु[लिटीवागु]णत्वम् ॥

अदीधीत अदीध्यातां अदीधीथाः अदीधि — ‘यीवर्णयोः’
इति लोपः ॥

दीधीत दीधीयातां — लिङ्स्सलोपे ‘यीवर्णयोः’ इति लो-
पः । आशिषि, दीधीषीष्ट ॥

अदीधिष्ट अदीधिष्ठाः अदीधिषि ॥

दिदीधिषते ॥

दीधयति — ‘दीधीवेव्योः’ इति वृद्धिनिषेधे, ‘यीवर्ण-
योः’ इति लोपे, शपि णेर्गुणायौ ॥

दीधितिः — संज्ञायां क्तिचि ‘तिनुन्न’ इतीणिषेधो न
भवति ; ‘अग्रहादीनाम्’ इति तत्रोक्तत्वात् ॥

वेवीङ् वेतिना तुल्ये ॥ ६७ ॥

‘वी गति’ इत्यनेन तुल्येथे वर्तत इत्यर्थः । पूर्ववदुदा-
हरणादीनि । सेटावात्मनेभाषौ इमौ छान्दसौ इति भाष्य-
वार्तिकयोः स्थितम् । दृष्टानुविधिश्छन्दसि । अस्माभिस्तु
कालापमतानुसारेण उदाहरणप्रदर्शनं कृतम् ॥

जक्षित्यादयो गताः ॥

षस षस्ति स्वप्ने ॥ ६८ ॥

अयं पाठो मैत्रेयात्रेयादीनाम् । अत्र केचित्—षस्तीति

न पृथग्धातुः, किन्तु षसेरेव श्रितपा निर्देशोर्थभेदात्पुनः
कृत इति । स्वामीतु — ‘ षस षसने ’ इत्याद्यमेव पपाठ ।
षसनं च स्वप्नः ॥

सस्ति सस्तः ससन्ति सस्सि सस्मि ॥

ससास सेसतुः सेसुः सेसिथ सेस ससास ससस
सेसिव — एत्वाभ्यासलोपौ ॥

ससिता । ससिष्यति ॥

सस्तु सधि — ‘ धि च ’ इति सलोपः । ‘ अतो हेः ’
इति स्थानिवद्भावेन हेलोपो न भवति ; सलोपस्य पूर्वत्रा-
सिद्धत्वात् । ससानि ॥

असत् असस्तां असः असत् — ‘ तिप्यनस्तेः ’ इति दत्वम् ।
सिपि तु ‘ सिपि धातोरुर्वा ’ इति रुत्वं च । हल्ङ्यादिलोप
उभयत्र ॥

सस्यात् । आशिषि सलोपाभावो विशेषः ॥

असासीत् अससीत् — ‘ अतो हलादेः ’ इति वा वृद्धिः ॥

सिससिषति ॥

सासस्यते । सासस्ति ॥

सासयति । असीषसत् ॥

सस्यम् — ‘ माच्छाससिसूभ्यो यः ’ इति यः ॥

सस्यको मणिः — ‘सस्येन परिज्ञातः’ इति कन् ।
अत्र सस्यशब्दो गुणवाचीति हरदत्तः । गुणैः परिगतो
जातः आकारशुद्ध इत्यर्थः ॥

सास्त्रा, गवां कण्ठकम्बलः — ‘रास्त्रासास्त्रास्थूणावीणा’
इति निपात्यते ॥

संस्ति संस्तः संसन्ति — ‘स्कोः’ इति सलोपोत्र न
भवति, बहूनां समवाये द्वयोस्संयोगसंज्ञाभावादित्यात्रेयमै-
त्रेयौ । छान्दसत्वान्नेहास्माभिरयमर्थः प्रपञ्च्यते । तथा
च ‘जक्षित्यादयष्ष्ट्’ इत्यत्र हरदत्तः — ‘षसषस्ती छा-
न्दसौ, वशिरपि । तस्यापि भाषायां न प्रयोगस्साधुः
भाष्यवार्तिककारौ चेत्प्रमाणम्’ इति । तथा च भाष्यमपि-
‘षसिवशी छान्दसौ’ इति । अत्र कैयटः — “ ‘षसि-
वशी’ इति । षस षस्ति स्वप्ने इति ये न पठन्ति के-
वलं ‘षस स्वप्ने’, ‘वश कान्तौ’ इति तन्मतेनैतदुक्तम् ।
अन्ये त्वाहुः — षस्तीति धातुपाठ एव श्रित्वा निर्देशः कृतः ।
अर्थभेदात्तु द्विः पठितः । अन्ये तु — ‘षस स्वप्ने’ इति
न पठन्ति ” इति । अत्र सुधाकरः — “ ‘षस षसने’,
‘वश कान्तौ’, छान्दसौ ‘जक्षित्यादयष्ष्ट्’ इत्यत्र
भाष्यादेवावधृतौ । ‘वष्टि वागुरिरल्लोपम्’ इति दुर्लभः
प्रयोगः ” इति ॥

वश कान्तौ ॥ ६९ ॥

वष्टि उष्टः उशन्ति वक्षि उष्ठः वश्मि उश्वः — वश्वा-
दिना झलि पदान्ते च षत्वम् । ग्रहिज्यादिना कृितोः
प्रसारणम् ॥

उवाश ऊशतुः उवशिथ उवशिव — कृिति ग्रहिज्यादि-
ना कृते प्रसारणे द्विर्वचनम् । अन्यत्र तु कृते द्विर्वचने
'लित्यभ्यासस्य' इति प्रसारणम् ॥

वशिता । वशिष्यति ॥

वष्टु उष्टात् उष्टाम् उड्डि वशानि — हेर्धित्वष्टुत्वजश्त्वानि ॥

भवद् भौष्टां भौशन् भवद् भौष्टं भौष्ट भवशं भौ-
श्व — कृिति प्रसारणे अडागमः । हल्ङ्यादिना तिस्योर्लोपः ॥

उश्यात् उश्याताम् । आशिषि उश्यास्ताम् ॥

अवशीत् अवशीत् — 'अतो हलादेः' इति वा वृद्धिः ॥

विवशिषति ॥

वावश्यते — 'न वशः' इति यङि प्रसारणनिषेधः ।
वावष्टि वावष्टः इत्यादौ क्षिपा निर्देशात् ग्रहिज्यादिना
प्रसारणं न भवति ॥

वाशयति । अवीवशत् ॥

वशित्वा — ‘ न क्त्वा सेट् ’ इत्यकिञ्चम् ॥

वशा, करिण्यादिः — पचाद्यचि टाप् ॥

गोवशा — ‘ पोटायुवति ’ इत्यादिना समासः । वन्ध्या गौरित्यर्थः ॥

वशः — ‘ वशिरण्योरुपसङ्ख्यानम् ’ इति भावेऽप् ॥

वशं गतो वश्यः — ‘ वशं गतः ’ इति द्वितीयान्तात् गत इत्यर्थे यत् ॥

उशिक् अग्रयादिः — ‘ वशः किञ्च ’ इतीञिप्रत्ययः । किञ्चात्प्रसारणम् ॥

उशिगेव औशिजः — प्रज्ञादिः ॥

उशीरम् — ‘ वशेः कित् ’ इतीरन्त्रौणादिकः ॥

उशना — ‘ वशेः कनसिः ’ इति कनसिः ‘ ऋदुशन-
स्फुरुदंशोनेहसां च ’ इत्यसम्बुद्धौ सावनडादेशः । सम्बु-
द्धावपि पक्षे अनल्लिख्यते , ‘ न डिमम्बुद्धयोः ’ इति
नलोपनिषेधस्य पाक्षिकत्वं च । तेन त्रीणि रूपाणि भव-
न्ति उशनः उशनन् उशन इति । तथा च श्लोक-
वार्तिकम् —

सम्बोधने तूशनसः त्रिरूपं

सान्तं तथा नान्तमथाप्यदन्तम् ॥’ इति ॥

वसादय उदात्ता उदात्तेतः ॥

चर्करीतं च ॥ ७० ॥

यङ्गन्तमप्यादादिकं परस्मैपदि चेत्यर्थः । तत्र तत्रोदा-
हरणेषु तथैवोदाहृतम् ॥

हुङ् अपनयने ॥ ७१ ॥

देवदत्ताय निहुते निहुवाते निहुवते निहुषे निहुवे-
अजादाबुवङ् । 'श्लायहुङ्स्थाशपां ङीप्स्यमानः' इति ङी-
प्स्यमानस्य सम्प्रदानत्वम् ॥

निजुहुवे निजुहुवाते निजुहुविषे निजुहुविध्वे निजुहुविह्वे-
उवङि 'विभाषेष्टः' इति मूर्धन्यविकल्पः ॥

निहोता । निहोप्यते ॥

निहुताम् निहुप्व निहुवै — आटि गुणः ॥

न्यहुत न्यहुवाताम् न्यहुथाः न्यहुहि न्यहुवहि ॥

निहुवीत निहुवीयाताम् । आशिषि निहोषीष्ट — आर्ध-
धातुकत्वेनाङिच्चाद्गुणः ॥

न्यहोष्ट न्यहोष्टाः न्यहोध्वम् न्यहोषि ॥

निजुहूषते - ' इको बल ' इति कित्त्वे ' अज्जनगमां
सनि ' इति दीर्घः ॥

निजोहूयते । निजोहूवीति निजोहोति ॥

निहावयति । न्यजुह्वत् ॥

अनुदात्त आत्मनेभाषः ॥

इति श्रीपूर्वदक्षिणपश्चिमसमुद्राधीश्वरकम्परा-
जसुतसंगममहाराजमहामन्त्रिणा मायण-
सुतेन माधवसहोदरेण श्रीसायणार्येण
विरचितायां माधवीयायां
धातुवृत्तौ अदादयः

॥ सम्पूर्णाः ॥

अथ जुहोत्यादिः.

हु दानादनयोः ॥ १ ॥

दानादानयोरित्यन्ये । आत्रेयस्तु हु दाने इति पठित्वा, आदानेऽप्येके इति । एतदादयो द्विपर्यन्ता अनुदात्ताः परस्मैपदिनः । इह दानं चोदित आधारे त्यक्तहविःप्रक्षेप इति । हविषोऽपि जीवत्यादौ प्राणादिवत् धात्वर्थेऽन्तर्भावात् अकर्मकत्वमेके मन्यन्ते । वयं तु धात्वर्थः प्रक्षेपमात्रम्, स च स्वभावाच्चोदिनाधारहविषी नियमेनापेक्षत इति । तथा च 'तृतीया च होश्छन्दसि' इत्यत्र भाष्ये जुहोतिः प्रक्षेपे वर्तत इत्युक्तम् । एवं च यवागूं जुहोतीत्यादयस्सकर्मकाः प्रयोगा उपपद्यन्ते । उक्तं चात्रैव भाष्ये "कथं द्वितीया सिद्धा, कर्मणीत्येव" इति । एवं च 'तृतीया च होश्छन्दसि' इति कर्मणि तृतीयाविधानमप्युपपद्यते ॥

जुहोति जुहुतः जुहुति जुहोषि जुहोमि — 'जुहोत्यादिभ्यश्श्लुः' इति शपः श्लौ, 'श्लौ' इति धातोर्द्विवचने 'कुहोश्रुः' इत्यभ्यासस्य चुत्वं झकारः । तस्य 'अभ्यासे चर्च' इति जश्चं जकारः । पिति गुणः । 'उभेभ्यस्तम्' इत्यभ्यस्तत्वात् 'अदभ्यस्तात्' इति झस्याद्धावे 'हुश्रुवोस्सार्वधातुके' इत्यजादौ कृति सार्वधातुके विधीयमानो यण् भवति ॥

जुहाव जुहुवतुः जुहविथ जुहोथ जुहुवथुः जुहुव जुहाव
जुहव जुहुविव — क्रादिनियमादिट् । थलि भारद्वाजनियमा-
द्विकल्पः । अजादौ क्तिपुवङ् । अन्यत्र गुणवृद्धी ।
जुहवांचकार — 'भीहीभ्रुहुवां श्रुवच्च' इति पक्षे आम्प्रत्ययः
श्रुवद्भावाद्धिर्वचनं च ॥

होता । होष्यति ॥

जुहोतु जुहुतां जुह्वतु जुहुधि—'हुजल्भ्यो होधिः' इति
धित्वम् । जुहवानि — आटि पित्त्वाद्गुणः ॥

अजुहोत् अजुहुताम् अजुहवुः—'हुश्रुवोः' इति यणं प-
रत्वाद्वाधित्वा 'जुसि च' इति गुणः । अजुहोः अजु
हुतम् अजुहवम् ॥

जुहुयात् जुहुयाताम् जुहुयुः ॥

आशिषि, हूयात् हूयास्ताम्—'अकृत्सार्वधातुकयोः'
इति दीर्घः ॥

अहौषीत् अहौषाम् अहौषुः अहौषीः, अहौषम् अहौषम्
अहौष्व — सिचि वृद्धिः ॥

जुहूषति — 'इको झल्' इति कित्त्वात् 'अज्झन'
इति दीर्घः ॥

जोहूयते । जोहोति—अत्र विस्तरे 'हुश्रुवोः' इति सूत्रं
'जुहोतेस्सार्वधातुके' इति पठित्वा श्रित्वा निर्देशात् जोहु-
वति इत्यत्र यण् नेत्युक्तम् । तन्मुनित्रयेणानादृतम् ॥

हावयति । अजूहवत् ॥

जुह्वद्राक्षणः — ‘नाभ्यस्ताच्छतुः’ इति नुन्निषेधः । जुह्वति
ब्राह्मणकुलानि जुह्वन्ति वा ब्राह्मणकुलानीत्यत्र ‘वा नपुंस-
कस्य’ इति जश्शसोर्नुन्विकल्पः ॥

जौह्वतः कृष्णमृगः, जुह्वः कृष्णमृगः इति प्रज्ञादिपाठादण् ।

होता होतारौ — तृन्विधौ ‘वृत्विक्षु चानुपसर्गस्य’ इति
तृन् औणादिको वा, ‘अतृन्’ इत्यादिना सर्वनामस्थाने दीर्घः ।

होतुर्भावकर्मणी होत्रम् — उद्गात्रादित्वान् यवादित्वाच्च अत्रणौ ।

क्षीरहोता — याजकादित्वात्समासः ॥

हाव्यम् — ‘ओरावश्यके’ इति ण्यत् ॥

जुहूः — ‘जुहोतेर्दीर्घश्च’ इति क्तिपि दीर्घो द्वित्वं च ।
जुह्वावित्यादौ ‘ओस्सुपि’ इति यण् ॥

होमः — ‘अर्तिस्तु’ इत्यादिना मन् ॥

होत्रम् — ण् ॥

हविः — ‘अर्तिशुचि’ इत्यादिना इसिः ॥

हविषि हितं हविष्यम् — ‘उगत्रादिभ्यः’ इति यत् ॥

होत्रा, ऋत्विजां वाचकः — ‘हुयामा’ इति स्रन् ।
स्वभावतोयं ऋत्विक्ष्वपि स्त्रीलिङ्ग इति ‘होत्राभ्यश्च’ इत्यत्र
हरदत्तः । अयं प्रीणनार्थोपीति भाष्ये । तथा च ‘अग्निषु
हूयमानेषु’ इति प्रयोगो दृश्यते । तर्प्यमाणेष्विति ह्यत्रार्थः ॥

डि भी भये ॥ २ ॥

चोराद्रिभेति विभितः विभीतः बिभ्यति बिभेवि बिभीथः
 विभिथः बिभीथ बिभेमि बिभीवः विभिवः — ‘भीत्रार्थानां
 भयहेतुः’ इति भयहेतोः कारकस्य अपादानत्वम् । ‘भियो-
 न्यतरस्याम्’ इति हलादौ किति सार्वधातुके वा इकारः ।
 व्यतिविभीत इत्यादावात्मनेपदेऽप्ययमित्वविकल्प उदाहार्यः । व्य-
 तिविभ्यत इत्यत्र ‘आत्मनेपदेष्वनतः’ इत्यद्भावे ‘परिहृ-
 त्यापवादविषयमुत्सर्गोभिनिविशने’ इति न्यायेन द्विर्वचनो-
 त्तरकालं अनेकाच्चात् ‘एनेकाचः’ इत्यपवादस्य यणो
 भावित्वात् पूर्वमियङ् न प्रवर्तते । यद्वा—अन्तरङ्गत्वात् ‘श्लौ’
 इति द्विर्वचने पश्चादद्भावे इति नैव इयङ् प्रसङ्गः ॥

बिभाय बिभ्यतुः बिभायिथ बिभेथ बिभ्यिव—क्रादिनिय-
 मादिट् । थलि भारद्वाजनियमाद्विकल्पः । बिभयांचकार—
 ‘भीही’ इत्यादिना पक्षे आम्प्रत्ययः श्लुवद्भावेऽथ ॥

भेता । भेष्यति ॥

बिभेतु बिभीतात् बिभीताम् बिभ्यतु बिभीहि बिभिहि
 बिभितात् बिभीतम् बिभयानि—हेरपित्त्वात् डित्त्वात् पक्षे
 इत्वम् । एवं तातड्यन्येषु डित्सु चोक्तम् । उत्तम आटि
 गुणायौ ॥

अबिभेत् अबिभीताम् अबिभयुः—यणं बाधित्वा परत्वात्
 जुसि गुणः । अबिभेः अबिभीतम् अबिभितम् अबिभ-
 यम् अबिभीव अबिभिव ॥

बिभीयात् बिभीयाताम् बिभियाताम् बिभीयाः बिभियाः
बिभीयां—पिबूचनेष्वपि यासुटो डित्वादित्वे बिभियात् इत्या-
द्युदाहार्यम् ॥

आशिषि, भीयात् भीयास्तामित्यादि । आर्धधातुकत्वा-
न्नात्रेत्वपक्षः ॥

अभैषीत् अभैषां अभैषीः अभैषं—सिचि वृद्धिः ॥

बिभीषति—‘इको झल्’ इति सनः कित्वात् न गुणः ॥

बेभीयते । बेभेति बेभीतः बेभितः—प्रकृतिग्रहणन्यायेन
‘भियोन्यतरस्याम्’ इति वेत्वम् ॥

भापयते अवीभपत । भीषयते अभीषयत अवीभषत
मुण्डः—‘विभेतेहेतुभये’ इति णावात्वे पुक् । अन्यदा
‘भियो हेतुभये पुक्’ अत्र हि ई इतीकारप्रश्लेषणेन ईकारा-
न्तस्य पुको विधानात् आत्वपक्षे स न भवति । ‘भीस्म्यो-
हेतुभये’ इत्युभयत्र तङ् । हेतुभयार्थः स्मयतावुक्तः ।
अहेतुभये तु कुञ्चिकयैनं भापयति अवीभयत् इति वृद्ध्यायौ ॥

बिभ्यत् ॥

भीषणः—नन्द्यादित्वात् ण्यन्ताल्ल्युः ॥

भीतः—‘त्रितः क्तः’ इति वर्तमाने क्तः ॥

भयम्—‘अङ्घ्रिधौ भयादीनामुपसङ्ख्यानं नपुंसके क्ता-
दिनिवृत्त्यर्थम्’ इति क्तल्युटौ बाधित्वा अङ्गेव भवति ।

पारायणे तु वासरूपेण क्तो दर्शितः । तदसत्, क्तल्युट्मु-
न्त्वलर्थेषु वासरूपविधिप्रतिषेधान् ॥

भीः भियौ – सम्पदादित्वात्किप् ॥

क्तिन्नपीप्यते भीतिः ॥

वृकेभ्यो भयं वृकभयम् – ‘पञ्चमी भयेन’ इति तत्पुरुषः ।
‘भयभीतभीतिभीभिरिति वक्तव्यम्’ इति भीतादिभिरपि स-
मासो नेयः ॥

भीरुः भीलुकः – ‘भिञः कुक्लुकनौ’ इति कुक्लुकनौ ॥

भीरुकः – ‘कुकन्नपि वक्तव्यम्’ इति कुकन् ॥

भीमः, भीष्मः – ‘भियष्पुक्’ इति मक्प्रत्यये पक्षे
षुगागमः । ‘भीमादयोपादाने’ इत्यपादाने अयं प्रत्ययः ॥

भयानकः – आनकन् । ‘शीङ्घ्रियः’ इत्यानकन् । अय-
मपि भीमादिः ॥

भेकः – ‘इण्भी’ इति कन् ॥

ह्री लजायाम् ॥ ३ ॥

जिह्वेतीत्यादि बिभेतिवत् ॥

जिह्वियति इत्यादौ अजादौ संयोगपूर्वत्वाद्यणभावात्
इयङ्घ्रिशेषः ॥

हेपयति — ‘अर्तिह्री’ इत्यादिना पुगागमः । ‘पुगन्त’ इति गुणः । अजिह्विपत् ॥

ह्रीः — सम्पदादित्वात्किप् ॥

ह्रीतः ह्रीणः ह्रीतवान् ह्रीणवान् — ‘नुदविद’ इत्यादिना वा निष्ठानत्वे णत्वम् ॥

ह्रीकः ह्रीकः — ‘ह्रियः कन्नश्च लो वा’ इति कनि रेफस्य वा लत्वम् ॥

ह्रीणियते रुष्यतीत्यर्थः — ‘ह्रीणिङ्’ इति कण्डादिपाठात् स्वार्थे यक् ॥

जुहोत्यादयोनुदात्ताः परस्मैपदिनः ॥

पृ पालनंपूरणयोः ॥ ४ ॥

उदात्तः परस्मैभाषः ॥

पिपति पिपूतः पिपुरति पिपिषि पिपिमि — ‘अर्तिपि-पत्योश्च’ इति श्लावभ्यासस्येत्वम् । ‘उदोष्ठचपूर्वस्य’ इत्युत्वं रपरमृकारस्यादिवृद्धिगुणविषये हलादौ ; ‘हलि च’ इति दीर्घः । गुणवृद्धयोर्विषयेषु तु विप्रतिषेधेन ते भवतः ॥

पपार पप्रतुः पप्रुः पपरिथ पप्रथुः पप्र पपार पपर पप्रिव — ‘ऋच्छत्यृताम्’ इति किति लिटि गुणापवादे ‘शृ-दृप्रां ह्रस्वो वा’ इति वा ह्रस्वे यणादेशः । अन्यदा गुणे पपरतुः पपरुः पपरिथ पपर पपरिव इति ॥

परिता परीता । परिष्यति परीष्यति — ‘ वृतो वा ’ इत्य-
लिटीटो वा दीर्घः ॥

पिपर्तु पिपूर्तात् पिपूर्तां पिपुरतु पिपूर्हि — हेरपित्त्वानित्वान्न
गुणः । पिपराणि पिपराव । आटि गुणः ॥

अपिपः अपिपूर्तां अपिपरुः — अत्रोत्वात्परत्वात् ‘ जुसि
च ’ इति गुणः । अपिपः अपिपूर्तं अपिपरं अपिपूर्व — गुणे
हल्ङ्यादिना तिस्योलोपः ॥

पिपूर्यात् पिपूर्यातां पिपूर्याः पिपूर्याम् ॥

आशिषि, पूर्यात् पूर्यास्तां — यासुटः कित्त्वाहुणाभावः ।
उत्वम् ॥

अपारीत् अपारिष्ठां अपारीः अपारिषं — सिचि वृद्धिः ।
‘ वृतो वा ’ इतीटो दीर्घस्य ‘ सिचि परस्मैपदेषु ’ इति
निषेधः ॥

पिपूर्षति — ‘ इट्ठुनि वा ’ इति पक्षे इडागमः ।
इडभावे ‘ इको झल् ’ इति सनः कित्त्वे उत्वम् । इटि
तु तस्य पूर्वदीर्घविकल्पे प्रकृतेश्च गुणे पिपरिषति पिपरी-
षतीति ॥

पोपूर्यते । पापार्ति पापरीति पापूर्त इत्यादि । अभ्या-
सस्योरदत्वहलादिशेषयोः ‘ दीर्घोऽकितः ’ इति दीर्घः ।
रुग्निग्रीकामभावस्तरतिवत् ॥

पिपुरत् पिपुरतौ — शता ॥

पारयति । अपीपरत् ॥

निपूर्तः , निपूर्तवान् — ‘ न ध्याख्यापमूर्छिमदाम् ’ इति निष्ठानत्वनिषेधः ॥

पूर्त्वा — ‘ श्रुकः किति ’ इत्यनिट्त्वम् ॥

पूः पुरौ पुरः — ‘ भ्राजभास ’ इति क्तिप् । ‘ उदो-
ष्ठचपूर्वस्य ’ इत्युत्वम् । ‘ वीः ’ इत्यादिना उपधादीर्घः । अत्र
वक्तव्यं पूर्वत्राप्युक्तम् ॥

पुरुषः — ‘ पुरः कुषन् ’ इति कुषन् ॥

पौरुषेयः — वधो विकारस्समूहः कृतो ग्रन्थादिर्वा ।
‘ सर्वपुरुषाभ्यां णढञौ ’ इति ढञ् । तथा च तत्र वा-
र्तिकम् — ‘ पुरुषाद्वधविकारसमूहेनकृतेषु ’ इति कृते तृतीया
समर्थविभक्तिः, अन्यत्र तु षष्ठी ॥

पुरुषः प्रमाणमस्य पौरुषम् पुरुषद्वयतम् पुरुषद्वयम्
पुरुषमात्रम् — ‘ पुरुषहस्तिभ्यामण्च ’ इत्यण् , द्वयसजादयश्च
चशब्दात् । द्वौ पुरुषौ प्रमाणमस्याः द्विपुरुषी द्विपुरुषा —
अत्र प्रमाणे विहितस्य द्वयसजादेः ‘ प्रमाणे लः ’ ‘ द्विगो-
नित्यम् ’ इति लुक् । ‘ तद्धितार्थ ’ इति द्विगुः ‘ पुरुषात्प्र-
माणेन्यतरस्याम् ’ इति प्रमाणवाचिपुरुषशब्दान्तात् द्विगो-
स्तद्धितलुकि पक्षे ङीङ्निषेधात् टाप् ॥

राजपुरुषस्य भावकर्मणी राजपौरुष्यम् । ‘ राजपुरुषात्
ष्यञ् ’ अनुशतिकादित्वादुभयपदवृद्धिः ॥

पुरुषान् गच्छति पुरुषेषु वसति वा पुरुषत्रा — ‘दे-
वमनुष्यपुरुषपुरुमर्त्येभ्यो द्वितीयासप्तम्योर्बहुलम्’ इति द्वि-
तीयान्तात् सप्तम्यन्ताच्च स्वार्थे त्राप्रत्ययः ॥

पुरुः — ‘पृभीधीव्यधिगृधिधृषिदृशिभ्यश्च’ इति कुप्रत्य-
यः । ‘उदोष्ठचपूर्वस्य’ इत्युत्वम् ॥

पुरुत्रा — पूर्ववत् त्राप्रत्ययः ॥

पूर्णम् — ‘धापृवशि’ इत्यादिना नप्रत्ययः ॥

पुरीषः — ‘शृपृभ्यां किच्च’ इति षन्प्रत्ययः ॥

पर्व ग्रन्थिः — ‘स्नानुदि’ इत्यादिना वनिन् ॥

परुः, परुषी — ‘अर्तिपृवपि’ इत्यादिना उप्तिः ॥

परुषः — ‘सहिकलिहनिपृवस्यार्तिभ्य उषच्’ इत्युषच् ॥

ह्रस्वान्तोऽयं धातुरिति वर्धमानकाश्यपाभरणपुरुषकाराः ।
स्वामी तु दीर्घान्तं पठित्वा ह्रस्वान्तः केचिदिति* । आत्रेय-
मैत्रेयौ तु ह्रस्वान्तं पठित्वा दीर्घान्तमेके इति । अत्रो-
दाहरणानि —

पिपति पिपृतः पिप्रति पिपिषि पिपामि ॥

पपार पप्रतुः पपर्थ — ‘ऋतो भारद्वाजस्य’ इति नेट् ।
पिप्रिव — क्रादिनियमादिट् ॥

पर्ता । परिष्यति — ‘ऋद्धनोः स्ये’ इतीट् ॥

पिपर्तु पिपृहि पिपराणि ॥

अपिपः अपिपृतां अपिपरुः — जुसि गुणः । अपिपः
अपिपरम् अपिपृव ॥

पिप्रियात् पिप्रियाताम् ॥

आशिषि, प्रियात् प्रियास्ताम् — ‘ रिङ् शयग्लिङ् ’
इति रिङादेशः ॥

अपार्षीत् अपार्ष्टि इत्यादि ॥

वृत्तिकारस्य तु दीर्घान्त एवेष्टः । यदाह — “ शृद्ध्रां ह्र-
स्वो वा ’ इत्यत्र केचिदेतत्सूत्रं प्रत्याचक्षते । आ पाके,
द्रा कुत्सायां गतौ, प्रा पूरणे, इत्येषामनेकार्था धातव
इति शृद्ध्रामर्थे वर्तमानानां विशभ्रतुः इत्यादीनि रूपाणि
साधयन्ति । तथा सति विशुश्रुवान् इति क्सावेतद्रूपं न
स्यात्” इति । यदि ह्रस्वान्तस्स्यात्प्रतिना प्रत्याख्यानं पिपृवा-
निति प्रयोजनकथनं चानुपपन्नं स्यात् । तथा वृत्तिन्यास-
पदमञ्जरीप्रदीपकारादयोपि । किञ्च, अपाणिनीयश्च ह्रस्वा-
न्तः यदि हि स्यात् किं ह्रस्वविकल्पनेन, यत्क्रैष्यादि-
कादीर्घान्तरूपाणि अस्माच्च ह्रस्वान्तरूपाणि भविष्यन्ति ।
एवं च ‘ तं पिपृतं रोदसी ’ ‘ पाहि माग्ने पिपृहि ’ इत्याद-
यश्छान्दसा द्रष्टव्याः । अदन्तमृदन्तमिति सेडप्ययं दीर्घा-
न्तः परस्मैपद्यनुरोधेन पठितः । अयं क्रयादावपि । पृग-
ताविति स्वामी । ‘ पृञ् व्यायामे ’ तुदादौ । ‘ पृपूरणे ’
इति चुरादौ ॥

डु भृञ् धारणपोषणयोः ॥ ५ ॥

अनुदात्त उभयतोभाषः ॥

बिभर्ति बिभृतः बिभ्रति बिभर्षि बिभर्मि — ‘ भृजामित् ’
इति श्लावभ्यासस्येत्त्वम् ॥

बभार बभ्रतुः बभ्रुः बभर्थ — क्रादिनियमादनिट्त्वम् । बभृव ।
बिभरांचकार ‘ भीहीभृहुवाम् ’ इत्याम्प्रत्ययः , श्रुवद्भावात्
द्विर्वचनमित्त्वं च ॥

बिभर्तु बिभृतात् बिभृतां बिभ्रतु बिभृहि बिभराणि ॥

अबिभः अबिभृतां अबिभरुः — ‘ जुसि च ’ इति गुणः ।
अबिभः अबिभृतं अबिभरम् ॥

बिभृयात् बिभृयाताम् । आशिषि — भ्रियात् भ्रियास्तां
भ्रियासुः ॥

अभार्षीत् अभार्षीः अभार्षं अमार्ष्व ॥

बिभृते बिभ्राते बिभ्रते । बिभृषे बिभृध्वे बिभ्रे बि-
भृवहे । बिभरांचक्रे । भर्ता । भरिष्यते । बिभृतां बिभृ-
ष्व बिभरै ॥

अबिभृत अबिभ्रातां अबिभ्रत । अबिभृथाः अबिभ्रि
अबिभृवहि ॥

बिभ्रीत बिभ्रीयाताम् बिभ्रीथाः बिभ्रीय । आशिषि

भृषीष्ट भृषीयास्ताम् — ‘ उश्च ’ इत्यात्मनेपदे लिङ्गिचोर्ध-
लाद्योः कित्त्वादगुणत्वम् ॥

अभृत अभृषातां अभृथाः अभृद्वम् अभृषि — ‘ ह्रस्वाद-
ङ्गात् ’ इति झलि सिचो लोपः ॥

बिभ्रत् । बिभ्राणः ॥

बुभूर्षति^६ बुभूर्षते — ‘ इको झल् ’ इति कित्त्वात् ‘ अ-
ज्जन ’ इति दीर्घः , ‘ उदोष्ठच ’ इत्युत्वम् । ‘ सनीवन्त ’
इतीङ्गिकल्पोस्य न भवति ; तत्र भरेति शपा निर्देशात् ॥

भृत्रिमम् — ‘ द्वितः क्रिः ’ ‘ क्कर्मन्नित्यम् ’ । द्रमिडास्तु
द्वितं पठित्वा ‘ द्वितोऽथुच् ’ इति अथुचमुदाहरन्ति , भर-
थुः इति । शेषं भरति*वत् ॥

माङ् माने शब्दे च ॥ ६ ॥

अनुदात्त आत्मनेपदी ॥

मिमीते मिमाते मिमते मिमीषे मिमीथे मिमीध्वे
मिमे मिमीवहे । भृञादित्त्वाङ्गुवभ्यासस्येत्त्वम् । हलादौ
क्विति सार्वधातुके ‘ ई हल्यघोः ’ इतीत्वमभ्यस्तस्य ।
अजादौ तु ‘ श्राभ्यस्तयोः ’ इत्याहोपः । प्रणिमिमीते
‘ नेर्गद ’ इत्यादिना णत्वम् ॥

ममे ममाते ममिरे ममिषे ममाथे ममिध्वे ममे ममिवहे —
क्रादिनियमादिट् । ‘ आतो लोप इटि च ’ इत्याकारलोपः ॥

माता । मास्यते ॥

मिमीताम् मिमाताम् मिमताम् मिमीष्व मिमै ॥

अमिमीत अमिमाताम् अमिमत अमिमीथाः अमिमा-
थाम् अमिमीधुम् अमिमि अमिमीवहि ॥

मिमीत मिमीयातां मिमीथाः मिमीय । आशिषि,
मासीष्ट मासीयास्ताम् ॥

अमास्त अमासातां अमासत अमास्थाः अमाध्वं अमासि
अमास्वहि ॥

मित्सते — ‘ सनिमीमा ’ इत्यच इस् । ‘ सस्यार्धधातु-
के ’ इति तत्वम् । ‘ अत्र लोपः ’ इत्यभ्यासलोपः ॥

मेमीयते — ‘ घुमास्था ’ इतीत्वे द्विर्वचनेभ्यासस्य गुणः ।
मामाति मामेति मामीतः मामति ॥

मापयति । अमीमपत् ॥

मित्वा । मितः । मितवान् ॥

मितिः — ‘ द्यतिस्यतिमा ’ इतीत्वम् ॥

प्रमा — ‘ न ल्यपि ’ इति ‘ घुमास्था ’ इतीत्वस्य नि-
षेधः ॥

मेयम् — ‘ अचो यत् ’ । ‘ ईद्यति ’ इतीत्वे गुणः ॥

मीयतेनेनेति पाय्यम् — ‘ पाय्यसान्नाय्य ’ इत्यादिना
मानेभिधेये ण्यदादिपत्वं च निपात्यते । ‘ आतो युक् ’
इति युक् ॥

मिमीत इति मायः — ‘ श्याद्वचध ’ इत्यादिना णे युक् ॥

माया — टाप् ॥

मायी , मायिकः , मायावी — मातौ मत्वर्थे व्युत्पादितम् ॥

धान्यमायः — ‘ ह्वावामश्च ’ इति कर्मण्यण् कस्यापवादः ॥

प्रमिमीत इति प्रमः — ‘ आतश्चोपसर्गे ’ इति कः ॥

प्रमा — स्त्रियां ‘ आतश्चोपसर्गे ’ इत्यङ् ॥

प्रमितिः — बाहुलकात् क्तिन् ॥

वातप्रमीवर्तितमृगः — ‘ वातप्रमीः ’ इति वातोपपदात्प्रपूर्वा-
दस्मादीकारप्रत्यय आल्लोपे च निपात्यते । अजादौ यणा-
देशे वातप्रम्यावित्यादि । सप्तम्येकवचने तु यणः परत्वा-
त्सवर्णदीर्घे वातप्रमी इति भवति । अन्ये तु — ‘ अन्येभ्योपि
दृश्यते ’ इति क्विपि ‘ घुमास्था ’ इतीत्वे व्युत्पादयन्ति ।
‘ ईत्वमवकारादौ ’ इति च भाष्ये न स्थितम् । तन्मते
अजादौ ‘ एरनेकाचः ’ इति यण् । तत्र त्वयं विशेषः स-
प्तम्येकवचने यण् परत्वात्सवर्णदीर्घं बाधत इति वातप्रम्यीति
भवति । उणादिवृत्तौ तु मिनोतेरीकारप्रत्यये व्युत्पाद्यते ॥

मेरुः — ‘ मापोरुरी च ’ इति रुप्रत्यये ईकारे चान्ता-
देशे गुणः ॥

ओ हाङ् गतौ ॥ ७ ॥

अनुदात्त आत्मनेभाषः ॥

जिहीते जिहाते जिहते जिहीषे जिहीथे जिहे जिही-
वहे ॥

जहे ॥ हाता । हास्यते । जिहीतां जिहाताम् । अजिहीत
अजिहातां अजिहत ॥

जिहीत जिहीयाताम् । आशिषि , हासीष्ट ॥

अहास्त अहासातामित्यादि माङ्गन् ॥

जिहासते, जाहायते — ‘ घुमास्था ’ इतीत्वे ‘ जहाति ’
इति तिपा निर्देशादस्याग्रहः । अत एव ‘ जहातेश्च क्तिन् ’
इति हिभावोपि नेति हात्वेति भवति ॥

हापयति । अजीहपत् ॥

हानः , हानवान् — ‘ ओदितश्च ’ इति निष्ठानत्वम् ॥

जिहीते भावानिति हायनः — संवत्सरः , ‘ हश्च व्री-
हिकालयोः ’ इति ण्युट् ॥

एको हायनोस्या एकहायनी, त्रिहायणी, चतुर्हायणी—
‘ दामहायनान्ताच्च ’ इति सङ्ख्यादेर्दामहायनान्ताद्बहुव्रीहेः स्त्रि-
यां ङीप् ‘ त्रिचतुर्भ्यां हायनस्य ’ इति णत्वम् । असं-
ज्ञात्वात् न ‘ पूर्वपदात् ’ इति णत्वप्राप्तिः । एते च ङी-
ष्णत्वे वयस्येव स्मर्येते । तेनेह न भवतः ; एकहायना
शाला त्रिहायना चतुर्हायना इति ॥

हानिः — ‘ गुण्मुज्याहाभ्यो निः ’ इति *निप्रत्ययः ॥

भृत्रादयस्त्रयो गताः ॥

ओ हाक् त्यागे ॥ ८ ॥

अनुदात्तः परस्मैपदी । ककारो ‘ हश्च व्रीहि ’ इत्यत्र पूर्वस्यास्य च सामान्यग्रहणार्थः । अन्यथा एकानुबन्धकत्वात् अस्यैव ग्रहस्म्यात् ॥

जहाति जहितः जहीतः जहति जहासि जहिथः जहीथः जहिथ जहीथ जहामि जहिवः जहीवः जहिमः ‘ जहा-
तेश्च ’ इति हलादौ कृति सार्वधातुके इत्वमीत्वं च ।
अजादौ ‘ श्राभ्यस्तयोः ’ इत्याल्लोपः ॥

जहौ जहतुः जहुः जहाथ जहिथ जह जहौ जहिव — क्रा-
दिनियमादिट् । थलि भारद्वाजनिमाद्विकल्पः । ‘ आत औ
णलः ’ ‘ आतो लोप इटि च ’ ॥

हाता । हास्यति ॥

जहातु जहितात् जहिताम्, जहीताम् जहतु जहिहि
जहीहि जहाहि जहानि जहाव — पूर्ववदित्वमीत्वं च । अजा-
दावाल्लोपश्च । हौ ‘ आ च हौ ’ इत्यात्वं च ॥

अजहात् अजहिताम् अजहीताम् अजहुः अजहाः
अजहाम् ‘ सिजभ्यस्त ’ इति नित्यं जेर्जुस् । ‘ लङ्श-
कटायनस्य ’ इत्याकारान्तलक्षणो जुस्विकल्पस्तु न भवति ,

परत्वात् 'श्राभ्यस्तयोरातः' इत्याहोपे आकारान्तत्वस्यैवा-
भावात् 'ई हल्यघोः' इतीत्वं तु जुस्भावे कृते हलादित्वं
पर्यवपत्स्यत इति न भवति । एवमदरिद्रुरित्यत्रापि ॥

जह्यात् जह्याताम् जह्युः जह्याः जह्याम् जह्याव —
'लोपो यि' इति यकारादौ सार्वधातुके जहातेराहोपः ।
आशिषि, हेयात् हेयाम्नाम् — 'एर्लिङि' इत्येकार ईत्वा-
वापादः ॥

अहासीत् अहासिष्टाम् अहासीः अहासिष्टम् अहासि-
षम् — सगिटौ ॥

जिहासति ॥

जेहीयते — परत्वात् 'घुमास्था' इतीत्वे द्विर्वचनम् ।
जाहीति जाहेति जाहीतः 'ई हल्यघोः' इति नि-
त्यमीत्वम् । 'जहातेश्च' इति श्रित्पा निर्देशात् इत्वं
तु न भवति । अत एव 'आ च हौ' इत्यात्वमीत्वम्
'लोपो यि' इत्यालोपश्च न भवन्ति । तेन 'ई हल्य-
घोः' इतीत्वे जाहीहि जाहीयादिति भवतः । आशीर्लि-
ङ्स्तु आर्धधातुकत्वादपि 'जहानेश्च' इतीत्वमीत्वं च न
भवति । अत एव 'ई हल्यघोः' इति नित्यमीत्वं, 'लोपो
यि' इत्याहोपश्च न भवति । 'घुमास्था' इतीत्वम्,
'एर्लिङि' इत्येत्वं च श्रित्पा निर्देशान्न भवति । तेन
जाहायादिति भवति । अत्र धातोः कित्त्वमाभित्य 'दी-
र्घोक्तिः' इत्यभ्यासस्य दीर्घनिषेधो न भवति । तत्रा-
कित इत्यनेन अभ्यासस्य विशेषणात् । स्पष्टं चैतद्भूति-
न्यासपदमञ्जरीदिषु ॥

हापयति । अजीहपत् ॥

हित्वा — ‘ जहातेश्च क्तिन् ’ इति हिभावः ॥

हीनः , हीनवान् — ओदित्वान्निष्ठानत्वम् ॥

विहाय — ‘ न ल्यपि ’ इतीत्वनिषेधः ॥

जहत्युदकमिति कृत्वा हायनाः व्रीहयः — ‘ हश्च व्रीहि-
कालयोः ’ इति ण्युट् ॥

हानिः — ‘ ग्लाम्बा ’ इत्यादिना स्त्रियां पूर्ववन्निः* ॥

शर्धजहाः माषाः — शर्धोपानशब्दः । ‘ वातशुनीति-
लशर्धेष्वाजधेतुदजहातिभ्य उपसङ्ख्यानम् ’ इति खशि शपि
श्लौ द्विर्वचने ‘ श्राभ्यस्तयोः ’ इत्यालोप उपपदस्य मुमा-
गमः ॥

पूर्वापहाणाः, अपरापहाणाः — पूर्वानपरांश्च जहातीत्यर्थः ।
अजादिपाठाट्ठाप् कर्तरि ल्युट्, णत्वं च । सम्प्रहाणेत्यपि
क्वचित्पठन्तित्यात्रेयः ॥

जहकः — कालपुरुषस्त्यागी च । ‘ जहातेर्द्धे च ’ इति
कुनि द्वित्वम् ॥

अहरत्र — ‘ नञि जहातेः ’ इति† कानिन्याकारलोपः ।
अहन्नित्यधिकृत्य ‘ रोऽसुपि ’ इति नकारस्य रेफादेशः ।

*ख — हानिः—पूर्ववन्निः.

†ख — नञि उपपदे, इत्यधिकः पाठः.

अत्र 'स्वमोर्नपुंसकात्' इति सोर्लुका लुप्तत्वात् प्रत्ययलक्षणेन न सुप्परत्वम् । अहोभ्यामित्यादौ 'अहन्' इत्यहः-पदस्य रुत्वे तस्य 'हशि च' इत्युत्वम् । रत्वस्य 'असुपि' इति निषेधात् 'अहन्' इत्येतदर्थः सुप्परविषयं भवति । ननु रत्वरुत्वयोः पूर्वत्रासिद्धत्वात् नलोपस्स्यात् । न चानयोरनवकाशत्वम्, कृतेपि नलोपे एकदेशविकृतन्यायेन अवशिष्टस्यावकाशत्वात् । किञ्च — हे अहरित्यत्र 'वा नपुंसकानाम्' इति नलोपाभावपक्षे रत्वं सावकाशम् ; तथा रुत्वमपि हे दीर्घाहो निदाघेत्यत्र । अत्र हि पुल्लिङ्गत्वाद्धल्ङ्यादिना सोर्लोपे प्रत्ययलक्षणेन अस्ति सुप्परत्वम् । 'न हिसम्बुद्धयोः' इति नलोपश्च निषिध्यते । सत्यम् । 'रुविधौ षट्चा निर्देष्टव्ये प्रथमान्तस्य निर्देशात् अहन्नित्यावर्तते ; तत्रैकेन नलोपाभावार्थं तदेव रूपमन्वाख्यायते ; अपरेण तु रुः' इति वृत्तौ समाधिरुक्तः ॥

अहां सग्रहः क्रतुरहीनः — अत्राहश्शब्दोऽर्हमितकर्मवचनः । 'अहः खः क्रतौ' इति खः । 'अहष्टखोरेव' इति टिलोपः । अक्रतावाहः इति सामान्योऽणैव ॥

द्वाभ्यामहोभ्यां निवृत्तः द्व्यहीनः, द्वैयह्निकः — 'रात्र्यहस्संवत्सराच्च' इति द्विगोत्रा खः । अन्यदा प्राग्दीव्यतीयष्टञ् । 'अहष्टखोरेव' इति नियमाद्विलोपाभावे 'अहोपो नः' इत्यहोपः ॥

अहर्पतिः — ‘ अहरादीनां पत्यादिषु ’ इति रेफस्य वा रेफः । अन्यदा विसर्जनीयोपध्मानीयौ ॥

अहो रूपमहोरूपम्, अहश्च रात्रिश्च अहोरात्रम्, अहोरथन्तरम् — ‘ अहो रुविधौ रूपरात्रिरथन्तरेषूपसङ्ख्यानम् ’ इति रेफापवादो रुः । ‘ हशि च ’ इत्युत्वम् । इदं च समासे चातमासे चेति हरदत्तः । एवं हि रात्रीतीकारान्तपाठोर्थवान् । तेन ‘ गतमहोरूपं पश्य रात्रिरागता रथन्तरं गाय ’ इति वाक्येपि रुर्भवति ॥

परमाहः — ‘ सन्महत् ’ इति समासः । ‘ राजाहः ’ इति टचि टिलोपः ॥

द्वयोरहोर्भवः द्व्यहः — ‘ तद्धितार्थ ’ इति द्विगुः, ‘ कालात् ’ इति विहितस्य ठञो ‘ द्विगोर्लुगनपत्ये ’ इति लुक् ॥

द्वे अहौ जातस्य द्व्यहजातः — ‘ कालाः परिमाणिना ’ इति समासः । स च त्रिपदस्यापीष्यते । तथा च ‘ तद्धितार्थ ’ इत्यत्र वार्तिकम् — ‘ उत्तरपदेन परिमाणिना द्विगोस्समासवचनम् ’ इति । द्विगोर्निष्पत्तय इत्यर्थः । त्रयाणां समासे हि ‘ तद्धितार्थ ’ इत्युत्तरपदे पूर्वयोस्समासे ‘ सङ्ख्यापूर्वः ’ इति द्विगुत्वे ‘ द्विगुश्च ’ इति तत्पुरुषो भवति ॥

अहो निर्गतः निरहः — प्रादिसमासः ॥

अहः पूर्वभागः पूर्वाहः — ‘ पूर्वापर ’ इत्येकदेशिसमासः ॥

सङ्ख्याताहः — विशेषणसमासः ‘अहोह एतेभ्यः’ इति टचि परभूतेहोहादेशः । एतेभ्य इति सङ्ख्याव्ययाहरादिसूत्रोपात्ताः परामृश्यन्ते । तत्राहशब्दात्परोहशब्दो न सम्भवति । एकपुण्याभ्यां त्वहः ‘उत्तमैकाभ्याम्’ इत्यहोहादेशनिषेधात् एकाहः पुण्याहमिति टजेव । उत्तमशब्दोऽहरादिसूत्रोपात्तान्त्यवचनः । तत्र पुण्यशब्द एवोच्चार्य उत्तमशब्दोच्चारणमुपोत्तमस्यापि ग्रहणार्थमिति सङ्ख्यातशब्दात्परस्य अहशब्दस्याहोहादेशो नेति केचिद्वर्णयन्तीति वृत्तावुक्तम् । द्वयोरहोस्समाहारो द्वयह इत्यत्र ‘न सङ्ख्यादेस्समाहारे’ इत्यहोहादेशाभावः । एवं च द्वयहो जातस्येति व्युत्पत्त्या द्वयहजात इत्यपि भवति । अयमहोहादेशश्च परभूत इति वृत्तावुक्तत्वात् यत्र बहुव्रीह्यादौ स नास्ति तत्राहोहादेशोपि नास्ति । सङ्ख्यातमहोस्य सङ्ख्याताहः पुरुष इति । कथं सायाह इति ? यतः पूर्वादिषु सायशब्दस्यापाठात् एकदेशिसमास एव नास्ति । नैष दोषः ‘सङ्ख्याविसायपूर्वस्याहस्याहन्नन्यतरस्यां डौ’ इत्येभ्यः परस्याहस्य सप्तम्येकवचने अहनादेशविकल्पविधानात् सर्वेणैकदेशेनाहः समासविज्ञानात् । एवं च मध्याह इत्यपि भवति । इदं च ज्ञापनं रात्रेरप्युपलक्षणमिति व्याख्यातारः । ‘अहोदन्तात्’ इत्यकारान्तपूर्वपदस्थान्निमित्तात्परत्वे अहो नकारस्य णत्वम् । अहान्ताः ‘रात्राहाहाः पुंसि’ इति पुल्लिङ्गाः । पुण्याहं सुदिनाहमित्यत्र तु ‘पुण्यसुदिनाभ्यामहः’ इति नपुंसकत्वम् । सुदिनशब्दः प्रशस्तवचनः ॥

प्राहः — अहः प्रगतत्वम् । ‘ तिष्ठद्रुप्रभृतीनि च ’ इत्य-
व्ययीभावत्वादव्ययत्वम्, नपुंसकत्वं च । अत्रैव पाठादहा-
देशोपि ॥

दीर्घमहो यस्यां शरदि दीर्घाही शरत् — ‘ बह्नादिभ्य-
श्च ’ इति डीष् । युवादित्वात् ‘ प्रातिपदिकान्त ’ इति
णत्वनिषेधः । यद्यपि बह्नादिष्वहन्निति पठ्यते, तथापि
केवलस्य स्त्रीत्वायोगान्तदन्तस्य ग्रहणम् । डीष्भावे ‘ अनो
बहुव्रीहेः ’ ‘ डाबुभाभ्यामन्यतरस्याम् ’ इति डाभूिपो तत्प्रतिषेधश्च
भवति — दीर्घाहा, दीर्घाही, दीर्घाहा, इति । डीष्पुिपोस्स्वरे
विशेषः ॥

सार्थाद्धीनः — ‘ अपादाने चाहीयरुहोः ’ इति तसि-
निषेधः । हीयेति विकृतिनिर्देशो जहातेर्निवृत्त्यर्थः, न तु
हीयतिरूपस्य विवक्षणार्थः । ‘ मन्त्रो हीनस्स्वरतो वर्णतो
वा ’ इत्यत्र तु ‘ हीयमानपापयोगाच्च ’ इति हीयमानेन
पापेन च युक्तादकर्तृतृतीयान्ताद्वा तसिविधानात्तसिः । अत्र
विवक्षितार्थाद्धीयमानेन मन्त्रेण स्वरवर्णौ हेतुतया युज्येते ।
कैयटे तु—पस्पशायां ‘ आद्यादित्वात्तसिः ’ इति । सार्थाद्धीयते
देवदत्तः हीन इत्यादौ लकारादौ विवदन्ते । तत्र ‘ अपादाने
चाहीयरुहोः ’ इत्यत्र न्यासे देवदत्तस्य कर्तुरीप्सिततमत्वा-
भावेपि कर्मसंज्ञायां कर्तृग्रहणस्य स्वातन्त्र्योपलक्षणार्थत्वात्
हानक्रियायां स्वतन्त्रस्य अपादानस्येप्सिततमत्वात् कर्मणि
लकारादय इति प्रपञ्चेन समर्थितम् । संप्रदानसूत्रे कैयटेऽप्येव-
मुक्तम् । इन्दुरपि स्वयमेव हीयत इति प्रतीतेः कर्मकर्तरि-

लकारोस्त्वित्याशङ्क्य जहातेः कर्तृस्थक्रियत्वात् कर्मकर्तुरभावात्
कर्मण्येव लकार इति । हरदत्तस्तु — न्यासमतमुक्त्वा, 'यद्येवं
माषेष्वश्वं बध्नातीत्यत्र कर्मणोप्यश्वस्य वस्तुतो यद्भक्षणे
स्वातन्त्र्यं तदाश्रया कर्मसंज्ञा प्राप्नोति । तस्मात्कर्मकर्तर्यत्र
लकारः' इति । उपपादितं च 'इह जहातिरपगमनार्थः ।
सा च क्षुदुपघातादिना देवदत्तस्यापगमे तत्समर्थाचरणम् ।
यदा तु क्षुधादिना स्वयमेवोपगच्छति तदा कर्मकर्तृत्वम्' इति ।
'पुनः कुत इत्यपेक्षायां पश्चात्सार्थेन सम्बन्धः' इति चो-
क्तम् ॥

डु दाञ् दाने ॥ ९ ॥

उभयतोभाषोनुदात्तः ॥

प्रणिददाति दत्तः ददति ददासि दत्थः दत्थ ददामि
दद्वः — 'श्राभ्यस्तयोः' इत्याल्लोपः । कृति सार्वधातुके
'ई हल्यघोः' इत्यभ्यस्ताकारस्य विधीयमानमीत्वं तत्रैव
अघोरिति प्रतिषेधान्न प्रसजति । 'नेर्गद' इति णत्वम् ॥

ददौ ददतुः ददुः ददाथ ददिथ दद ददौ ददिव — क्रादि-
नियमादिट् । थलि भारद्वाजनियमाद्विकल्पः । 'भात औणलः' ।
'भातो लोप इटि च' ॥

दाता । दास्यति ॥

ददातु दत्तात् दत्तां ददतु देहि ददानि — दत्तात्त्वमित्यत्र
'ध्वसोरेद्धौ' इत्यस्मात्परत्वात् तातडि पुनर्न तस्य प्रवृत्तिः
सकृद्वतपरिभाषया ॥

अददात् अदत्तां अददुः — ‘सिजभ्यस्त’ इति नित्यं
जुस् । अददाः अददां अदद्व ॥

दद्यात् दद्यातां दद्याः दद्यां दद्याव । आशिषि देयात्
देयास्ताम् — घुत्वात् ‘एलिङि’ इत्येत्वम् ॥

अदात् अदातां अदुः — ‘आतः’ इति झेर्जुसि पररूपम् ।
अदाः अदां अदाव — ‘गातिस्था’ इति सिचो लुक् ॥

दत्ते ददाते ददते दत्से दध्वे ददे दद्वहे ॥

ददे ददाते ददिषे । दाता । दास्यते । दत्तां ददातां
दत्स्व दध्वम् ददै ददावहै । अदत्त अददातां अददत
अदत्थाः अददि अदद्वहि । ददीत ददीयातां ददीथाः
ददीय । आशिषि दासीष्ट — आर्धधातुकत्वेपि अकिच्चादेत्वं
न भवति । ‘आभ्यस्तयोः’ इत्याल्लोपस्तु अनभ्यस्तत्वादपि
न भवति ॥

अदित अदिषातां अदिथाः अदिषि — ‘स्थाध्वोरिच्च’,
इत्यात्मनेपदपरस्य सिचः कित्त्वं धातोश्चेत्वम् । झलि ‘ह्रस्वा-
दङ्गात्’ इति सिज्लोपः । सन्निपातपरिभाषाभावः प्रागेवोक्तः ॥

आदत्ते — ‘आङोदोनास्यविहरणे’ इत्यकर्त्रभिप्रायेपि तङ् ।
‘आङः’ इति निर्देशात् अङितो वाक्यस्मरणविषयात्परस्य
न तङिति केचित् । ‘अनास्यविहरणे’ इति पर्युदासः
‘स्वाङ्गकर्मकाच्च’ इति वक्तव्यात्स्वाङ्गकर्मकविषय इति
‘व्याददते पिपीलिकाः पतङ्गमुखम्’ इत्यत्रापि तङेव ।

स्वाङ्गकर्मकत्वे तु — स्वमुखं व्याददाति व्यादत्ते इत्युभयमपि-
यथायोगं भवति । सुधाकरस्तु — ‘आङोदः’ इति योगवि-
भागादनास्यविहरण इत्यनेन व्यवहितापि प्राप्तिः पराणुद्यते ।
एवमेव चान्द्राः प्रतिपेदिर इति डिच्निमित्तमपि तङ्मत्र
नेच्छति । भात्रेयस्तु कर्त्रभिप्राये तङ्वेति । अयं च
योगविभागो भाष्ये न दृश्यते । किञ्च ‘आङोदोऽनास्य’
इत्येवास्ये धातोर्वृत्त्यसम्भवात् तत्समवायिन्यां विहरणक्रियायां
वर्तमानात्तङ्निषेधे सिद्धे पुनर्विहरणग्रहणं विपादिकां व्याददा-
तीत्यादावास्यविहरणसमानक्रियादापि प्रतिषेधार्थ इति भाष्य
उक्तम् । तत्रैव कैयटपदमञ्जोर्योरास्य इत्युच्यमाने तत्समवायि
क्रियामात्रं लभ्यते न विहरणमेवेति स्वं मुखमादत्त इत्य-
त्रापि ग्रहणस्य मुखसमवायित्वात् प्रतिषेधस्स्यादिति दोषमु-
द्भाव्य ‘अनास्य’ इत्यास्यपर्युदासत्वाद्ग्रहणस्य च ग्राह्यग्रही-
तृविषयत्वादनास्यक्रियत्वान्न दोष इति परिहृतम् । प्रसज्य-
प्रतिषेधे ह्यास्यसमवायित्वाभयेण प्रतिषेधेन भाव्यत्वात् दोष
एव स्यादिति भाष्यकृतोप्ययमनभिमतः प्रतीयते । किञ्च,
स्वं मुखमादत्त इति तङ्गस्यादिति दोषा*पादनमप्ययुक्तं स्यात् ॥

दित्सति दित्सते — ‘सनि मीमा’ इतीस्भावे ‘अत्र लोपः’
इत्यभ्यासलोपः । ‘सस्यार्धधातुके’ इति तत्त्वम् ॥

देदीयते — ईत्वे द्विर्वचनम् । दादेति दादाति दात्तः —
कृति ‘आभ्यस्तयोः’ इत्याल्लोपः ॥

दापयति । अदीदपत् ॥

ददः — ‘ ददातिदधात्योर्विभाषा ’ इति कर्तरि शे शपः
श्लुः । शाभावे ‘ श्याद्वचध ’ इति णे युकि दायः । ‘ तद-
हम् ’ इति निर्देशात् क्वचित्कृत्योगे द्वितीया भवतीति “ दायै
रामादनुत्तमम् ” इति भट्टिप्रयोगं निर्वहन्ति ॥

दीयत इति दायः — घञ् । तमादत्त इति दायादः —
मूलविभुजादित्वात् कः । गवां दायादः गोषु दायादः —
‘ स्वामीश्वर ’ इति षष्ठीसप्तम्यौ ॥

दायादेनादीयमानं दायाद्यम् — ब्राह्मणादित्वात् प्यञ् । तत्र
हि कर्मग्रहणेन साधनकर्मापि गृह्यते ॥

आदिः — ‘ उपसर्गे घोः किः ’ इति किः ॥

आदौ भवमादिमम् — ‘ आदेश्व ’ इत्युपसङ्ख्यानानात् मप्र-
त्ययः ॥

आद्यः — दिगादित्वाद्यत् ॥

आदितः — ‘ आद्यादिभ्य उपसङ्ख्यानम् ’ इति सार्वविभ-
क्तिकस्तसिः ॥

दत्रिमम् — ‘ त्रितः क्तिः ’ । ‘ क्रेर्मन्नित्यम् ’ ॥

अन्येषु साधारणेषु कृत्सु दाण इव रूपं नेयम् । तथा
घुसंज्ञाकार्यमपि ॥

दाण् दाने, देङ् रक्षणे, दैप् शोधने, त्रयं भूवादौ ।
दाप् लवने इत्यदादौ ॥

डु धाञ् धारणपोषणयोः ॥ १० ॥

अनुदात्त उभयपदी । दानेप्येके । दधाति धत्तः दधति
दधासि धत्थः दधामि दध्वः — ‘श्राभ्यस्तयोः’ इत्याल्लोपे
‘दधस्तथोश्च’ इति तकारथकारसकारेषु ध्वेचपरेषु ब्रश-
स्थाने भव्विधानात् दकारस्य धकारः । अत एव भव्भा-
ववचनसामर्थ्यात् आल्लोपस्य न स्थानिवत्त्वम् । परस्य
‘त्वरि च’ इति चत्त्वम् । अत्रापि ‘पूर्वत्रासिद्धीयमद्वि-
र्वचने’ इति वा ‘चत्त्वविधिं प्रति’ इति आल्लोपस्य न स्था-
निवत्त्वम् । ‘सम्पद्विनिमयेनोभौ दधतुर्भुवनद्वयम्’ इत्यत्र
‘प्रतिषेधे हसादीनाम्’ इति कर्मव्यतीहारनिमित्तः तद्धेति
केचित् । तदयुक्तम् । तत्रादिशब्देन शब्दनक्रियाणामेवग्रह-
णात् । इह तु स पक्षे विनिमयो न धावर्थस्येति तस्य
व्यतीहाराभावात्तदो नैव प्रसङ्गः ॥

दधातु धत्तात् धत्तां धेहि दधानि ॥

अदधा । अधत्तां अदधुः अदधाः अदधां अदध्व ।
दध्यात् दध्याः दध्यां । आशिषि धेयात् धेयास्तां —
‘एलिङि’ इत्येत्वं । अधात् अधाः अधां — ‘गातिस्था’ इति
सिचो लुक् ॥

धत्ते दधाते दधते धत्से धत्वे दधे दध्वहे । दधे दधाते
दधिषे दधे । धाता । धास्यते । धत्तां धत्स्व दध्वम् ।
एकदेशविकृतत्वादयमपि ध्वशब्दः । दधै दधावहे ॥

अधत्त अधत्थाः अदधि अदध्वहि । दधीत । आशिषि
धासीष्ट ॥

अधित अधिषातां अधिषत अधिथाः अधिषि —
'स्थाव्वोरिच्च' इति सिचः कित्त्वमित्वं च ॥

धित्सति धित्सते ॥

देधीयते । दाधेति दाधाति धात्तः — ददातिवत्प्रक्रिया ॥

धापयते धापयति । प्रणिदधाति — 'नेर्गद' इति णत्वम् ॥

धीय्यत इति धाढ्या — 'पाढ्यसान्नाभ्य' इत्यादिना
ण्यति सामिधेन्यां निपात्यते । अन्यत्र यतीत्वे धेयम् ॥

प्रधः — 'आतश्चोपसर्गे' इति कः ॥

दधातीति दधः — 'ददातिदधात्योर्विभाषा' इति शे शप् ।

अन्यदा 'श्याद्वचध' इति णः, धायः ॥

हित्वा, हितः, हितवान्, हित्रिमम्, — 'डितः क्तिः',
'क्नेर्मन्नित्यम्', 'दधातेर्हिः' इति तकारादौ किति ह्यादेशः ।
प्रधायेत्यत्र 'अन्तरङ्गानपि विधीन् बहिरङ्गो ल्य व्बाधते'
इति पूर्वमेव ल्यपि पश्चात्तादिकितोभावात् न हिरादेशः ।
'न ल्यपि' इतीत्वं निषिध्यते । दधातेरिति तिपा निर्दे-
शात् दाधीत्येत्यत्र ह्यादेशो न भवति । यद्वा तकारादि-
कित्परत्वाभावान्नैव हेः प्रसङ्गः ॥

किं किं दधातीति किष्किन्धा — 'आतोनुपसर्गेकः' इति
कः, पारस्करादित्वात्सुट् किमो मलोपप्लुत्वं च ॥

धीयते धार्यते शिरसीति धात्री आमलकी — ‘ धः कर्मणि
एन् ’ । षित्त्वान्डीष् । भूतधात्रीत्यत्र भूतानि धत्त इत्यौ-
णादिकः कर्तरि एन् ॥

उपधिः अन्तर्धिः — ‘ उपसर्गे घोः किः ’ इति किः ।
अन्तश्शब्दस्याङ्गिविधिणत्वेषूपसर्गसंज्ञोक्ता ॥

उपधिरेव औपधेयम् — ‘ छदिरुपधिबलेढञ् ’ इति स्वार्थे
ढञ् ॥

सुषन्धिः दुष्षन्धिः — सुषामादित्वात् षत्वमिति धयतावे-
वावोचाम ॥

विधिः — बाहुलकात्कर्तरि किः ॥

उदकं धीयतेस्मिन्नित्युदधिः — ‘ कर्मण्यधिकरणे च ’ इति
कर्मण्युपपदे अधिकरणार्थे किः । ‘ पेषंवासवाहनधिषु
च ’ इत्युदकस्योदभावः । असंज्ञार्थमिदं वचनम् । संज्ञा-
यां तु ‘ उदकस्योदस्संज्ञायाम् ’ इत्येव सिद्धम् ॥

शिरो धत्त इति शिरोधिः ग्रीवा — बाहुलकात्कर्तरि किः ।
एवं ‘ विधाता विश्वसृङ्गिधिः ’ इत्यादावपि । यद्वा शिरोधि-
शब्दे शिरो धीयतेस्यामिति ‘ कर्मण्यधिकरणे च ’ इति
किप्रत्ययेऽस्तु व्युत्पत्तिः ॥

अन्तर्धा, श्रद्धा — अन्तश्शब्दस्याङ्गिविधिणत्वेषूपसर्गसंज्ञो-
क्ता । श्रच्छब्दस्यापि ‘ श्रच्छब्दस्योपसञ्चयानम् ’ इति ॥

श्रद्धालुः — ‘स्पृहिगृहि’ इत्यादिना आलुच् ॥

दधि — ‘भाषायां धाञ्कृसृगमिजनिनमिभ्यः’ इति कि-
किनोरन्यतरस्मिन् लिङ्गद्वावाद्धिर्वचनम् ॥

धीवा — ‘अन्येभ्योपि दृश्यते’ इति क्निपि ‘घुमास्था’
इतीत्वम् ॥

धीवरी — ‘वनोरच’ इति ङीब्रेफौ । बहवो धीवानोऽ-
स्यां बहुधीवरी बहुधीवा । बहुधीवे बहुधीवानौ — ‘डाबु-
भाभ्यामन्यतरस्याम्’ इति पक्षे ङीब्रेफौ डाप्च । ‘अनो
बहुव्रीहेः’ इति निषेधात् ङीपोऽभावश्च ॥

धीवरः — ‘छित्तरचत्वर’ इत्यादिना ष्वरचि निपात्यते ॥

धातुः — ‘सितनिगमि’ इत्यादिना तुन् ॥

धानाः — ‘धापृवस्यज्यतिभ्यो नः’ इति नः ॥

धाम — मनिन् ॥

कर्कन्धूः — ‘अन्धूदन्भूकर्कन्धूदिधिषूः’ इति निपातनात्
कर्कशब्द उपपदे कूप्रत्ययः अल्लोपः उपपदस्य मुमागमश्च ।

दिधिषूः — पूर्वेण सूत्रेणैव निपातनात्कूप्रत्ययः आकार-
स्येकारो द्विर्वचनं षुगागमश्च ॥

निधनम् — ‘कृवृजिमन्दिनिधाञ्भ्यः’ इति क्युन्, अयं
बाहुलकात्केवलादपीति धनमित्यपि भवति ॥

धनायति धनं गृध्यतीत्यर्थः । ‘ अशनायोदन्यधनाया-
बुमुक्षापिपासागर्धेषु ’ इति वयचि धनशब्दस्य यथासङ्ख्याद्वर्धे
भाकारः ॥

सर्वधनमस्यास्तीति सर्वधनी – ‘ कर्मधारयान्मत्वर्थीयस्स-
र्वधनाद्यर्थः ’ इतीनिः ‘ न कर्मधारयान्मत्वर्थीयः ’ इत्य-
स्यापवादः ॥

अपिदधाति , पिदधानि – ‘ वष्टि भागुरिरहोपमवाप्यो-
रुपसर्गयोः ’ इति पक्षे अहोपः ॥

धयतीति पाने शपि । अत्रानुक्तं साधारणं तत्र द्रष्ट-
व्यम् ॥

णिजिर् शौचपोषणयोः ॥ ११ ॥

एतदादयो विष्लर्पर्यन्तास्त्रयोनुदात्तास्स्वरितेतः ॥

नेनेक्ति नेनिक्तः नेनिजति नेनेक्षि नेनेज्मि नेनिज्वः—‘ निजां
त्रयाणां गुणश्श्लौ ’ इत्यभ्यासस्य गुणः । झलि पदान्ते च
‘ चोः कुः ’ इति कुत्वे ‘ खरि च ’ इति चत्वम् ॥

निनेज निनिजतुः निनेजिथ निनिज निनिजिव ।
क्रादिनियमादिट् ॥

नेक्ता । नेक्ष्यति ॥

नेनेक्तु नेनिक्तात् नेनिक्ताम् नेनिग्धि – हेरपित्त्वान्ङित्त्वान्न
गुणः । नेनिजानि – ‘ नाभ्यस्तस्य ’ इति गुणनिषेधः ॥

अनेनेक् अनेनिक्तां अनेनिजुः अनेनेक् अनेनिजं – अ-
न्तरङ्गत्वान्मिपोमि ‘ नाभ्यस्तस्याचि पिति ’ इति गुणनिषेधः ॥

नेनिज्यात् नेनिज्यातां नेनिज्याः नेनिज्यां । आशिषि
निज्यात् ॥

अनिजत् अनिजतां अनिजन् अनिजः – ‘ इरितो वा ’
इति च्लेर्वाङ् परस्मैपदे । अन्यदा अनैक्षीत् अनैक्तां अ-
नैक्षुः अनैक्षीः अनैक्षं अनैक्ष्व – ‘ वदव्रज ’ इति वृद्धिः ।
झलि सिजलोपः ॥

नेनिक्ते नेनिजाते नेनिजते नेनिक्षे नेनिजे नेनिज्वहे
निनिजे निनिजिवहे । नेक्ता । नेक्ष्यते । नेनिक्तां ने-
निक्ष्व नेनिजै । अनेनिक्त अनेनिक्थाः अनेनिजि । ने-
निजीत नेनजीयाताम् । आशिषि निक्षीष्ट । अनिक्त अ-
निक्षातां – ‘ लिङ्ङिचावात्मनेपदेषु ’ इति लिङ्ङिचोः कित्त्वान्न
गुणः ॥

निनिक्षति निनिक्षते – ‘ हलन्ताच्च ’ इति सनः कि-
त्त्वम् ॥

नेनिज्यते नेनिजीति नेनेक्ति ॥

नेजयति अनीनिजत् ॥

निक्त्वा, निक्तः, निक्तवान्, ॥

निजः – इगुपधलक्षणः कः ॥

निर्णेजकः – ण्वुल् ॥

प्रणेनेक्ति — ‘ उपसर्गादसमासेपि ’ इति णत्वम् ‘ उ-
भौ साभ्यासस्य ’ इति लिङ्गात् कृते द्विर्वचने प्रवर्तते ॥

विजिर् पृथग्भावे ॥ १२ ॥

वेवेक्तीत्यादि निजिवत् । ‘ विज इट् ’ इति इडादेः प्रत्ययस्य
ङित्त्वे ‘ ओ विजी ’ इत्यस्यैव ग्रहणं नास्य । यदसौ
‘ सृजिविजि विद्वचनिद्वुरान् ’ इत्यनिट् । अत्र च कारिकायां
इरित्त्व*सामर्थ्यात् स न गृह्यते । अनयैव कारिकाया वि-
चिरिति† स्वामिनः प्रथमान्तस्य पाठः प्रत्युक्तः ॥

निजिविजी द्वौ रुधादौ च । ओ विजी भयचलनयोः
इति तुदादौ ॥

विष्णु व्याप्तौ ॥ १३ ॥

वेवेष्टि वेविष्ट इत्यादि निजिवत् । ‘ एनाष्टुः ’ ॥

वेक्ष्यति—‘ षढोः कस्सि ’ । वेविङ्ङि — एत्वे जश्त्वं डकारः ।
अवेवेट् — ‘ झलां जशोन्ते ’ इति जश्त्वे चत्वं । अविषत्
इत्यादावतङि लृदित्त्वान्नित्यमङ् । तङि तु ‘ शल इगुपधा-
दनिटः कसः ’ अजादौ ‘ वसस्याचि ’ इत्यल्लोपः , अवि-
क्षत अविक्षातां अविक्षत इत्यादि ॥

विध्यन्ते व्याप्यन्तेनेन प्रेक्षकाणां मनांसीति वेषः —
‘ हलश्च ’ इति संज्ञायां घञ् ॥

वेषेण सम्पादी वेप्यो नटः, वेप्या वेप्या — ‘कर्मवेषाद्यत्’
इति सम्पादिनि यत् । सम्पत्तिश्शोभातिशयः ॥

परिवेषः परिधिः — वेषवद्वृत् ॥

वेवेष्टीति विषम् — इगुपधलक्षणः कः ॥

विषमर्हतीति विष्यः — दण्डादित्वाद्यत् ॥

विष्णुः — ‘विषेः किञ्च’ इति णुप्रत्ययः ॥

वृत् ॥ १४ ॥

वृत्ता निजादयः । अत्र वृत्करणं प्रपञ्चार्थं त्रयाणा-
मित्येव तत्फलस्य सिद्धत्वात् ॥

निजादयस्स्वरितेतोनुदात्ताः । ‘विषिरुदिदित्येके’ इति
स्वामी । धनपालोपि — ‘आर्याणामुदित्’, द्विविडानां लुदित्’
इति । एवमेव पुषादिसूत्रे सुधाकरोपि ॥

घृ क्षरणदीप्तयोः ॥ १५ ॥

गणान्ते छन्दसीति वक्ष्यते । तदेतदादीनां सर्वेषां शेषः ।
यदाह न्यासकारः — ‘ये निजादिभ्यः परे पठ्यन्ते ते सर्वे
छान्दसाः तथा हि तान्पठित्वा छन्दसीयुक्तम्’ इति । स्वाभिक्रा-
श्यपाभ्यामपि छान्दसत्वमेवोक्तं । अर्तेश्छान्दसत्वादियतीत्यादौ
‘बहुलं छन्दसि’ इतीत्वे सिद्धे पुनः ‘अर्तिपिपत्योश्च’

इति इत्वाविधानं भाषायामप्यस्य प्रयोगोस्तीति ज्ञापनार्थं
मिति वदता भाष्यकारेणाप्ययमर्थः स्फोरितः । अत एव
भाष्यविरोधात्कातन्त्रोक्तमेषां भाषाविषयत्वमुपेक्ष्यम् । अत
एव पुरुषकारे 'घृप्रभृतयोपि छान्दसा इति केचित्' इति मैत्रेय-
ग्रन्थमुपादाय 'केचिच्छन्दोभाष्यानुसारिणः' इति व्याख्येयमि-
त्युक्तम् ॥

जिघर्ति । 'जिघर्म्यग्निं मनसा धृतेन' इत्यादि भृवृत् ।
'बहुलं छन्दसि' इतीत्वम् ॥

घरतीति सेचने शपि ॥

ह प्रसह्यकरणे ॥ १५ ॥

'अयंस्तुत्रो अभिजिहर्ति होमान्' इत्यादि । हरतीति शपि ॥

ऋ सू गतौ ॥ १६-१७ ॥

इयर्ति इयृतः इयूति इयर्षि इयर्मि इयूवः—'अर्तिपिपत्यो-
श्च' इति श्लावभ्यासस्येत्वे 'अभ्यासस्यासवर्णे' इति इय-
ङि पिति गुणः । अन्यत्राज्ञादौ यणादेशः ॥

आर आरतुः आरिथ आरिव—णिति वृद्धिरन्यत्र 'ऋच्छ-
त्यृताम्' इति गुणः । उभयोः स्थानिवच्चात् ऋशब्दस्य
द्विर्वचनोरदत्वहलादिशेषेषु 'अत आदेः' इत्यभ्यासस्य दीर्घे

सवर्णदीर्घः । थलि 'इडत्यर्तिव्ययतीनाम्' इति भारद्वाज-
नियमं बाधित्वा नित्यमिड् ॥

इयर्तु इयृतात् इयृतां इयृतु इयृहि इयराणि ॥

ऐयः ऐयृतां ऐयरुः ऐयः ऐयरं ऐयृव—पूर्ववदभ्यासस्येत्वे
यङोराटि वृद्धिः । हल्ङ्यादिना तिस्योर्लोपः । जुसि
गुणः ॥

इयृयात् इयृयातां इयृयुः इयृयाः इयृयाम् । आशिषि
अर्यात् अर्यास्ताम्—'गुणोर्तिसंयोगाद्योः' इति गुणः ॥

आरत् आरतां आरः आरं आराव—'सर्तिशास्त्यर्तिभ्य-
श्च' इत्यङ् । 'ऋदृशोङि' इति गुणः ॥

समियृते समियाते समियृषे समिये । समारे समारिषे
समारिवहे ॥

समर्ता । समरिष्यते । समियृतां समियातां समियृ-
ष्व समियरै—आटि गुणः ।

समैयृत समैयातां समैयृथाः समैयि समैयृवहि ।

समियीत समियीयातां समियीथाः समियीय । आशिषि
समृषीष्ट समृषीयास्ताम् ॥

समारत समारेतां समारं । समारथाः समारे समारा-
वहि । 'सर्तिशास्ति' इत्यत्र परस्मैपदानुवृत्तिरुत्तरार्थेत्यात्म-

नेपदेपि वृत्तावदुक्तः । तथाच भट्टिः—‘समारन्तममाभोष्टाः’
 इति । ‘समोगमृच्छि’ इत्यादिना अकर्मकात्सर्वत्र तङ् ।
 यस्त्वत्र भाष्ये मासमृत मासमृषातामिति सिचः प्रयोगः
 सभौवादिकस्य । अङ्घ्रिधौ तस्य ग्रहणं नेति तत्रैवोक्तम् । इयूती-
 त्यादौ ‘अचः परस्मिन्’ इति यणः स्थानिवृत्तान्न वलि
 लोपः । यलोपविधिं प्रति ‘न स्थानिवत्’ इत्येनत्तु लोपा-
 देशविषयम् । शेषं भौवादिकवत् । ससर्तीत्यादि यथादर्शनं
 छन्दसि ॥

ऋच्छति सरतीति शपि ॥

घृप्रभृतय उदात्तेतोनुदात्ताः ॥

भस भर्त्सनदीप्त्योः ॥ १८ ॥

‘कपिर्बभस्ति तेजनम्’ । बद्धः — ‘घसिभसोर्हलिच’ इत्यु-
 पधालोपे ‘झषस्तथोर्धोऽधः’ । ‘झलां जश् झशि’ इतिजश्त्वम् ।
 बप्सति — उपधालोपे ‘खरि च’ इति चर्त्वम् । ‘न पदान्त’
 इत्यादिना जश्त्वचर्त्वयोरुपधालोपस्य न स्थानिवृत्तम् । अन्य-
 दपि यथादर्शनम् ॥

भस्म — ‘अन्येभ्योपि दृश्यते’ इति भाषायामपि मनिन् ॥

भस्त्रा — ‘हुयामा’ इत्यादिना स्त्रन् । स्वभावात् स्त्रियाम् ॥

भस्त्रिका, भस्त्रका, अभस्त्रिका, अभस्त्रका, परमभस्त्रिका,
 परमभस्त्रका — ‘भस्त्रैषा’ इत्यादिना केवलस्य नञ्पूर्वस्य अ-
 न्यपूर्वस्य चास्य ककारात्पूर्वस्य अस्थानिकस्याकारस्य वेत्वम् ॥

भस्त्रया हरति भस्त्रिकः, भस्त्रिकी — 'भस्त्रादिभ्यश्छन्' इति
हरत्यर्थे छन् । चित्तान्डीष् स्त्रियाम् ॥

न बभस्तीति नभः — क्विबित्यात्रेयः ॥

कि ज्ञाने ॥ १९ ॥

अनुदात्तः । चिकेति चिकितः चिक्वयतीत्यादि । 'एरने-
काचः' इति यण् ॥

तुर त्वरणे ॥ २० ॥

तुतोर्ति तुतूर्तः तुतरतीत्यादि । तसि 'हलि च' इति
दीर्घः ॥

तुरः — इगुपधात्कः ॥

धिष शब्दे ॥ २१ ॥

दिधेष्टि दिधिष्टः इत्यादि ॥

धन धान्ये ॥ २२ ॥

दधन्ति दधन्तः दधनति इत्यादि ॥

जन जनने ॥ २३ ॥

जजन्तीत्यादि ।

क्यादय उदात्ता उदात्तेतः ॥

गा स्तुतौ ॥ २४ ॥

अनुदान्त उदात्तेत् ॥

देवान् जिगाति जिगीतः जिगतीत्यादि । हलादौ क्ति
सार्वधातुके ' ई हल्यघोः ' इतीत्वम् । अजादौ तु ' आभ्य-
स्तयोः ' इत्याहोपः ॥

गायति गाते इति द्वयं शपि । इह छन्दसीति प-
ठ्यते । तच्च घृप्रभृतीनां शेष इति प्रागेवोक्तम् ॥

वृत् ॥

जुहोत्यादयो वृत्ता इत्यर्थः ॥

इति श्रीसायणाचार्यविरचितायां माधवीयायां
धातुवृत्तौ जुहोत्यादयः ॥

अथ दिवादिः.

दिवु क्रीडाविजिगीषाव्यवहारद्युतिस्तु-
तिमोदमदस्वप्नकान्तिगतिषु ॥ १ ॥

एतदादयो दीङ्घ्र्यन्ता उदात्ता उदात्तेतः । क्षिपिस्त्व-
निट् । अक्षैर्दीव्यति अक्षान् दीव्यति दीव्यतः दीव्यन्ति ।
दीव्यसि दीव्यामि — ' दिवादिभ्यश्शचन् ' इति श्यन् शपो-
पवादः । ' हलि च ' इतीको दीर्घः । ' दिवः कर्म च '
इति दिवस्साधकतमस्य करणस्य सतः कर्मसंज्ञाविधानात्

अक्षशब्दात् तृतीयाद्वितीये पर्यायेण भवतः । संज्ञासमावे-
 शस्य प्रयोजनं मनसा दीव्यति मनसादेवो नाम कश्चिदि-
 त्यत्र मनसः कर्मत्वात्तस्मिन्नुपपदे अण्प्रत्ययः । 'करणत्वा-
 त्तृतीया च । अत्र तृतीयायाः 'मनसः संज्ञायाम्' इत्य-
 लुक् । तथाक्षैर्देवयते देवदत्तेनेत्यत्र संज्ञासमावेशेन करणा-
 नामेवाक्षाणां कर्मत्वात् 'अणावकर्मकात्' इति परस्मैपद-
 नियमो न भवति । किञ्च, 'गतिबुद्धि' इति प्रयोज्यस्य
 कर्मत्वमपि न भवति ॥

दिदेव दिदिवतुः दिदिवुः दिदिविथ दिदिविव दिदिविम ॥

देविता । देविष्यति ॥

दीव्यतु दीव्यतां दीव्य दीव्यानि — 'अतो हेः' इति हे-
 लुक् ॥

अदीव्यत् अदीव्यतां अदीव्यः अदीव्यम् ॥

दीव्येत् दीव्येतां — यासुटि 'अतो ये यः' । आद्गुणः ।
 यलोपो वलि ॥

आशिषि, दीव्यात् दीव्यास्ताम् ॥

अदेवीत् अदेविष्टां अदेवीः अदेविषम् — 'नेटि' इति
 न वृद्धिः ॥

दीव्यन् । दीव्यन्ती कुले । दीव्यन्ती ब्राह्मणी — 'न-
 पुंसकाच्च' इत्यौङ्शीभावः । डीप् । उभयत्र 'शष्प्यचनो-
 नित्यम्' इति शीनद्योः परतो नित्यं नुम् ॥

दिदेविषति—‘ सनीवन्त ’ इति वेट् । अन्यदा ‘ हलन्ता-
च्च ’ इति सनः कित्त्वे ‘ च्छोश्शूट् ’ इत्यूठि यणादेशे दुद्यू-
षति ॥

देदीव्यते । ऊङ्गाविनां वकारान्तानां यङुङ्गास्तीति भूवा-
दौ प्रतिपादितम् ॥

देवयति । अदीदिवत् ॥

देवः । देवी—पचादिषु देवडिति पाठात् इगुपधलक्ष-
णम् कं बाधित्वाऽचि टित्त्वान्डीप् ॥

देवस्यापत्यादि दैव्यं, दैवं — ‘ दित्यदित्यादित्य ’ इत्यत्र
‘ देवस्य यत्रञौ ’ इति प्राग्दीव्यतीयेष्वर्थेषु यत्रञौ ॥

देवस्येदं देवकीयम् — ‘ गहादिभ्यश्च ’ इत्यत्र ‘ देवस्य चे-
ति वक्तव्यम् ’ इति कुगागमश्छप्रत्ययश्च शैषिकः । ‘ नू-
नमस्य दैवानुग्रहः ’ इति भाष्यप्रयोगादणपि भवति ॥

देव एव देवता — ‘ देवात्तल् ’ इति स्वार्थे तल् । स्व-
भावात्स्त्रीत्वम् ॥

देवतैव दैवतम् — प्रज्ञादित्वात् अण् । ‘ स्वार्थिकाः प्रकृ-
तितो लिङ्गवचनान्यतिवर्तन्ते ’ इति पुंनपुंसकत्वम्* ॥

पितृदेवतायै इदं पितृदेवत्यम् — ‘ देवतान्तात्तादर्थ्ये यत् ’
इति यत् ॥

* ख—इति नपुंसकत्वम्.

दैविकम् — अध्यात्मादित्वाट्ठञ् ॥

अधिदैविकं — पूर्ववट्ठञ् । ‘ अनुशतिकादीनां च ’ इत्युभ-
यपदवृद्धिः ॥

देवेषु वसति देवान् गच्छति देवत्रा — ‘ देवमनुष्य ’ इ-
त्यादिना त्राप्रत्ययः ॥

देविका — देवीशब्दात्संज्ञायां कनि ‘ केऽणः ’ इति ह्रस्वः ।

देविकायां भवं दाविकम् । देविकाकूले भवाश्शालयः
दाविकाकूलाः । पूर्वदेविका नाम प्राचां ग्रामः । तत्र भवः
पूर्वदाविकः — ‘ देविका शिशपा ’ इत्यादिना देविकाया अ-
चामादेरच आकारः । अयं चाकार आद्योरुदाहरणयोः ‘ तद्धि-
तेष्वचामादेः ’ इति वृद्धिप्रसङ्गे । इतरस्य तु ‘ प्राचां ग्रा-
मनगराणां ’ इत्युत्तरपदवृद्धिप्रसङ्गे । सुदेविकायां भवं सौ-
दैविकमित्यत्र देविकाया अनङ्गादित्वात् समुदायस्य अप्राग्ग्रा-
मवाचित्वाच्च नास्ति देविकाया वृद्धेः प्राप्तिरिति वृद्धिप्रसङ्गे
विधीयमानोऽयमाकारोऽपि नैव प्रसजति । यस्तु ण्वुलन्तः
क्रियाशब्दो देविकाशब्दो न तस्येह ग्रहः, रूढ्या योग-
स्यापहारात् । तेन तत्र दैविकमिति वृद्धिरेव भवति ।
अत्रात्रेयः — “ देवको नाम क्षत्रियः, संज्ञायां ण्वुल् । त-
स्यापत्यं दैवकिः । अत इत्रि आदिवृद्धिः । ‘ इतो मनुष्य-
जातेः ’ इति ङीष्, दैवकीनन्दनः शौरिः । अवृद्धिस्त्वयमसा-
धुः ” इति ॥

आदेवकः — ‘ देविक्रुशोः ’ इति ण्यन्तात् ताच्छील्यादौ
बुञि ॥

देवित्वा, द्यूत्वा, — ‘ उदितो वा ’ इतीड्विकल्पः । इति
‘ न क्त्वा सेट् ’ इत्यकिच्चाद्गुणः अन्यदा ‘ च्छोश्शूट् ’ इत्युठि
यणादेशः । न च वर्णमात्राभयत्वेन अन्तर्भूताभयत्वेन वा
अन्तरङ्गे यणि बाह्यप्रकृतिप्रत्ययापेक्षस्य बहिरङ्गस्योत्तः ‘ अ-
सिद्धं बहिरङ्गमन्तरङ्गे ’ इत्यसिद्धत्वम्, ‘ नाज्ञानन्तर्ये बहिष्प-
प्रकल्पिः ’ इति निषेधात्, अचोरानन्तर्यं यत्र अन्तरङ्गे
बहिरङ्गे वा विधावाश्रीयते न तत्र ‘ असिद्धं बहिरङ्गमन्त-
रङ्गे ’ इति परिभाषा प्रवर्तत इत्यर्थः ॥

आद्यूनः — ‘ दिवोऽविजिगीषायाम् ’ इति निष्ठानत्वम्,
विजिगीषायां तु द्यूतम् — ‘ यस्य विभाषा ’ इत्यनिट्त्वम् ॥

अक्षद्यूतेन निर्वृत्तं आक्षद्यूतिकम् — ‘ निर्वृत्तेऽक्षद्यूतादि-
भ्यः ’ इति ठक् ॥

शतस्य दीव्यति — ‘ दिवस्तदर्थस्य ’ इति कर्मणि षष्ठी ।
तच्छब्देन व्यवहृषणी परामृश्येते । तदर्थत्वं च द्यूते क्रय-
विक्रययोश्च । शतस्य प्रतिदीव्यति, शतं प्रतिदीव्यति — ‘ वि-
भाषोपसर्गे ’ इति पूर्वेण नित्यं प्राप्तायां षष्ठ्यां तद्विकल्पः ॥

किकीति दीव्यतीति किकीदिविः चाषः — दीर्घद्वितीयः ।
तथा च निघण्टुः — ‘ अथ चाषः किकीदिविः ’ इति ।
‘ कृविष्टृष्विच्छविस्थविकिकीदिविः ’ इति किकीशब्द उपपदे

किनि निपात्यते । रत्नकोशानुसारिणस्तु — दीर्घतृतीयं पठन्ति ।
तैत्तिरीयकेपि दृश्यते — ‘ श्येनेन किकिदीविना ’ ‘ छगलं क-
त्माषं किकिदीवि ’ इति दीर्घतृतीयान्त एव ॥

द्यौः — ‘ दिवोऽविः ’ इति न्यासे ऊहितसूत्रेण व्युत्पादि-
तम्, ‘ दिव औत् ’ इति सौ औत्, यणादेशः । द्युभ्या-
मित्यादौ ‘ दिव उत् ’ इति दिवः पदस्योत्वम् । शूड्विधौ
क्लृहणाननुवृत्तिवादिनः परोप्युत् इहाहर्विमलद्यु इत्यत्र
सावकाशेनाप्युत्वेन तपरकरणसामर्थ्याद्वाध्यत इति परिहरन्ति ।
दिव्ग्रहणे च धातोस्सानुबन्धकत्वेन न ग्रह इति अक्षद्युः
अक्षद्युभ्यामित्यत्र क्बन्ते औत्वोत्वयोर्नैव प्रसङ्गः ॥

दिव्यम् — ‘ द्युप्राक् ’ इति यत् शैषिकः ‘ न भकुर्धुराम् ’
इति दीर्घनिषेधः ॥

द्यावाभूमी — ‘ दिवो द्यावा ’ इत्युत्तरपदे द्यावादेशः ॥

द्यावापृथिव्यौ दिवस्पृथिव्यौ — ‘ दिवसश्च पृथिव्याम् ’
इत्युत्तरपदे दिवस्भावो द्यावादेशश्च ॥

द्यावापृथिव्यौ देवता अस्य द्यावापृथिव्यम्, द्यावापृथि-
वीयम् — ‘ द्यावापृथिवीशुनासीर ’ इत्यादिना यच्छौ ॥

प्यन्ताद्देवयतेः कौ णिलोपे ‘ कौ लुप्तं न स्थानिवत् ’
इति स्थानिवत्तुनिषेधात् ऊठचयादेशो द्यूः इति भवति ।
दध्वावित्यादौ ‘ ओस्सुपि ’ इति यणादेशः ॥

द्यौरोको येषां ते दिवौकसः — अत्र विवदन्ते ।
 ‘दिव उत्’ इत्यत्र रक्षितः — ‘उत्ते कृते शब्दपरविप्रतिषे-
 धान्तस्य यणि दिवौकस इत्यवृद्धिः’ इति । चान्द्रास्तु —
 पूर्वत्रयणि ओकारस्य पृषोदरादित्वाद्बृद्धिमाहुः । अन्ये तु —
 ‘दीव्यन्त्यस्मिन्निति दिवम्’ ‘घञर्थे कविधानम्’ इति
 कः, तत्र ‘वृद्धिरेचि इति वृद्धिः’ इति । अस्य वृद्धि-
 विषय एव प्रयोग इति केचित् । अपरे तु — सर्वत्रेति ।
 तथा च सुभूति* चन्द्राभ्यां प्रयोगो दर्शितः — ‘मरुत्वता-
 वृत्रवधे यथादिवम्’ इति ॥

त्रिदशा दीव्यन्त्यत्रेति त्रिदिवः — पृषोदरादित्वात् दशश-
 ब्दस्य लोपः, पूर्ववत्कः । यद्वा — ब्रह्मविष्णुमहेश्वरास्त्रयो दी-
 व्यन्त्यत्रेति व्युत्पत्तिः ॥

देवते इति देवने शपि गतम् ॥

षिवु तन्तुसन्ताने ॥ २ ॥

परिषीव्यति निषीव्यति विषीव्यति—‘परिनिविभ्यः’ इत्यादिना
 षत्वम्, ‘सात्पदाद्योः’ इति निषेधापवादः । परिषिषेवे-
 त्यादौ ‘स्थादिष्वभ्यासेन चाभ्यासस्य’ इत्यत्र अभ्यासस्येति
 योगविभागेन स्थादीनामेवाभ्यासस्य ‘उपसर्गात्’ इत्यादिना
 षत्वमिति क्रियमाणो नियमः तत्र प्राक्सितादित्यनुवर्त-
 नात् इहाप्राक्सितीयेनेत्यभ्यासस्य षत्वं भवत्येव । पर-
 स्यापि ‘इण्कोः’ ‘आदेशप्रत्यययोः’ इति षत्वम् । उप-

पादितं चैतेदेवं सहतौ । स्थादिसूत्रार्थः सेधतौ व्यक्तमुक्तः ।
भत्रात्रेयोभ्यासस्य षत्वं नेत्याह । तत्सहतावेव दूषितम् ॥

सेविता । सेविष्यति । सीव्यतु ॥

पर्यषीव्यत् पर्यसीव्यत् — ‘सिवादीनां वाङ्मयवायेपि’ इति
वा षत्वम् । एवं निविभ्यामपि ॥

सीव्येत् सीव्येताम् । आशिषि, सीव्यात् ॥

पर्यषेवीत् पर्यसेवीत् । पर्यषेविष्यत् पर्यसेविष्यत् — पूर्व-
वत् षत्वविकल्पः ॥

परिषिसेविषति परिषिस्यूषति — ‘सनीवन्त’ इतीद्विकल्पः,
इडभावे ‘हलन्ताच्च’ इति सनः कित्वाटूठ् । पूर्ववत्
स्थादिष्विति नियमाभावादभ्यासस्य षत्वम् । एवं निविभ्यां ।
परस्य तु न भवति ‘स्तौतिण्योरेव’ इति नियमात् ॥

सेषीव्यते ॥

सेवयति । पर्यसीषिवत् इत्यादौ ‘स्तम्भुसिवुसहां चङि’
इत्यभ्यासस्य ‘परिनिविभ्यः’ इति प्राप्तस्य षत्वस्य निषेधः ॥

स्यूत्वा, सेवित्वा, — उदित्वादिद्विकल्पः ॥

स्यूतः — ‘यस्य विभाषा’ ॥

स्यूतिः — ‘तितुत्र’ इतीणिषेधः ॥

सेवनं, सीवनं* — पृषोदरादित्वाद्वा दीर्घः । तथा च
चान्द्राः ‘ष्ठिवुसिवोर्दीर्घश्च’ इति ॥

प्रसीव्यन्ति तमिति प्रसेवकः — ‘अकर्तरि च कारके’
इति घञन्तात्संज्ञायां कन् । वीणाप्रान्ते वक्रं काष्ठमुच्यते ।
‘हलश्च’ इति वा घञन्तात्कन् द्रष्टव्यः ॥

सूनः — ‘सिवेष्टेरू च’ इति नप्रत्यये ढेरूकारः । दीर्घोच्चार-
णसामर्थ्यान्न गुणः ॥

स्योनशब्दस्तु बाहुलकान्नप्रत्यये ऊठि यणि गुणे ॥

सूत्रम् — ‘सिविमुच्योष्टेरू च’ इति एन्, ढेरूकारश्च ।
टित्त्वात् स्त्रियां सूत्री । अभ्यासार्थं तन्तुः ॥

स्त्रिवु गतिशोषणयोः ॥ ३ ॥

स्त्रीव्यतीत्यादि दीव्यतिवत् ॥

सिस्त्रेविषति । सुसूषति — इवन्तत्वादिद्विकल्पः । इड-
भावे ‘हलन्ताच्च’ इति कित्त्वे ‘ज्वरत्वर’ इत्यादिना
वकारोपधयोरूठि द्विर्वचनम् ॥

सेस्त्रीव्यते । सेस्त्रोति सेस्त्रूतः सेस्त्रिवति सेस्त्रोषि सेस्त्रोमि
सेस्त्रीवः सेस्त्रूमः — झलादावनुनासिकादौ कौ च उपधावकारयोः
‘ज्वरत्वर’ इत्यादिना ऊठ् ॥

स्त्रेवित्वा, सूत्वा, — उदित्वादिद्विकल्पः ॥

सूतः — ‘यस्य विभाषा’ इत्यनिट्ठुम् ॥

सूतिः — ‘तितुत्र’ इत्यनिट्ठुम् ॥

सूः सुवौ-कौ पूर्ववदूट्, अजादावुवड् । 'ओस्सुपि' इति यण् संयोगपूर्वत्वान्न भवति ॥

ष्ठिवु निरसने ॥ ४ ॥

ष्ठीव्यतीत्यादि सीव्यतिवत् ॥

तिष्ठेवेत्यादौ अभ्यासे खयश्शेषः । अत्र वक्तव्यं भूवादौ षेवतावुक्तम् । 'सुधधातुष्ठिवुष्वक्तीनाम्' इति षः सकार-निषेधः । अमुं धातुमात्रेयादयः पठन्ति । अन्ये तु न पठन्ति । यदाह 'धात्वादेष्णस्सः' इत्यत्र न्यासकारः- 'ष्ठिवुं दिवादिष्वपि केचिदधीयते' इति ॥

ष्णुसु अदने ॥ ५ ॥

आदान इत्येके । अदर्शन इत्यपरे । 'धात्वादेष्णस्सः' सुस्यति ॥

सुष्णोस सुष्णुसतुः सुष्णोसिथ सुष्णुस सुष्णोस सुष्णु-सिव - 'आदेशप्रत्यययोः' इत्यभ्यासात्परस्य षत्वे ण्वत्वं, 'रषाभ्याम्' इति णत्वं वा ॥

स्तोसिता । स्तोसिष्यति । स्नुस्यतु । अस्नुस्यत् । अस्नुस्यः । स्नुस्येत् । आशिषि, स्नुस्यात् ॥

अस्तौसीत् अस्तौसिष्टाम्- 'नेटि' इति सिचिवृद्धेरभावः ॥

सुस्नुसिषति सुस्तोसिषति, स्नुसित्वा स्तोसित्वा - 'रलो-व्युपधात्' इति वा कित्वम् । 'स्तौतिण्योः' इत्यभ्यासात्परस्य न षत्वम् ॥

सोष्णुस्यते । सोष्णुसीति सोष्णोस्ति सोष्णुस्तः । स्रोस-
यति । असोष्णुसत् ॥

स्नुषा - इगुपधलक्षणे के टाप् , सुषामादित्वात् षत्वम् ।
औणादिक इत्यात्रेयः ॥

ष्णुस निरसन इत्येके । मिच्चेत्यात्रेयमैत्रेयौ उदुपधं
चाहतुः । स्वामिकाश्यपौ तु - अदुपधममुमेव पठित्वा
' ष्णुस* अदर्शन इति द्रमिडाः ' इत्युकारोपधं पक्षान्तर-
माहतुः । तत्र मित्वं ' जनीजूष्ष्णासु ' इति पाठा-
श्रयेण । स्रस्यति सस्तास इत्यादि । षोपदेशस्य प्रयोजनं नौ
स्रसयति असिष्णसत् सिष्णसयिषति इति ॥

क्रसु ह्रणदीप्त्योः ॥ ६ ॥

ह्रणं कौटिल्यम् । क्रस्यति चक्रास क्रसिता क्रसि-
ष्यति । क्रस्यतु । अक्रस्यत् । क्रस्येत् । आशिषि, क्रस्यात् ॥

अक्रसीत् अक्रासीत्—' अतो हलादेः ' इति वा वृद्धिः ॥

चिक्कसिषति । चाक्रस्यते चाक्रस्ति ॥

क्रसयति । अचिक्कसत्—' जनीजूष्ष्क्रसु ' इति मित्त्वम् ॥

क्रसित्वा क्रस्त्वा—' उदितो वा ' इतीदिकल्पः ॥

क्रस्तः - ' यस्य विभाषा ' इतीणिषेधः ॥

चक्रसः - घङर्थे कः । ' कृत्रादीनां के द्वे भवतः ' इति द्वित्वम् ॥

व्युष दाहे ॥ ७ ॥

दन्त्योष्ठचादिः मूर्धन्यान्तश्च । तथा च वैद्यके त्रिक-
टुकपर्याये व्योषशब्दः पठ्यते । अयमग्रे पुषादौ विभागे पठि-
ष्यते, तत्फलं तत्रैवाजिसिद्धिः । क्वचिदुभयत्र विभागार्थो
दन्त्यान्तः ओष्ठचादिश्च पठ्यते । तत्र पुनः पाठे फलं
एकत्रैवार्थे रूपद्वयसिद्धिः ॥

व्युष्यति । वुव्योष वुव्योषिथ वुव्युषिव । व्योषिता । व्योषि-
ष्यति । व्युष्यतु । अव्युष्यत् । व्युष्येत् । आशिषि, व्युष्यात् ॥

अव्योषीत् अव्योषिष्टाम् ॥

वुव्युषिषति वुव्योषिषति ॥

व्युषित्वा, व्योषित्वा — पूर्ववत्किञ्चविकल्पः ॥

वोव्युष्यते । वोव्योषि । व्योषयति । अवुव्युषत् ॥

व्युषितः ॥

प्लुष च ॥ ८ ॥

प्लुष्यतीत्यादि पूर्ववत् । अयं पुषादावपि पठ्यते ।
फलमङ्गोपि सिद्धिरिति स्वामी ॥

नृती गात्रविक्षेपे ॥ ९ ॥

नृत्यति । ननर्त ननृततुः ननर्तथ ननृतिव । नर्तिता ॥

नर्तिष्यति नर्त्स्यति, 'सेऽसिचि' इति सिञ्जुर्ज्यस्य सकारादे-
रिद्विकल्पः ॥

नृत्यतु । अनृत्यत् । नृत्येत् । आशिषि, नृत्यात् ।
अनर्तीत् अनर्तिष्टाम् ॥

निनर्तिषति निनृत्सति — ‘ हलन्ताच्च ’ इत्यनिति कित्त्वम् ॥
नरीनृत्यते — क्षुभ्रादिषु ‘ नृत्यतेर्याङि ’ इति पाठाण्णत्वनिषेधः ॥

नर्णति नरिनर्ति नरीनर्तीत्यादि — रुग्रीग्रीकः ॥

नर्तयति नर्तयते । अनीनृतत् अननर्तत् — उरृद्धा । अस्य चलना-
र्थत्वात् अणावकर्मकत्वाच्च ‘ निगरणचलन ’ इत्यादिना योगद्व-
येन कर्त्रभिप्राये क्रियाफले यत् परस्मैपदं प्राप्तं तत्
‘ न पादमि ’ इत्यादिना निषिध्यते ॥

नृत्यम् — ‘ ऋदुपधात् ’ इति क्यप् ॥

नर्तकः, नर्तकी — ‘ शिल्पिनि ष्वुन् ’ इति ष्वुन्, तत्र
नृतिखनिरञ्जिभ्यः परिगणनम् ॥

नृत्तः, नृत्तवान् — “ ईदित्करणम् ‘ यस्य विभाषा ’
इत्यस्यानित्यत्वज्ञापनार्थम् । तेन धावित इत्यादि सिद्धयति ”
इति आत्रेयमैत्रेयौ । स्वामिकाश्यपौ तु — “ अवयवेचरितार्थ-
त्वात् यङुङिःवृत्त्यर्थम् ” इति । अत्र ‘ यस्य विभाषा ’ ना-
स्ति, ‘ सेऽसिचि ’ इत्यत्र ‘ एकाचः ’ इत्यनुवृत्तेः इङ्गिकल्प-
स्यैवाभावादिति तयोरभिप्रायः ॥

नृतूः दीर्घाकृतिः — ‘ नृतिशृध्योः कूः ’ इति कूप्रत्ययः ॥

त्रसी उद्देशे ॥ १० ॥

त्रस्यति त्रसति - 'वाभ्राश' इति श्यन्विषये पक्षे शप् ॥

तत्रास तत्रसतुः त्रेसतुः तत्रसिथ त्रेसिथ - 'वा जृभ्रमुत्रसाम्' इति किति लिटि थलि च सेटि एत्वाभ्यासलोपविकल्पः ॥

त्रसिता । त्रसिष्यति । त्रस्यतु त्रसतु । अत्रस्यत् अ-
त्रसत् । त्रस्येत् त्रसेत् । आशिषि त्रस्यात् । अत्रासीत्
अत्रसीत् ॥

तित्रसिषति । तात्रस्यते । तात्रस्ति । त्रासयति ।
अतित्रसत् ॥

त्रस्नुः - 'त्रसि गृधि' इत्यादिना क्तुः ॥

त्रस्तः त्रस्तवान् - ईदित्त्वादनिट् ॥

तरङ्गापत्रस्तः - 'अपेतापोढ' इति पञ्चमीसमासः ॥

त्रासः - त्रञ् । रत्नदोषो भयं च ॥

त्रस धारणे चुरादौ ॥

कुथ पूतीभावे ॥ ११ ॥

पूतीभावो दुर्गन्धः । कुथ्यति । चुकोथ चुकोथिथ ।
कोथिता । कोथिष्यति । कुथ्यतु । अकुथ्यत् । कुथ्येत् ।
आशिषि, कुथ्यात् । अकोथीत् ॥

चुकुथिषति चुकोथिषति — ‘रलोव्युपधात्’ इति कित्त्व-
विकल्पः । अयं क्त्वायां न; ‘नोपधात्थफान्ताद्वा’ इत्यत्र
नोपधग्रहणसामर्थ्यात् । तेन ‘न क्त्वा सेट्’ इत्यकित्त्वात्
कोथित्वा इति भवति । तत्र हि नोपधग्रहणस्य एवमादिर-
नोपधः प्रत्युदाहरणम् । यद्यत्र ‘रलः’ इति विकल्पस्यात्किं नो-
पधग्रहणेन । न च ऋफ ऋफि हिंसायामित्यनोपधः फान्त-
ऋफतिः प्रत्युदाहरणं अर्फित्वा इति । अत्र हि ‘न क्त्वा सेट्’
इति नित्यं कित्त्वनिषेधः । नैतदस्ति ; त्रैशब्द्यं हि नस्साध्यम्,
अर्फित्वा ऋफित्वा ऋम्फित्वा इति, तच्च असत्यपि नोपधग्रहणे
सामान्येन विकल्पप्रवृत्तावपि भविष्यति ॥

चोकुथ्यते । चोकोत्ति । कोथयति । अचूकुथत् ॥

कुथः — इगुपधलक्षणः कः ॥

कुथितमनेन, प्रकुथितः — ‘उदुपधात्’ इति कित्त्वविक-
ल्पोत्र न भवति ; तत्र अन्यतरस्यांग्रहणस्य व्यवस्थितवि-
कल्पत्वात् शब्धिकरणानामेव ग्रह इति । तथा च भाष्ये
‘उदुपधाच्छपः’ इति ॥

कुन्थतीति हिंसायां शपि गतम् ॥

पुथ हिंसायाम् ॥ १२ ॥

पुथ्यतीत्यादि कुथ्यतिवत् ॥

पुन्थतीति शपि गतम् ॥

गुध परिवेष्टने ॥ १३ ॥

अयं चतुर्थान्तः । गुध्यतीत्यादि ॥

गुधित्वा — ‘मृडमृद’ इत्यादिना सेटः क्तुः कित्त्वम् ॥

गोधा — भिदादिपाठात् अङि गुणः ॥

गोधिका — संज्ञायां कनि ‘केणः’ इति ह्रस्वे ‘प्रत्यय-
स्थात्’ इतीत्वम् ॥

गोधाया अपत्यं गौधेरः — ‘गोधाया ढूक्’ इति ढूक् ॥

गौधारः — ‘आरगुदीचाम्’ इत्यारक् । उदीचां ग्रहणा-
त्पक्षे ‘स्त्रीभ्यो ढक्’ इति गौधेयः ॥

गोधूमः — ‘गुधेरूमः’ इत्यूमः ॥

रोधे अयं क्रचादिः ॥

क्षिप प्रेरणे ॥ १४ ॥

क्षिप्यति । चिक्षेप । क्षिप्ता । क्षिप्स्यति । क्षिप्यतु ।
अक्षिप्यत् । क्षिप्येत् । आशिषि, क्षिप्यात् । अक्षैप्सीत्
अक्षैप्ताम् ॥

चिक्षिप्सते चेक्षिप्यते । चेक्षेप्ति । क्षेपयति । अचिक्षिपत् ॥

क्षिप्त्वा । क्षिप्तः ॥

क्षिपः — इगुपधलक्षणः कः ॥

क्षिपका — अज्ञातादौ कः । ‘प्रत्ययस्थात्’ इतीत्वस्य
‘क्षिपकादीनां चोपसङ्गानम्’ इति निषेधः ॥

क्षिमुः — ‘त्रसिगृधिधृषि’ इत्यादिना क्तुः ॥

परिक्षेपी — सम्युच्चादिना घिनुण् ॥

परिक्षेपकः — ‘ निन्दहिंस ’ इत्यादिना वुञ् ॥

क्षिपा — भिदादिपाठादङ् ॥

क्षिप्रम् — ‘ ऋज्जेन्द्र ’ इत्यादिना रक् ॥

क्षेपिष्ठः क्षेपीयान् ॥

क्षिपयति — ‘ स्थूलदूर ’ इत्यादिना ‘ णाविष्ठवत् ’ इति यणादेर्लोपः, पूर्वस्य च गुणः । सम्पृचादिसूत्रे वृत्तिकारेण ‘ क्षिपिर्दिवादिस्तुदादिश्च गृह्यते ’ इत्युक्तत्वात् ॥

‘ द्वाविमावम्भसि क्षिप्य गले बध्वा महाशिलाम् ’ इति,
‘ संक्षिप्य संरम्भमसद्विपक्षम् ’ इति,

भारते भट्टिकाव्ये च दर्शनात् पारायणिकैः क्षिपेरिह पाठो युक्त इति भूसूत्रे सुधाकरेण प्रतिपादितम् । कृतस्तौदादिकस्यापि समानाः । ‘ स्वरेण नीचेन शपिं छुपिं क्षपिम् ’ इति पाठादयमनिट् । अयं चुरादावदन्त इत्यात्रेयः ॥

पुष्प विकसने ॥ १५ ॥

पुष्प्यति । पुपुष्प पुपुष्पिथ पुपुष्पिव । पुष्पिता । पुष्पिष्यति । पुष्प्यतु । अपुष्प्यत् । पुष्प्येत् पुष्प्यात् । अपुष्पीत् ॥

पुपुष्पिषति । पोपुष्प्यते । पोपुष्पि ॥

पुष्पयति । अपुपुष्पत् ॥

पुष्पम् — भच् ॥

पुष्पकम् — संज्ञायां कन् ॥

शणपुष्पी — ‘पाककर्णपर्णपुष्प’ इत्यादिना डीष् । स-
त्पुष्पा, प्राक्पुष्पा, प्रत्यक्पुष्पा, काण्डपुष्पा, प्रान्तपुष्पा, शत-
पुष्पा, एकपुष्पा — ‘सदक्काण्डप्रान्तशतैकेभ्यः पुष्पात्’ इत्य-
जादिपाठात् पुष्पोत्तरपदलक्षणं डीषं बाधित्वा टाप् ।
अगिति किन्नन्तोश्चतिरुच्यते ॥

पुष्पित्वा । पुष्पितः — निष्ठा, तारकादित्वादितज्वा ॥

तिम स्तिम ष्टिम आर्द्रिभावे ॥ १६-१७-
१८ ॥

तिम्यति । तितेम । तेमिता । तेमिष्यति । तिम्यतु ।
अतिम्यत् । तिम्येत् । आशिषि, तिम्यात् । अतेमीत् ॥

तितेमिषति तितिमिषनि ॥

तेतिम्यते । तेतेमि । तेमयति । अतीतिमत् ॥

स्तिम्यति । तिष्टेम इत्यादि — अभ्यासे खयश्शेषः ॥

स्तीम्यतीत्यादि ॥

अत्र केचिदसंयोगादिं तीम इति दीर्घान्तं चतुर्थमपि
धानुं पठन्तीत्यात्रेयः ॥

तिमिः — ‘इगुपधात् किञ्च’ इतीन्द्रत्ययः ॥

तिमिरम् — ‘इषिमदि’ इत्यादिना किरच् ॥

व्रीड चोदने ॥ १९ ॥

चोदनं लज्जेति स्वामी । लज्जायामप्यधीयत इति मैत्रेयः ।
 भात्रेयस्तु — व्रीड चोदने लज्जायामिति । व्रीज्यति । विव्रीड
 विव्रीडिथ विव्रीडिव । व्रीडिता । व्रीडिष्यति । व्रीज्यतु ।
 अव्रीज्यत् । व्रीज्यत् । व्रीज्यात् । अव्रीडीत् ॥

विव्रीडिषति । वेव्रीज्यते । वेव्रीष्टि । व्रीडयति । अवि-
 व्रीडत् ॥

व्रीडित्वा । व्रीडितः ॥

व्रीडः — घञ् ॥

व्रीडा — 'गुरोश्च' इत्यकारः ॥

इष गतौ ॥ २० ॥

इष्यति । 'इषगमियमाम्' इत्यत्र 'क्सस्याचि' इत्यतो
 ऽचीत्यनुवर्तते, 'प्रिवुक्लमु' इत्यतः शितीति च, तत्र शिता-
 ऽचो विशेषणादित्संज्ञकशकारादावचि छत्त्वविधिरितीह न
 भवति । ये तु तौदादिकमुदितं पठित्वा छत्वविधावपि तथा
 पठन्ति तेषां न काश्चित्क्लेशः ॥

इयेष ईषतुः इयेषिथ ईषिव — पित्सु गुणे द्विर्वचनम् ।
 'अभ्यासस्यासवर्णे' इतीयङ् । अन्यत्र सवर्णदीर्घः ॥

प्रेषिता । प्रेषिष्यति — गुणे 'वृद्धिरेचि' इति वृद्धिं
 बाधित्वा, 'एङि पररूपम्' ॥

इष्यतु । इष्य । इष्याणि । ऐष्यन् । इष्येत् । आशिषि,
इष्यात् । ऐषीत् ॥

इषिषिषति । एषयति । मा भवानिषिषत् — ओणेरृदि-
त्करणात् द्विर्वचनात्पूर्वं ह्रस्व इत्युक्तम् ॥

एषित्वा । इषितः 'तीष सह' इति तादौ विधीयमान
इडिकल्पः 'इषेस्तकारे इयन्प्रत्ययात्प्रतिषेधः' इत्युक्तत्वादिह
न भवति ॥

प्रैषः, प्रैष्यः — घञ् ण्यतौ । 'प्रादूहोढोढचैषेष्येषु वृद्धि-
वृक्तव्या' इति एङि पररूपापवादो वृद्धिः ॥

अन्वेषणा — 'इषेरनिच्छार्थस्य युज्वक्तव्यः' इति युच् ॥

पर्येषणा, परीष्टिः — 'परेर्वा' इति युच्क्तिचौ ॥

एषणी — 'एषण करणे' इति गौरादिपाठान्डीष् ॥

इषीका — 'इषेः किञ्च' * इतीकन्प्रत्ययः ॥

इष्टका — 'इष्यशिभ्यां तकन्' इति तकन् । किदित्यनु-
वर्तनान्न गुणः ॥

इषीकतूलम्, इष्टकचितम् — 'इष्टकेषीका' इति चिततूल-
योरुत्तरपदयोर्ह्रस्वः । अत एवेष्टकेति निर्देशात् 'प्रत्ययस्थात्'
इति इत्वं न भवति । तदन्तविधिना पक्वेष्टकचितमित्यपि
भवति ॥

*उणादाविदं सूत्रं न दृश्यते । यत्तु 'इषेः किञ्च' इति सूत्रं तत्तु दीर्घादेरीष-
धातोः उप्रत्ययेन इषुशद्वानिष्पादनपरम् । इषीकाशब्दस्तु 'इषेः किञ्च' इति सूत्रेणैव साध्यते ॥

अयं चुरादावपीति स्वामी ॥

इषु इच्छायां तुदादिः । इष आभीक्ष्ण्ये क्रचादिः ॥

षुह चक्रयर्थे ॥ २१ ॥

चक्रयर्थस्तृप्तिरिति स्वामिधनपालशाकटायनाः । आत्रेय-
मैत्रेयदुर्गाः* — ‘षह षुह’ इति द्वौ धातू पेठुः । सहेरिह
पाठो न्यासकारहरदत्तरामदेवादीनामप्यनभिमतः, यत्तत्र तत्र
सहि ग्रहणे भौवादिकमेवाहुः, नामुम् । न चास्याग्रहणे कारणम् ।
‘दाश्वान्साह्वान्’ इत्यत्र “साह्वानिति ‘षह मर्षणे’ इत्य-
स्मात्परस्मैपदं निपात्यते” इति वृत्तिमुपादाय “षहमर्षणे
इत्यस्यात्मनेपदित्वात् चौरादिकस्य तु ‘आधृषाद्वा’ इति णिज-
भावपक्षे दीर्घत्वमद्वित्वमनिटुं च निपात्यत इत्यन्ये” इति वदता च
हरदत्तेनेह सहेरपाठः स्फोरितः । “साह्वानिति निपातनं आधृ-
षीयाद्विभाषितणिचः” इति वदन् कैयटकारोप्यत्रैवानुकूलः ।
‘सहिं पठतां सस्यतीत्याद्युदाहार्यम् । षत्वादि सहतिवन्नेयम् ।
अत्र परिषस्यतीत्याद्युदाहृत्य ‘परिनिविभ्यः’ इति षत्वमिति वदता
आत्रेयेण यदुक्तं ‘यत्तु तत्र षह मर्षण इत्यस्य ग्रहणं न्यासे
प्रतिपादितं नैतस्यापीति तदनागममिति नादरणीयम्’ इति अस्यैव
धातोरभावात् न तस्यायं दोषः । स्वव्याघातकं चात्रेयवचनं,
यद्वक्ष्यति “‘तीषसह’ इतीद्विकल्पः सहेति शबन्तस्य सूत्रे निर्दे-
शात् नास्य” इति । तच्च यस्मात् षत्वविधावपि तुल्यम् ॥

* क-मैत्रेयदेवदुर्गाः.

सुह्यति । सुषोह । सोहिता । सोहिष्यति । सुह्यतु ।
असुह्यत् । सुह्येत् सुह्यात् लिङौ । असौहीत् ॥

सुसुहिषति । सुसोहिषति । सुहित्वा सोहित्वा । सोषु-
ह्यते । सोषोढि । सोह्यति । असूषुहत् ॥

फलानां सुहितः — ‘ पूरणगुण ’ इति षष्ठीसमासनिषेधः ॥

सेट्ठुरस्मैपदप्रसङ्गात् अजन्तावपि तादृशावाह —

जृष् जृष् वयोहानौ ॥ २२-२३ ॥

जीर्यति जीर्यतः — ‘ ऋत इद्धातोः ’ इतीत्वे रपरत्वे ‘ हलि
च ’ इति दीर्घः ॥

जजार जजरतुः जजरुः जजरिथ जजरथुः जजर ज-
जार जजर जजरिव — ‘ ऋच्छत्यृताम् ’ इति किति गुणः ।
अकिति तु यथायोगं पूर्वविप्रतिषेधेन गुणवृद्धी । अस्तु वा
तत्रापि ‘ ऋच्छति ’ इति गुणः । कृते तस्मिन् वृद्धिस्तु ‘ अत उप-
धायाः ’ इति भविष्यति । गुणे तु तेन वा सत्यनेन वा-
पि न विशेषः । ‘ वा जृभ्रमुत्रसाम् ’ इत्येत्वाभ्यासलोपपक्षे
जेरतुः जेरुः जेरिथ जेरथुः जेर जेरिव ॥

जरिता जरीता । जरिष्यति जरीष्यति — ‘ वृत्तो वा ’
इत्यलिटो वा दीर्घः ॥

जीर्यतु । अजीर्यत् । जीर्येत्, जीर्यात् लिङौ ॥

अजारीत् अजारिष्ठां — 'वृतः' इत्यस्य 'सिचि परस्मैपदे-
षु' इति निषेधः । अजरत् अजरतां — 'जृस्तम्भु' इति पक्षे
च्चेर्वाऽङ् । 'ऋ दृशोङि' इति गुणः ॥

जिजीर्षति जिजारिषति जिजरीषति — 'इट्नि वा' इति
वेट् । तस्य 'वृतः' इति वा दीर्घः । अनिटि सनः
किञ्चादित्वदीर्घयोर्द्विर्वचनं ; अन्यथा यङि जेजीर्यत इति
न स्यात् ॥

जरयति अजीजरत् — 'जनिजृष्' इति मिच्चाद्ध्रस्वः ॥

जीर्यन् । जीर्यन्ती — 'शण्ड्यनोः' इति नित्यं नुम् ॥

जरन् जरती इत्येतत् 'जीर्यतेरतृन्' इति जीर्यतेरतृनि ॥

जरद्भवः — 'पूर्वकाल' इति समासः । 'गोरतद्धितलुकि'
इति टच् ॥

युवजरती — 'युवाखलति' इत्यत्र लिङ्गविशिष्टग्रहणात्
युवतिशब्देन समासे पुंवद्भावः ॥

अजर्यं — 'अजर्यं सङ्गतं' इति कर्तरि सङ्गते यत् निपा-
त्यते । असङ्गते तु अजरिता कम्बळः ॥

जरा — षित्त्वादङि 'ऋदृशः' इति गुणः । जरे जरसौ —
'जराया जरसन्यतरस्याम्' इत्यजादौ सुपि वा जरसादेशः ॥

जरामतिक्रान्तं ब्राह्मणकुलं अतिक्रान्तैः कुक्षैः इति विगृह्य
'अत्यादयः क्रान्ताद्यर्थे द्वितीयया' इति समस्य नपुंसकह्रस्वत्वे

सोरम्भावे भिसश्चैसि सन्निपातपरिभाषाया अनित्यत्वाश्रयेणास्या-
जादित्वमाश्रित्य जरसादेशे अनिजरसं अतिजरसैरिति भाव्यम् ।
तथा टाडस्योरपि जरसादेशात्पूर्वं इनादादेशयोः पश्चाज्जर-
सादेशे अतिजरसिना अतिजरसादिति केचित् । तेषां अ-
तिजरसं ब्राह्मणकुलं पश्येत्यत्र अमो लुक् वाधित्वा अम्भावे
प्राप्ते ततः परत्वाज्जरसादेशे तदाश्रयस्य लुको न प्रवृत्तिः,
सन्निपातपरिभाषाया अनित्यत्वादिति वाच्यम् । गोनर्दी-
यस्तु — सर्वत्र परिभाषाप्रवृत्तेस्सोरमि भिसश्चैसि टाडस्योरि-
नादादेशयोश्च जरसादेशाभावात् अतिजरं अतिजरैः अति-
जरेण अतिजरात् इत्याह । अतिजरांसि इत्यत्र जरशसोऽशी-
भावे नुमः परत्वाज्जरसादेशे पश्चाज्जलन्तादेशाश्रयो नुम्,
अन्यथा अङ्गभक्तो नुम् तदवयवस्य जरशब्दस्य विभक्तेश्च आ-
नन्तर्यं व्यवदध्यात् ॥

अनुजीर्णां वृषलीं देवदत्तः अनुजीर्णां वृषलीं देवदत्ते-
न — ‘गत्यर्थकर्मक’ इत्यादिना कर्तृकर्मणोः क्तः । ‘श्र्युकः
किति’ इति ‘यस्य विभाषा’ इति वा अनिट्त्वम् ॥

जरयतीति जारः — ‘दारजारौ कर्तरि णिलुक्’ इति कर्तरि
घञि णिलुक् । यद्यत्र णेर्घञि ‘णेरनिटि’ इति लोपस्स्यात्
तर्हि तस्य स्थानिवत्त्वात् अनुपधात्वादकारस्य घञाभया वृद्धिर्न
स्यात् । मित्राणिजपेक्षायास्तु वृद्धेर्ह्रस्वस्स्यात् । लुकि तु लुका-
लुप्तत्वात् ‘लुकालुप्तं न स्थानिवत्’ इति स्थानिवत्त्वनिषेधः ॥

अयमषित् क्रयादौ युजादौ चेति मैत्रेयादयः । अत्रात्रेयः
किञ्चिदाह — जृवृश्चयोः क्ति, इतीद्विधौ सानुबन्धकत्वादस्या-

ग्रहणात् 'श्रुकः किति' इति निषेधे जीर्वेति भवितव्यमिति स्वयमेव सानुबन्धकत्वेपि 'जृस्तम्भु' इत्यङि ग्रहणं चाह । एवं नियमे कारणं स एव प्रष्टव्यः । योसौ निरनुबन्धकस्स वृत्तित-
द्व्याख्यानकृतामनभिमतः । यदि हि स्यादङादिविधौ निरनुब-
न्धकमेवोपाददीरन्, अग्रहणे कारणं वा ब्रूयुः । किञ्च 'दारजारौ
कर्तरि णिलुक्' इति णिलुक्वचनं चानर्थकं स्यात् । यतः षित्वे-
नामितोस्माण्णौ कर्तरि घञि णेश्च लोपे प्रत्ययलक्षणेन
वृद्धिर्भविष्यति । तथा च क्रयादौ मैत्रेयो वक्ष्यति जृणाति
पठित्वा 'धृ इत्येके' इति ॥

जरन्तः — 'जृविशिभ्यां झच्' इति झच् । 'ओत्तः' ॥

झार्यतोत्यादि जीर्यतिवत् । च्लेरङेत्वाभ्यासलोपमित्त्वाद्यस्य न
भवति ॥

झरः, निझरः — अप् ॥

झर्झरः — औणादिक इत्यात्रेयः । वाद्यविशेषः ॥

झर्झरवादनं शिल्पमस्य झर्झरः, झर्झरिकः — 'मङ्गुकझर्झ-
रादणन्यतरस्याम्' इत्यणुकौ ॥

दिवादयः परस्मैभाषा उदात्ताः क्षिपिवर्जम् ॥

षूङ् प्राणिप्रसवे ॥ २४ ॥

सूयते सूयेते सूयसे सूये सूयावहे ॥

सुषुवे सुषुविषे सुषुविबहे । सोता सविता । सोप्यते स-
विष्यते — 'स्वरतिसूतिसूयति' इति वलादाविद्धिकल्पः । लि-

ट्यमुं विकल्पं बाधित्वा पुरस्तात्प्रतिषेधकाण्डारम्भसामर्थ्यात्
'श्र्युकः किति' इति प्रतिषेधे प्राप्ते क्रादिनियमान्नित्यमिट् ॥

सूयतां सूयेतां सूयस्व सूयै । असूयत असूयेतां असू-
यथाः असूये असूयावहि । सूयेत सूयेयातां सूयेथाः सूयेय
सूयेवहि । आशिषि, सोषीष्ट सविषीष्ट सोषीयास्तां सविषी-
यास्ताम् । असोष्ट असोषातां असोष्टाः असोषि । असविष्टे
त्यादि — पूर्ववत् इद्विकल्पः ॥

सुसूषते — 'सनिग्रहगुहोश्च' इति निषेधे किच्चादगुणत्वं
अयमपि निषेधः पुरस्तादारम्भात् स्वरत्यादिविकल्पं बाधते ।
'स्तौतिण्योरेव' इत्यषत्वम् ॥

सूत्वा, सूनः, सूनवान् — 'स्वादय ओदितः' इत्यो-
दिच्चात् 'ओदितश्च' इति निष्ठानत्वम् । अयमसूयार्थोपि ।
तेन देवदत्ताय सूयत इति 'क्रुधद्रुह' इति चतुर्थी भवती-
त्यात्रेयः । अत्र प्राणिग्रहणमतन्त्रम् । तेन प्रसूनास्तरव इति
भवति । अन्ये तु — 'सर्वे भावास्सचेतनाः इत्यत्र प्राणित्व-
माहुः । तथा च 'प्रसूनं कुसुमं सुमम्' इत्यत्र सुभूति-
चन्द्रः — षूङ् प्राणिप्रसवे । क्षपणकमतेन वृक्षस्यापि प्राणित्व-
मिति ॥

अनुक्तं सूतिवत् ॥

दूङ् परितापे ॥ २५ ॥

परितापः खेदः । दूयत इत्यादि सूयतिवत् । इट्स्य नित्यः ।
आत्मनेभाषावुदात्तौ ॥

दीङ् क्षये ॥ २६ ॥

एतदादयोनुदात्ता आत्मनेपदिनः प्रीडुर्यन्ताः । दीङ् सेट् । दीयते दीयेते । दिदीये दिदीयाते दिदीयिरे दिदीयिषे दिदीयिट्वे दिदीये दिदीयिवहे । क्रादिनियमादिट् । ‘दीङो युडाचि क्ति’ इत्यजादावार्धधातुके क्ति युडागमः । स च ‘एरने-काचः’ इति यणि कर्तव्ये ‘असिद्धवदत्र’ इति नासिद्धः, वुग्युटावुवङ्गणोस्सिद्धौ वक्तव्यौ’ इत्युक्तत्वादत्र ध्वमि ‘विभा-षेटः’ इति मूर्धन्यविकल्पो न भवति । कृते युटि प्रत्यय-भक्तेनानेन इणन्तादङ्गात्परत्वमिटो विहतमिति ‘इणष्ठीध्वम्’ इति नित्यमेव भवतीत्येके । अपरे तु — अङ्गादिति नानुवर्तते इति युट एव यणः परत्वान्मूर्धन्यविकल्पमाहुः । उक्तं चै-तत्पक्षद्वयं वृत्तौ ॥

दाता । दास्यते — ‘मीनातिमिनोतिदीङां ल्यपि च’ इति एजिषये ल्यपि च आत्वम् ॥

दीयतां दीयेतां दीयस्व दीयै । अदीयत अदीयेतां अदीयथाः अदीये । दीयेत दीयेथाः दीयेय । आशिषि, दासीष्ट इत्यादि — एजिषयत्वादात्वम् ॥

अदास्त अदासातां अदास्थाः अदासि — अत्रात्वे कृते दारूप-त्वेपि ‘दीङः प्रतिषेधः स्थाध्वोरित्ये’ इति इत्वकिच्चयो-र्घुसंज्ञा निषिध्यते । अत एव विशेषे घुत्वनिषेधा..... कृतात्वस्य घुसंज्ञायां प्रणिदातेत्यादि भवतीत्येके । अन्ये तु —

यावतामुपदेशस्थानामनुकरणं दाधारूपं भवति तेषामेव घु-
त्वम् । दोदेङ्घेटामप्यनुकरणवशेन दारूपमेव । दीङ्स्तुनेति
नैवैतस्य कापि घुसंज्ञाप्रसङ्ग इति । उक्तमिदं पक्षद्वयं कैयटप-
दमञ्जरीवाक्यमञ्जरीदिष्वपि ॥

उपदिदीषते - ' इको झल् ' इति सनः कित्वादेर्जिषयत्वा-
भावान्नात्वम् । कातन्त्रे दिदासते इत्यात्वमुक्तम् । अत्र शाकटा-
यनः आत्वप्रकरणे - ' अभ्यवगुरो वा दीङ्स्सनि ' इत्यात्वविक-
ल्पमाह । अमिति णमुलुच्यते । स्वामी तु उपदिदीषते उपदिदा-
सते इत्यपीष्यते इति । काश्यपस्तु आत्वपक्षे दिदासते इत्येक
इत्युक्त्वा संग्रह इत्वव्यतिरिक्तस्य घुकार्यस्योक्तत्वात् इस्भावे
उपदित्सत इत्याह । इदमात्वं सूत्रवार्तिकभाष्येषु न दृश्यते ॥

देदीयते देदेति देदीतः देद्यति ॥

दापयति - एर्जिषयत्वाभावादात्वे पुक् ॥

दीत्वा दीनः दीनवान् - ' स्वादय ओदितः ' इति निष्ठानत्वम् ॥

उपदाय - ' मीनातिमिनोतिदीङ् ल्यपि च ' इत्यात्वम् ॥

डीङ् विहायसा गतौ ॥ २७ ॥

डीयते । डिङ्ये डिङ्घिषे - ' एरनेकाचः ' इति यण् ॥

डयिता । डयिष्यते । डीयताम् । अडीयत । डीयेत डयिषीष्ट
लिङौ । अङ्गैष्ठ ॥

डिङ्यिषते । डेङ्यते । डेङ्येति ॥

डाययति । अडीडयत् ॥

डयित्वा, डीनः, डीनवान् — स्वादिषु पाठसामर्थ्यादिनिवृत्तम्
निष्ठायाम् । इटि हि व्यवधानात् 'ओदितश्च' इति नत्वस्याप्रसङ्गः ।
डयितशब्दस्तु भौवादिकस्य । तत्र 'निष्ठाशीड्' इत्यत्र निष्ठेति
योगविभागादकिञ्चमिति सारदेवादयः ॥

धीङ् आदाने ॥ २८ ॥

धीयते । दिध्ये । धेता । धेप्यते । धीयताम् । अ-
धीयत । धीयेत । धेषीष्ट । अधेष्ट ॥
दिधीषते ॥

धीत्वा, धीनः, धीनवान् ॥

न धीनः अधीनः । यस्तु—'अस्मास्वधीनं किमु निस्पृहा-
णाम्' इत्यादावधीनशब्दः सोव्युत्पन्नः परतन्त्रवचनः ।
यथाह कैयटः—'वाक्यं वक्तव्यधीनं हि' इत्युपादाय 'अध्यु-
त्तरपदात्वविधानात् अव्युत्पन्न आयत्तार्थवृत्तिरधीनशब्दः' इति ॥

मीड् हिंसायाम् ॥ २९ ॥

अत्र हिंसाशब्देन हिंसाफलं प्राणविश्लेषोभिधीयते ।
मीयत इत्यादि धीङ् ॥

मिमिषत इत्यत्र 'सनिमीमा' इति नेस्भावः । तत्र 'मी-
नातिमिनोत्योर्द्वयोर्ग्रहणम्' इति हि वृत्तिकारः । काश्यपस्वा-

मिवर्धमानास्तु लाक्षणिकमीरूपस्य मिनोतेरग्रहणशङ्कापनोदन-
परा वृत्तिः, न त्वस्याग्रहणपरेति मित्सते इतीच्छन्ति ।
एषां 'इको झल्' इत्यत्र 'मीनातिमिनोत्योः' इति भा-
ष्यमप्युपलक्षणं व्याख्येयम् ॥

मीनातीति क्रयादौ । डुमिडिति ह्रस्वान्तस्स्वादौ । मी ग-
ताविति चुरादौ ॥

रीड् श्रवणे ॥ ३० ॥

रीयते । रीये । रीयिषे — 'एरनेकाचः' इति यणः
'असिद्धं बहिरङ्गमन्तरङ्गे' इत्यसिद्धत्वात् 'उपधायां च' इति
दीर्घो न भवति ॥

रेता । रेप्यते । रीयताम् । अरीयत । रीयेत रेषीष्ट
लिङ्गौ । अरेष्ट ॥

रिरीषते । रेरीयते । रेरेति ॥

रेपयति । अरीरिपत् — 'अर्तिही' इत्यादिना पुक् ॥

रीणः, रीणवान्, रीतिः ॥

रेतः — 'सुरीभ्यां तुट्' इत्यसुनि तुडागमः ॥

अत्रात्रेयः — "अर्थनिर्देशे शृणोतेरयं प्रयोग इति केचित् ।
तथा च रीणशब्दः कर्णपर्यायः कथितः । भट्टिकाव्ये च

बृन्द[वृन्त]यमके —

‘नारीणामपनुनुदुर्न देहखेदान्नारीणामलसलिलाहिरण्यवाप्यः’
इत्यत्र अरीणं अभुतं अमलं सलिलमिति श्रवणे व्युत्पा-
दितम्” इति ॥

री गतिरेषणयोरिति क्रयादौ ॥

लीङ् श्लेषणे ॥ ३१ ॥

लीयते । लिल्ये लिल्यिषे । लाता, लेता । लास्यते,
लेप्यते । लीयतां लीयस्व लीयै । अलीयत । लीयेत ।
आशिषि, लासीष्ट, लेषीष्ट । अलास्त, अलेष्ट — ‘विभाषा
लीयतेः’ इति विभाषाऽऽत्वमेज्विषये । ल्यपि त्वयं वि-
कल्पो न भवति, तस्य किञ्चेनानेज्विषयत्वात् ॥

लिलीषते — ‘इको झल्’ इति किञ्चान्न गुणात्त्वविकल्पौ ॥

लेलीयते । लेलेति — ‘लीयतेः’ इति श्रित्पा निर्देशात् आत्व-
विकल्पो न भवति ॥

विलालयति घृतं, विलापयति विलीनयति विलाययति वा—
पूर्ववदात्वविकल्पः । तत्रात्वपक्षे ‘लीलोर्नुङ्लुकावन्यतरस्यां स्नेह-
विपातने’ इति वा लुगागमः । तदभावे पुक् । तत्र हि ला इति
लाक्षणिकमपि गृह्यते । अनात्वे तु नुक् । तदभावे वृद्ध्यायौ ।
एकदेशविकृतन्यायेन कृतात्वस्य नुङ् भवति, ली ई इति
ईकारप्रश्लेषेण ईकारान्तस्य तद्विधानात् । स्नेहविपातनादन्य-

त्र नुग्लुकौ न भवत इत्यात्वे पुक्, अन्यदा वृद्धचायौ विलापयति विलाययतीति ॥

स्यादिषु चिण्वदिटि आत्वपक्षे णेलोपे विलालिष्यते विलापिष्यते इत्यादि । अनात्वे विलीनिष्यते विलायिष्यते इत्यादीति । शुद्धेपि तु विलालयिष्यते विलापयिष्यते विलीनयिष्यते विलाययिष्यते इत्यादि । तदेवमष्ट रूपाणि ॥

लुङ्येकवचने तु—‘चिण्भावकर्मणोः’ इति चिण्यात्वे लुक्पुकोरनात्वे नुकि तदभावे च वृद्धौ अलालि अलापि अलीनि अलायि इति चातूरूप्यम् । द्विवचनादौ सिचि पूर्ववदष्ट रूपाणि । कर्मकर्तरि ‘णिभन्थिग्रन्थि’ इति चिणो निषेधाच्चङि द्विवचनादावात्वपक्षे अलीललत, अलीलपत । अन्यदा अलीलनत, अलीलयत इति चातूरूप्यम् । एवं द्विवचनादावपि ॥

जटाभिरालापयते आलाययते इति वा पूजामधिगच्छतीत्यर्थः । श्येनो वर्निकामुल्लापयते न्यक्करोतीत्यर्थः । ‘लियः सम्माननशालिनीकरणयोश्च’ इत्यनयोश्चकारान् प्रलम्भने च भकर्त्रभिप्रायेपि तङ् । तत्र सम्माननं पूजनम् । तच्च धात्वर्थस्य कर्मतया विषयः । तस्य चात्मनेपदसहितेन धातुनोपात्तत्वात् अस्मिन्विषये अकर्मकोयं पुत्रीयतिवदित्याहुः । शालिनीकरणं न्यक्करणम् । प्रलम्भनं मिथ्याफलाख्यानं इत्युक्तम् । ‘विभाषा लीयतेः’ इत्यात्वं व्यवस्थितविभाषाविज्ञानात्सम्मानने विकल्पितं, अन्यत्र नित्यम् ॥

विलाय विलीय – ‘विभाषा लीयतेः’ इति वाऽऽत्वम् ॥

विलयः – भच् ॥

ईषद्विलयः – खल् । ‘निमिमील्यां खलचोरात्वप्रतिषेधः’
इति वा व्यवस्थितविभाषात्वेन वाऽऽत्वाभावः ॥

लीनः ॥

ली श्लेषण इति क्रयादौ । ली द्रवीकरणे इति चुरादौ ॥

ब्रीड् वृणोत्यर्थे ॥ ३२ ॥

दन्त्योष्ठ्यादिः । ब्रीयते विब्रीये । संयोगपूर्वत्वाद्यण् भ-
वति । ब्रेतेत्यादि रीवत् । ‘स्वादय ओदितः’ षूड् प्राणि-
प्रसव इत्यारभ्य एनदन्ता ओदितः । तत्फलम् ‘ओदितश्च’
इति निष्ठानत्वम् ॥

ब्री वरणे इति क्रयादौ ॥

पीङ् पाने ॥ ३३ ॥

पीयते पिप्ये इत्यादि रीवत् ॥

पाययति – ‘निगरण’ इति नित्यं परस्मैपदम् । पाय-
यते इति पिबतेः ‘न पादमि’ इति परस्मैपदनिषेधात्तङ् ॥

पीत्वा, पीतः, पीतवान् ॥

भापीय । भाषायेति पिबतेः ॥

माङ् माने ॥ ३४ ॥

अयं कैश्चिदेव पठ्यते । यदाह स्वामी — ‘माङ् मान इति दुर्गः’ इति । तथा घुमास्थानिसूत्रे न्यासेपि “मा इति कस्येदं ग्रहणम् ? किं मेङ् प्रणिदान इति भौवादिकस्य ? उत माङ् माने इति जौहोत्यादिकस्य ? आहोस्वित् मा माने इत्यादादिकस्य ? । ‘गामादाग्रहणेऽत्रविशेषः’ इति त्रयाणामपि ग्रहणम् ” इति । तथा ‘त्यतिस्वति’ इत्यत्र ‘सनिमीमा’ इत्यत्राप्युक्तानामेव त्रयाणां ग्रहणमित्युच्यते । पठतामीकारान्तमध्ये पाठः पवर्गीयाद्यात्मनेपदप्रसङ्गात् । मायते । ममे । माता । मास्यते । मायताम् । अमायत । मायेत मासीष्ट लिङौ । अमास्तेत्यादि । अन्यस्मिन् मातिवत् ॥

इङ् गतौ ॥ ३५ ॥

ईयते । अयांचक्रे — व्यपदेशिवद्भावात् इजादित्वगुरुमच्चयोः आम् ॥

एता । एष्यते । ईयताम् । ऐयत । ईयेत एषीष्ट लिङौ । ऐष्ट ॥

ईषिषते । आययति । आयियत ॥

प्रेय, प्रतीय — ल्यप् ॥

उपेयम् — ‘अचो यत्’ । क्यब्विधावेतीति निर्देशान्नास्य ग्रहः ॥

अयते इति शपि । एति अध्येति अधीयत इति लुकि ॥

प्रीङ् प्रीतौ ॥ ३६ ॥

अकर्मकः । प्रीयते पिप्रीये इत्यादि व्रीवत् ॥

प्राययति - ' धूञ्प्रीञोर्नुग्वक्तव्यः ' इति नुग्विधौ त्रित
उपादानादस्य स न भवतीति धातुवृत्तिकारः । हरदत्तस्तु -
' श्रान्तानुकरणे दैवादिकस्य न भवति ' इति । ' दैवादि-
कस्य ग्रहणेन च चौरादिकोप्युपलक्षयितव्यः ' इति पुरुष-
कारे । कौमारास्तु - व्यक्तमेव ' धूञ् प्रीणात्योः ' इति
पठन्ति ॥

प्रियः - ' इगुपधज्ञाप्तीकिरः कः ' इत्यात्रेयः । वृत्तौ तु
प्रीणातीति प्रिय इति क्रैयादिक एव उदाह्रियते ॥

प्रेष्ठः, प्रेयान्, प्रेमा - ' प्रियस्थिर ' इत्यादिना प्रादेशः ॥

प्रियमाचष्टे प्रापयति - ' णाविष्ठवत् ' इति प्रादेशे वृद्धि-
पुको ॥

प्रीञ् तर्पण इति क्रयादौ चुरादौ च । दीङादय आत्म-
नेपदिनः दीङ्पूर्जमनुदात्ताः । स तु ' श्विडीङ्विर्वर्णेषु ' इति
वचनात्सेट् ॥

अथ अजन्तानिष्करणत्तादृशः परस्मैपदिनः पठति -

शो तनूकरणे ॥ ३७ ॥

एतदादयो द्यतिपर्यन्ता अनुदात्ता उदात्तेतः ॥

श्यति श्यतः श्यन्ति श्यसि श्यामि — ‘ओतश्श्यनि’
इत्योकारलोपः ॥

शशौ शशतुः शशाथ शशिथ शश शशिव — आत्वे
द्विर्वचनम् । ‘आत औ णलः’ । क्तादिनियमादिद् । भार-
द्वाजनियमात्थलीङ्गिकल्पः । इडादावजादावार्धधातुके च कृति
‘आतो लोप इटि च’ इत्याकारलोपः ॥

शाता । शास्यति । श्यतु श्यतात् श्यतां श्यन्तु श्यानि ॥

अश्यत् अश्यः अश्यम् । श्येत् श्येतां श्येः श्येयम् । आशिषि,
शायात् शायास्ताम् ॥

अशात् अशातां अशुः अशाः — ‘विभाषा घाधेट्शा-
च्छासः’ इति सिचः परस्मैपदे परे वा लुक् । ‘आतः’ इति
झेर्जुस् । ‘उस्यपदान्तात्’ इति पररूपम् । लुगभावे सगिटौ ;
अशासीत् अशासिष्टां इत्यादि । ‘यमरमनघ्रातां’ इति
सगिटौ ॥

शिशासति । शाशायते । शाशेति ॥

शाययति — आत्वे ‘शाच्छासा’ इति युक् ॥

शात्वा, शीत्वा, निशातं, निशितं — ‘शाच्छोरन्यतरस्याम्’
इति तादौ किति वेत्वम् । व्यवस्थितविभाषाविज्ञानाद्भूते
नित्यमित्वम् । तथा च वार्तिकम् — ‘श्यतेरित्वं व्रते नित्यमिति
वक्तव्यम्’ इति । संशितव्रतः* ॥

शाकः — बाहुलकादौणादिकः कन् । महच्छाकं नाना-
जातीयं शाकसमाहारो वा ॥

शाकी — गौरादित्वान्डीष् ॥

शाकिनः — ‘शाकीपलालीदद्रा ह्रस्वत्वं च’ इति मत्व-
र्थे नप्रत्ययो ह्रस्वत्वं च । अत एव वा निर्देशात् डीप् ॥

शादम् — ‘शाशपिभ्यां दन्’* इति दन् ॥

शाद्वलम् — ‘नडशादाडुलच्’ इति वलच्चातुरार्थिकः । डि-
च्चाट्टिलोपः ॥

छो छेदने ॥ ३८ ॥

छयति । चच्छौ चच्छतुः इत्यादि सर्वे श्यतिवत् । अत्र
‘अभ्यासविकारेष्वपवादा नोत्सर्गान् विधीन् बाधन्ते’ इति
‘दीर्घात्’ इत्यन्तरङ्गेणापि तुका अभ्यासह्रस्वस्य बाधात् कृते
तस्मिन् ‘छे च’ इति तुक् । पूर्वं तु तुक्प्रभ्यासस्यानजन्तत्वात्
ह्रस्वो न स्यात् । ‘अभ्यासविकारेषु’ इति परिभाषायां
अपवादग्रहणं उत्सर्गग्रहणं च बाधकमात्रस्य बाध्यमात्रस्य
चोपलक्षणम्, न तु सामान्यविशेषैकमात्रपरं इत्युक्तम् ।
चिच्छासति इत्यत्र यथा ‘अभ्यासविकारेषु’ इत्यनेन ‘दी-
र्घात्’ इति तुक् ह्रस्वत्वं न बाधते तथा ‘छे च’ इति
तुगपि ‘सन्त्यतः’ इतीत्वं न बाधते इति परत्वात्कृते
तस्मिन्तुक् । चाच्छायत इत्यत्रापि पूर्ववद्धीर्घलक्षणात्तुक् पूर्व

* उणादौतु—‘शाशपिभ्यां ददनौ’ इत्येवं दृश्यते ।

ह्रस्वत्वे ह्रस्वलक्षणोपि तुगित्ववद्दीर्घत्वं न बाधते इति दीर्घे कृते 'दीर्घात्' इति तुक् ॥

छाया - 'माच्छाससिसूभ्यो यः' इति यः ॥

इक्षूणां छाया इक्षुच्छायम् - 'छाया बाहुळ्ये' इति छाया-
न्तस्य तत्पुरुषस्य अनञ्कर्मधारयस्य नपुंसकत्वे ह्रस्वत्वम् ।
नञ्कर्मधारये तु अच्छाया परमच्छाया इति । इह बाहुळ्यं
पूर्वपदार्थधर्मः । तच्च छायाहेतुभूतानामिक्ष्वादीनामनेकत्वम् ।
अन्यथा 'विभाषा सेनासुराच्छायाशालानिशानाम्' इति
नपुंसकत्वविकल्पः, इक्षोः छाया इक्षुच्छायं इक्षुच्छाया इति ॥

षोन्तकर्मणि ॥ ३९ ॥

स्यति । ससौ इत्यादि सर्वं श्यतिवत् । अभिष्यति अ-
भिष्यता अभ्यष्यत् अभ्यषात् अभ्यषासीत् - 'उपसर्गात्सुनो-
ति' इत्यादिना 'प्राक्सितात्' इति च षत्वम् । अभिससा-
वित्यत्र 'स्थादिष्वभ्यासेन' इति नियमात् अभ्यासस्य न
षत्वम् ॥

अभिसिषासति इत्यत्र पूर्ववदभ्यासस्य न षत्वम् । उ-
त्तरस्य तु 'इण्कोः' इति षत्वम् ॥

प्रणिष्यति । प्रण्यष्यत् - 'नेर्गद' इत्यादिना णत्वम् ।
तच्च अडूचवायेपीष्यते ॥

सेषीयते - 'घुमास्था' इतीत्वं हलादौ कृत्यार्धधातु-
के । आशीर्लिङ्गात्वे 'एलिङि' इत्येत्वे सेयादिति ॥

अवसाय — ‘ न ह्यपि ’ इतीत्वनिषेधः ॥

सित्वा, सितः — ‘ द्यतिस्यति ’ इतीत्वम् । ‘ परिनिविभ्यः ’ इत्यत्र सित इत्यस्यापि ग्रहणम् । तच्च नियमार्थम् । तेन पर्यादिभ्योन्यत्र सितशब्दस्य षत्वाभावात् प्रतिसितमित्यत्र न षत्वमित्येके । अन्ये तु सयसाहचर्यात् अलाक्षणिकत्वात् विधिसम्भवे नियमायोगात् विधिवैषम्यप्रसङ्गाच्च सिनोतेरेव सितशब्दस्य ग्रहणमित्यस्य ‘ उपसर्गात् ’ इति षत्वं सर्वत्र भवत्येवेत्याहुः ॥

अवस्यतीत्यवसायः — ‘ श्याद्वचध ’ इत्यादिना णे युक् सायः — घञ् ॥

साये भवः सायंतनः — ‘ सायं चिरम् ’ इत्यादिना ह्रुह्रु-लोरन्यतरः प्रत्ययः तुडागमः मान्तत्वं च सायशब्दस्य । यस्तु मान्तोव्ययं सायशब्दः तस्य अव्ययत्वादेव प्रत्ययस्सिद्धः ॥

सातिः—‘ ऊतियूति ’ इत्यादौ निपातनात् क्तिनीत्वाभावः ॥

दो अवखण्डने ॥ ४० ॥

द्यति । ददौ इत्यादि श्यतिवत् । प्रणिद्यति — घुत्वात् ‘ नेर्गद ’ इत्यादिना णत्वम् ।

देयात् — ‘ एर्लिङि ’ इत्येत्वम् ॥

अदात् — ‘ गातिस्था ’ इत्यादिना नित्यं सिचो लुक् ॥

देदीयते — ‘ घुमास्था ’ इतीत्वम् ॥

दित्सति — ‘ सनिमीमा ’ इत्यादिना इस् । अभ्यास-
लोपः । ‘ सस्सि ’ इति तत्वम् ॥

दापयति — पुक् ॥

दित्वा, दितः — ‘ द्यतिस्स्यति ’ इतीत्वम् ।

अवदाय — ‘ न ल्यपि ’ इतीत्वनिषेधः । इत्वस्य तु नैव
प्रसङ्गः । ‘ अन्तरङ्गानपि विधीन् बहिरङ्गो ल्यब्बाधते ’ इति
पूर्वमेव ल्यप्रवृत्तेः तादिकितोभावात् अवदत्तमित्यादौ इत्वात्प-
रत्वात् ‘ अच उपसर्गात्तः ’ इत्येतद्भवति । अन्यदपीह
घुकार्यं ददातिवन्नेयम् ॥

इयतिप्रभृतयोनुदात्ताः परस्मैभाषाः ॥

अथ हलन्तानात्मनेपदिनः सेटः परामृशति—

जनी प्रादुर्भावे ॥ ४१ ॥

इतः प्रभृति वाश्यन्ता उदात्ता अनुदात्तेतः । प्रादुर्भाव
उत्पत्तिरभिव्यक्तिर्वा । अत्रायमकर्मकः । यदात्वन्तर्भावितण्य-
र्थः उत्पादनायां अभिव्यञ्जनायां वा वर्तते तदा सकर्मकः ।
दृश्यते दाशतये ‘ अजा ह्यग्रेरजानिष्ट गर्भम् ’ । तथा ‘ अचः
कर्तृयकि ’ इत्यत्र भाष्यमपि — ‘ जायते स्वयमेव ’ इति ।
अत्र ह्यन्तर्भावितण्यर्थत्वेन कर्मस्थभावकत्वात् कर्मकर्तृत्वम् ।
तथा अनुपूर्वोयं यदाऽऽत्मजन्मपूर्वके प्रापणे वर्तते तदा-
पि सकर्मकः , ‘ असौ कुमारस्तमजोनुजातः ’ इति ।

जननेन तं प्राप्त इत्यर्थः । शृङ्गाच्छरो जायते 'जाजनोर्जा'
इति जादेश इत्संज्ञिकशकारादौ प्रत्यये । 'जनिकर्तुः प्रकृ-
तिः' इति जायमानस्य कारणं शृङ्गं अपादानम् ॥

जज्ञे जज्ञाते जज्ञिषे जज्ञिवहे — 'गमहन' इत्युपधालोपः ।
तस्य स्थानिवत्त्वाद्धिर्वचनम् । 'स्तोश्चुनाश्चुः' इति श्चुत्वम् ॥

जनिता । जनिष्यते । जायतां जायस्व जायै । अजा-
यत । जायेत जनिषीष्ट लिङौ ॥

अजनि अजनिष्ट अजनिषातां — 'दीपजन' इति कर्तरि
तशब्दे च्लेर्वा चिण् । 'जनिवध्योश्च' इति वृद्धिनिषेधः ।
अन्तर्भावितण्यथादिस्मात् कर्मकर्तरि कर्मवद्भावात् नित्यश्चि-
ण्, अजनि स्वयमेवेति ॥

जिजनिषते — 'जनसनखनां सन्ग्रहोः' इत्यात्वं सन
इटि झलादित्वाभावान्न भवति । झलादिश्च सन् सनोतेरेव
सम्भवतीति तदर्थमेव सन्ग्रहणम् ॥

जाजायते, जञ्जन्यते — 'ये विभाषा' इति जनादीनां वा
यकारादौ कृत्यात्वम् । जञ्जनीति जञ्जन्ति ॥

जनयति — 'बुधयुधनशजन' इति कर्त्रभिप्रायेपि क्रिया-
फले परस्मैपदम् । 'जनिजृष्' इति मित्र्वाद्धस्वत्वम् । ण्य-
न्तात्कर्मणि 'चिण्णमुलोर्दीर्घोन्यतरस्याम्' इति वा ह्रस्वत्वे अ-
जनि अजानि इति ॥

जन्यो घटः जन्यं घटेन — 'तकिशसिचतियतिजनी-
नाम्' इति यत् । स च 'भव्यगेय' इत्यादिना कर्तृभावयोः ।
'ये विभाषा' इति नात्वमकिच्चात् ॥

जनः — पचाद्यच् । घञ्यपि ‘जनिवध्योश्च’ इति वृद्धि-
निषेधात् जनः ॥

जनानां समूहो जनता — ‘ग्रामजनबन्धुसहायेभ्यस्तल्’
इति तल् ॥

जनस्य जल्पो जन्यः — ‘मतजनहलात् करणजरूपकर्षेषु’
इति जल्पे यत्प्रत्ययः ॥

जनेषु साधुः जनं जनं प्रति वा प्रतिजनं—सप्तम्यर्थे वीप्सा-
यां वा अव्ययीभावः ॥

प्रातिजनीनः — ‘प्रतिजनादिभ्यः खञ्’ इति ‘तत्र साधुः’
इति विषये खञ् ॥

विश्वजनाय हितं विश्वजनीनम् — ‘आत्मन्विश्वजन’ इति
खः । पञ्चजनीनम् — ‘पञ्चजनादुपसङ्ख्यानम्’ इति खः ॥

सार्वजनिकः सर्वजनीनः — ‘सर्वजनाट्ठञ्’ इति ठञ्खौ, त्रय
एते कर्मधारयादेवेप्यन्ते । षष्ठीतत्पुरुषे बहुव्रीहौ च ‘तस्मै हि-
तम्’ इति छो भवति, विश्वजनीयः पञ्चजनीयः सर्वजनीयः इति ॥

महाजनाय हितं माहाजनिकम् — ‘महाजनान्नित्यं ठञ्कृत्-
व्यः’ इति ठञ् । अयं तत्पुरुषादेवेप्यन्ते । बहुव्रीहौ तु छो भवति
महाजनीय इति ॥

पञ्चजनेषु भवं पाञ्चजन्यम् — ‘बहिर्देवपञ्चजनेभ्यश्च’ इति
ज्यः ॥

प्रावृषिजः — सप्तम्यां जनेर्ङः’ इति ङः । ‘प्रावृष्टुरत्कालदिवां
जे’ इति सप्तम्या अलुक् । एवं शरदिज इत्यादि ॥

वर्षेजः वर्षजः । क्षरेजः क्षरजः । शरेजः शरजः ।
वरेजः वरजः — ‘विभाषा वर्षक्षरशरवरात्’ इति जे परे सप्त-
म्या वा अलुक् ॥

बुद्धेजतो बुद्धिजः — ‘पञ्चम्यामजातौ’ इति डः ॥

अनुजः, प्रजा — ‘उपसर्गे च संज्ञायम्’ इति डः ॥

अप्रजाः, दुष्प्रजाः, सुप्रजाः — ‘नित्यमसिचप्रजामेभ्योः’
इति नञ्दुस्सुभ्यः परस्य प्रजाशब्दस्यासिचप्रत्ययो बहुवीहौ ॥

स्त्रियमनुजातः स्रचनुजः — ‘अनौ कर्मणि’ इति डः । आत्मनो
जननेनाग्रजां स्त्रियं अवरत्वेन प्राप्त इत्यर्थः । अपरे त्वनुना रु-
धिराक्षिप्यते, तदपेक्षं स्त्रियाः कर्मत्वमिति स्त्रियमनुरुध्य जात
इत्यर्थ इति विवृण्वते ॥

न जायत इत्यजः । द्विर्जायत इति द्विजः, । द्वितीयजननमुपन-
यनम् । ब्राह्मणजो धर्मः । क्षत्रियजं युद्धम् । अभिजाः केशाः—
‘अन्येष्वपि दृश्यते’ इति डः ॥

बीजम् — पूर्ववत् डः । बीजाकरोति बीजेन सह कर्षतीत्यर्थः ।
बीजशब्दो बीजावापसहिते विलेखने वर्तत इति हरदत्तः । ‘कृ-
ञो द्वितीयतृतीयशम्बबीजात्कृषौ’ इति कृञो योगे कृषावभि-
धेयायां द्वितीयादिभ्यो डाच् । ‘ऊर्यादिच्चिडाचश्च’ इति नि-
पातो ‘गतिश्च’ इत्यव्ययत्वं पूर्वप्रयोगश्च । बीजादिति निर्देशा-
त् दीर्घो बत्वं चोपसर्गस्य ॥

प्रजनिष्णुः — ‘अलं कृञ्’ इत्यादिना इष्णुच् ॥

अनुजातो माणवको माणविकाम्, अनुजाता माणविका
माणवकेन — ‘गत्यर्थकर्मक’ इति कर्तृकर्मणोः क्तः ॥

जज्ञिः — ‘भाषायां धाञ्’ इत्यादिना किकिनोरन्यतरः ।
लिङ्गद्वावाद्वित्वं च ॥

जनुः — ‘जनेरुसिः’ इत्युसिप्रत्ययः ॥

पुंसानुजः । जनुषान्धः — ‘पुंसानुजो जनुषान्ध उपसङ्ख्या-
नम्’ इति तृतीयाया अलुक् । ‘तृतीया’ इति योगविभागात्स-
मासः । पुंसा जन्मना च हेतुना अनुजः अन्धश्चेत्यर्थः ॥

जन्म — मनिन् । जन्मी—ब्रीह्यादित्वादिनिः ॥

जन्तुः — ‘कमिमनि’ इत्यादिना तुप्रत्ययः ॥

जानुः — ‘दृसनि’ इत्यादिना जुण् । अनुबन्धद्वयसामर्थ्यात्
‘जनिवध्योश्च’ इति वृद्धिनिषेधो बाध्यते ॥

प्रगता जानुः प्रजुः । सङ्गताजानुः संजुः — ‘प्रसंभ्यां जानुनो-
र्जुः’ इति जुः समासान्तो बहुव्रीहौ । ऊर्ध्वजुः ऊर्ध्वजानुः — ‘ऊ-
र्ध्वाद्विभाषा’ इति जुविकल्पः । उपजानुः — समीपे अव्ययी-
भावः । तत्र भवं औपजानुकम् — ‘उपजानूपकर्णोपनीवेशक’
इति ठक् । ‘इसुसुक्तान्तात्कः’ इति कादेशः ॥

जाया — ‘जनेर्यक्’ इति यक् । ‘ये विभाषा’ इत्यस्य
व्यवस्थितविभाषात्वात् नित्यमात्वम् ॥

युवजानिः — ‘जायाया निङ्’ इति बहुव्रीहौ निङादेशो-
न्त्यस्य समासान्तः । ‘लोपो व्योर्वलि’ इति यलोपः ॥

जनिः — ‘जनिघसिभ्यामिण्’ इतीण् । कृदिकारत्वात् डी-
षि जनी । तां वहन्तीति जन्याः जामातुर्वयस्याः — ‘संज्ञायां
जन्या’ इति द्वितीयान्तात् जनीशब्दात् वहतीत्यर्थे यत्प्रत्ययः
संज्ञायाम् ॥

दीपी दीप्तौ ॥ ४२ ॥

दीप्यते । दिदीपे । दीपिता । दीपिष्यते । दीप्यताम् । अदी-
प्यत । दीप्येत, दीपिषीष्ट लिङौ । अदीपि अदीपिष्ट — ‘दीप-
जन’ इति ते कर्तरि चिण्विकल्पः ॥

दिदीपिषते । देदीप्यते । देदेप्ति । दीपयति । अदीदिपत्
अदिदीपत् — ‘भ्राजभास’ इत्यादिना णौ चङि ह्रस्वविकल्पः ॥

दीपः — इगुपधलक्षणः कः ॥

दीपिता — ‘सूददीपदीक्षश्च’ इति अनुदात्तेल्लक्षणे युच्प्र-
त्यये प्रतिषिद्धे, ताच्छीलिकस्तृन् ॥

दीप्रः — ‘नमिकम्पि’ इत्यादिना रः ॥

दीप्तिः — ‘क्तिन्नाबादिभ्यः’ इति क्तिन् । ‘तितुत्र’ इती-
ण्विषेधः ॥

दीप्तः, दीप्तवान् — ईदित्वादनिट्त्वम् ॥

पूरी आप्यायने ॥ ४३ ॥

पूर्यत इत्यादि दीपिवत् । अपूपुरत् — ‘णौ चङि’ इति नित्यं ह्रस्वः ॥

पूरः — इगुपधलक्षणः कः । ऊर्ध्वपूरं पूर्यते — ‘ऊर्ध्वे शुषिपू-
रोः’ इति कर्तृवाचिन्यूर्ध्व उपपदे णमुल् । कषादित्वाद्यथाविध्य-
नुप्रयोगः । ऊर्ध्वस्सन् पूर्यत इत्यर्थः ॥

पूर्णः, पूर्णवान्, । पूर्तिः — आवादित्वात् क्तिन् ॥

पूर्णरित्यौणादिकः । पूर्णि मिमीत इति पूर्णिमा — मूल-
विभुजादित्वात् कः ॥

चर्मपूरं स्तृणोति, उदरपूरं भुङ्क्ते — ‘चर्मोदरयोः पूरेः’
इत्यनयोः कर्मणोरुपपदयोः णमुल्प्रत्ययः । पूरयतेर्धातुसम्बन्धे वि-
धानात् धात्वन्तरस्य प्रयोगः ॥

गोष्पदपूरं वृष्टो देवः, गोष्पदप्रं वा — ‘वर्षप्रमाण ऊलोपश्चा-
स्यान्यतरस्याम्’ इति कर्मण्युपपदे वर्षस्य इयत्तायां गम्यमानायां
पूरयतेः णमुल् ऊकारलोपश्चास्य विकल्पेन ॥

पूर्णः — ‘वा दान्तशान्तपूर्ण’ इति क्ते णिलुगिडभावौ पक्षे
निपात्येते । अन्यदा निष्ठायां ‘सेटि’ इति णिलोपे पूरितः ॥

पूरयतीति पूरणः — बाहुलकात्कर्तरि ल्युट् ॥

पूरुः — बहुलवचनादुप्रत्ययः ॥

तूरी गतिस्वरणहिंसनयोः ॥ ४४ ॥

तूर्यते । तुनूरे । तूरिता । तूरिष्यते । तूर्यताम् । अनूर्यत ।
तूर्येत, तूरिषीष्ट । अनूरिष्ट । तुनूरिषते । तोनूर्यते । तोनूर्ति ।
तूरयति । अनूनुरत् ॥

तूर्णः । तूर्णवान् । तूर्तिः ॥

तूर्णिः — औणादिकः ॥

तूर्य — ण्यत् ॥

धूरी गूरी हिंसागत्योः ॥ ४५-४६ ॥

घूरी जूरी हिंसावयोहान्योः ॥ ४७-४८ ॥

शूरी हिंसारुतम्भनयोः ॥ ४९ ॥

चूरी दाहे ॥ ५० ॥

धूर्यते । दुधूरे ॥

गूर्यते । जुगूरे ॥

घूर्यते । जुघूरे ॥

जूर्यते । जुजूरे ॥

शूर्यते । शुशूरे ॥

चूर्यते । चुचूरे ॥

गूरी उद्यमे इत्याकुस्मीयः । गूरी इति लघूपधस्तुदादौ । ज-
न्यादय ईदिच्चान्निष्ठायामनिटः ॥

तप ऐश्वर्ये वा ॥ ५१ ॥

अयं धातुरैश्वर्ये वा तङ्श्यनौ उत्पादयतीत्यर्थः । अन्यदा
न्याय्यविकरणः परस्मैपदी च, तपतीति । केचिदिह वाग्रहणं
वक्ष्यमाणस्य वृत्तु वरण इत्यस्य आद्यांशमिच्छन्ति 'वा वृत्तु वरणे'
इति । तथा च भट्टिः — 'ततो वावृत्यमाना सा रामशालां न्य-
विक्षत' इति । 'तापिं तिपिं' इत्यनिट्कारिकान्यासे तु — 'तप सन्तापे,
तप ऐश्वर्ये वा' इत्येवं पठतोस्यापि वाशब्दः तप्यतेऽशेषोभिमतः ।
तप्यते । तेपे तेपिषे इत्यादि — क्रादिनियमादिट् । तप्ता ।
तप्यते । तप्यताम् । अतप्यत । तप्येत तप्सीष्ट — लिङ्गै ।
अतप्त अतप्सातां — 'झलो झलि' इति सिञ्जलोपः ॥

तितप्सते । तातप्यते । तातप्ति । तापयति । अतीतपत् ॥

तप्ता, तप्तः ॥

तपनः — युच् । नन्दादिर्वा । केचिदाद्यन्तव्यत्यासेन पतेति
पठन्ति, तथा च स्वामी — 'पतेति द्रमिडाः' इति । निरुक्तेपि
— 'इरज्यति पत्यते क्षयति राजतीति चत्वार ऐश्वर्यकर्मणिः'
इति । तथा पारक्षुद्रेपि — 'द्युतद्यामा नियुतः पत्यमानः' * ।
अस्माकं तु उभयमपि प्रमाणमाचार्येणोभयथा शिष्याणां प्रति-
पादनात् ॥

तपतीति शपि गतं सन्तापे ॥

वृत्तु वरणे ॥ ५२ ॥

वृत्यते । ववृते । वर्तिता । वर्तिष्यते । वृत्यताम् । अवृत्यत ।
वृत्येत, वर्तिषीष्ट लिङौ । अवर्तिष्ट अवर्तिषाताम् ॥

विवर्तिषते । वरीवृत्यते । ववृतीनीत्यादि ॥

वर्तयति । अवीवृतत् अववर्तत् — ‘उरृत्’ इति पक्षे ऋकारः ॥

वृत्त्वा, वर्तित्वा — ‘उदितो वा’ इतीदृक्कल्पः ॥

वृत्तः — ‘यस्य विभाषा’ इतीदृक्प्रतिषेधः ॥

वृत्तम् — ‘ऋधुपधात्’ इति वयप् । ‘अलंकृञ्’ इतीष्णु-
चि वृधुना साहचर्यात् वर्तनार्थस्य भौवादिकस्य ग्रहः ॥

क्लिश उपतापे ॥ ५३ ॥

क्लिश्यते । चिक्लिशे । क्लेशिता । क्लेशिष्यते । क्लिश्यताम् ।
अक्लिश्यत । क्लिश्येत, क्लेशिषीष्ट, लिङौ । अक्लिष्ट ॥

चिक्लिशिषते, चिक्लेशिषते — ‘रलो व्युपधात्’ इति कि-
त्त्वविकल्पः ॥

चेक्लिश्यते । चेक्लेष्टि । क्लेशयति । अचिक्लिशत् ॥

क्लिष्ट्वा, क्लिशित्वा, क्लिष्टः, क्लिशितः — ‘क्लिशः क्तानिष्ठयोः’
इतीदृक्कल्पः । ‘रलो व्युपधात्’ इति सेटः क्तुः कित्वविकल्पो
न भवति, ‘मृडमृद’ इति नित्यं कित्वविधानात् ॥

क्लिशू विबाधने इति क्रयादौ ॥

काशृ दीप्तौ ॥ ५४ ॥

काश्यते । चकाशे । काश्यताम् । अकाश्यत । काश्येतेत्यादि ।
शेषं भौवादिकवत् ॥

वाशृ शब्दे ॥ ५५ ॥

वाश्यते । ववाशे । वाशिता । वाशिष्यते । वाश्यताम् । अवा-
श्यत । वाश्येत, वाशिषीष्ट । अवाशिष्ट ॥

विवाशिषते । वावाश्यते । वावाष्टि । वाशयति । अववाशत्—
ऋदित्वाण्णौ चङि ह्रस्वाभावः ॥

वाश्रः पुरुषः — ‘स्फायितश्चि’ इत्यादिना रक् ॥

वाशिरा — ‘मन्दिवाशि’ इत्यादिना किरच्* ॥

जन्यादय उदात्ता अनुदात्तेतः । तपिरेकोनिट्, ‘तपिं तिपिम्’
इत्यनिट्कारिकापाठात् ॥

स्वरितेतौ सेटावाह —

मृष तितिक्षायाम् ॥ ५६ ॥

तितिक्षा क्षमा । मृष्यते । ममृषे, ममृषिषे । मर्षिता ।
मर्षिष्यते । मृष्यताम् । अमृष्यत । मृष्येत मर्षिषीष्ट । अमर्षिष्ट ।
अमर्षिष्यत ॥

*उणादौ तु—‘मन्दिवाशि’ इत्यादि सूत्रे उरजेव पठ्यते. वृत्तधादावपि मन्दुरा
वाशुरा इत्याद्येवोदाह्रियते.

मृष्यति । ममर्ष । मर्षिता । मर्षिष्यति । मृष्यतु । अमृष्यत् ।
मृष्येत् , मृष्यात् । अमर्षत् । अमर्षिष्यत् ॥

परिमृष्यति — ‘ परेमृषः ’ इति क्रियाफलस्य कर्तृगामित्वेपि
परस्मैपदम् ॥

मिमर्षिषते, मिमर्षिषति ॥

मरीमृष्यते । मर्मृषीति, मर्मष्टि, मरिमर्ष्टि, मरीमर्ष्टि ॥

मर्षयति । अममर्षत् । अमीमृषत् — ‘ उरृद्वा ’ ॥

मर्षितः, मर्षितवान्, ‘ मृषस्तितिक्षायाम् ’ इति सेटो नि-
ष्टाया अकिञ्चम् । तितिक्षाया अन्यत्र अपमृषितं वाक्यमाह ;
अविस्पष्टमित्यर्थः ॥

दुर्मर्षणः — ‘ भाषायां शासियुधि ’ इत्यादिना युच् खलो-
पवादः ॥

अयमाधृषीयोपि ॥

ई शुचिर् पूतीभावे ॥ ५७ ॥

शुच्यते । शुशुचे । शोचिता । शोचिष्यते । शुच्यताम् ।
अशुच्यत । शुच्येत, शोचिषीष्ट, लिङौ । अशोचिष्ट ॥

शुच्यतीत्यादि पूर्ववत् । इरित्वाल्लुङ्यङ्ङिकल्पादशुचत् अशो-
चीत् इति ॥

शुशुचिषते, शुशोचिषते । शुशुचिषति, शुशोचिषति ॥

शोशुच्यते । शोशोक्ति । शोचयति । अशूशुचत् ॥

शुचित्वा, शोचित्वा — ‘रलो व्युपधात्’ इति क्त्वासनोः
किञ्चविकल्पः ॥

शुक्तम् — ईदित्वादनिट् ॥ रसान्तरं गतमित्यर्थः ॥

शुक्तिः — ‘तितुत्र’ इतीप्णिषेधः ॥

शुक्तिका — संज्ञायां कन् ॥

उदात्तौ स्वरितेतौ ॥

शोके शोचतीति शपि गतम् ॥

अथानिटस्वरितेत आह —

णह बन्धने ॥ ५८ ॥

प्रणह्यते — ‘उपसर्गात्’ इत्यादिना णत्वम् ॥

पिनह्यते, अपिनह्यते — ‘वष्टि भागुरिः’ इत्यल्लोपः ॥

नेहे । नद्धा — ‘नहो धः’ इति झलि पदान्ते च हकारस्य
धत्वम् । ‘झषस्तथोर्धोऽधः’ इति धत्वे जश्त्वम् ॥

नत्स्यते — धत्वे तस्य ‘खरि च’ इति चर्त्वम् ॥

नह्यताम् । अनह्यत । नह्येत, नत्सीष्ट लिङौ ॥

अनद्ध — ‘झलो झलि’ इति सिज्जलोपः । अनत्सातामित्यादि ॥

नह्यति । ननाह नेहतुः ननद्ध नेहिथ थलि भारद्वाजनियमा-
दिङ्कल्पः । ‘थलि च सेटि’ इत्येत्वाभ्यासलोपौ । नेहिव —
क्रादिनियमादिट् ॥

नद्धा । नत्स्यति । नह्यतु । अनह्यत् । नह्येत् । अनात्सीत् —
‘वदव्रज’ इति नित्या वृद्धिः ॥

निनत्सते, निनत्सति । नानह्यते । नानद्धि । नाहयति ।
अनीनहत् ॥

नध्री — ‘दाम्नी’ इत्यादिना करणे एन् । धित्वात् ङीष् ॥
उपानत् — पादुका शिष्यविशेषश्च । क्विपि धत्वे ‘अलां
जशोन्ते’ इति जृश्त्वे ‘वावसाने’ इति चत्वर्यविकल्पः । ‘नहि-
वृति’ इत्यादिना क्विवन्ते नह्यतौ पूर्वपदस्य दीर्घः ॥

प्राणत् — पूर्ववत् कौ दीर्घः ॥

औपानह्यो मुञ्जः — ‘ऋषभोपानहोऽर्यः’ इति विकृतिवा-
चिनः तदर्थायां प्रकृतौ विवक्षितायां ज्यप्रत्ययः । चर्मण्यपि
प्रकृतित्वेन विवक्षिते ‘चर्मणोञ्’ इत्यञ् बाधित्वा पूर्व-
विप्रतिषेधेन ज्य एव भवति औपानह्यं चर्म इति ॥

नाभिः — ‘नहेर्भ च’ इतीञ्प्रत्ययः, हस्य च भः ॥

नाभये हितं नाभ्यं तैलम् — ‘शरीरावयवाद्यत्’ इति
यत् । एवं नाभौ भवमपि । यस्तु रथावयववाची नाभि-
शब्दस्तस्य ‘उगवादिभ्यः’ इत्यत्र ‘नाभि नभं च’ इति
पाठाद्यति नभभावे नभ्यः अक्षः नभ्यमञ्जनं इति भवति ॥

पञ्चनाभः — ‘अच्’ इति योगविभागात्समासान्तोच् ॥

रञ्ज रागे ॥ ५९ ॥

रज्यते रज्यतीत्यादि — ‘अनिदिताम्’ इति नलोपः ॥

ररञ्ज रङ्गे इत्यादि सर्वं भौवादिकवत् । श्यनेको विशेषः ॥

शप आक्रोशे ॥ ६० ॥

अयमपि भौवादिकवत् । श्यंस्तडौ विशेषौ । शप्यते
शप्यतीत्यादि । नहादयस्त्रयोनुदात्ताः स्वरितेतः ॥

अथात्मनेपदिनोनिटः परामृशति —

पद गतौ ॥ ६१ ॥

लिश्यन्ता अनुदात्ताः अनुदात्तेतः । पद्यते । पेदे पेदिषे ।
पत्ता । पत्स्यते । पद्यताम् । अपद्यत । पद्येत, पत्सीष्ट लिङौ ।

अपादि अपत्साताम् — ‘चिण्ते पदः’ इति कर्तरि ते
चिण् ॥

पित्सते — ‘सनिमीमा’ इत्यादिना अच इसि ‘स्कोः’
इति सलोपे दकारस्य चत्वर्यम् । ‘अत्र लोपोभ्यासस्य’ ॥

पनीपद्यते । पनीपत्ति — ‘नीग्वञ्चु’ इत्यादिना नीक् ॥

पादयति । अपीपदत् ॥

उत्पदिष्णुः — ‘अलं कृञ्’ इत्यादिना उत्पूर्वादिष्णुच् । के-
चित्तु ‘उत्पत’ इति पतति पठन्ति ॥

पदनः — ‘जुचङ्कम्भ्य’ इत्यादिना युच् ॥

पादुकः — ‘लषपत’ इत्यादिना उकञ् ॥

पद्यत इति पादः — ‘पदरुज’ इति कर्तरि घञ् ॥

पादाभ्यां चरति पदिकः — ‘पर्पादिभ्यष्टन्’ इत्यत्र ‘पादः पच्च’ इति पाठात् एति पद्भावः ॥

पदिकी — षित्वात्स्त्रियां डीष् ॥

पादार्थमुदकं पाद्यम् — ‘पादाघाभ्यां च’ इति यत् ॥

पादाय हितम्, तत्र भवं वा पद्यम् — ‘शरीरावयवाद्य-
त्’, ‘शरीरावयवाच्च’ इति योगाभ्यां यत् । ‘पद्यत्य-
तदर्थे’ इति पादस्य पद्भावः ॥

द्वाभ्यां पादाभ्यां क्रीतं द्विपाद्यम् — ‘पणपादमाषशताद्यत्’
इति पणाद्यन्ताद्विगोः प्राग्वतीयेष्वर्थेषु यत् । ‘पद्यत्यतदर्थे’
इत्यत्र शरीरावयववाचिनो ग्रहणान्नेह पद्भावः ॥

पच्छः — ‘सङ्ख्यैकवचनात्’ इति वीप्सायां शस् । ‘ऋ-
चश्चे’ इति ऋक्सम्बन्धिनः पादशब्दस्य पद्भावः ॥

द्वौद्वौ पादौ लभते द्विपदिकां लभते — ‘पादशतस्य सङ्ख्या-
देर्वीप्सायां वुन् लोपश्च’ इति पादशतयोः अन्यतरस्यां सङ्ख्यादे-
स्समासात् वीप्सायां वुन्, अन्तस्य च लोपः । ‘यस्य’ इति
लोपेनैव सिद्धेन्तलोपवचनमनैमित्तिकत्वार्थम् । तेनालोपस्य
स्थानिवत्त्वाभावात् ‘पादः पत्’ इति भसंज्ञानिमित्तः पद्भा-
वस्सिद्धयति । ‘यस्य’ इति लोपे हि तस्य पूर्वविधौ स्थानिव-
त्त्वात् पाच्छब्दान्तमङ्गं भसंज्ञं न स्यात् । प्रकृत्युपाधिरपि वीप्सा
तद्धितेन द्योत्यत इति ‘तद्धितार्थ’ इति समासः । अत
एव ‘नित्यवीप्सयोः’ इति द्विर्वचनं न भवति ॥

द्वौ पादौ दण्डयति ददाति वा द्विपदिकां दण्डयति ददाति — ‘दण्डव्यवसर्गयोश्च’ इति वृन् । व्यवसर्गो दानम् । अ-
वीप्सार्थोऽयमारम्भः ॥

व्याघ्रस्येव पादावस्य व्याघ्रपात् श्येनपात्, ‘पादस्य लो-
पोऽहस्त्यादिभ्यः’ इति हस्त्यादिव्यतिरिक्तोपमानपूर्वपदस्य पा-
दान्तस्य अन्त्यस्य लोपः समासान्तः ॥

व्याघ्रपदोपत्यं वैयाघ्रपद्यः — गर्गादित्वाद्यञ्, पूर्ववत्पद्मावः
स च ‘निर्दिश्यमानस्यादेशा भवन्ति’ इति पाच्छब्दस्यैव
भवति, न तु तदन्तस्य । ‘न ध्वाभ्याम्’ इत्यैजागमो वृद्धि-
निषेधश्च ॥

कुम्भपदी, घृतपदी — ‘कुम्भपदीषु च’ इति पादान्त्यलो-
पस्समासान्तः । कुम्भपद्यादिषु साध्येषु पादान्त्यलोप इत्य-
क्षरार्थः । अत्र बहुवचननिर्देश आद्यर्थावगतये । आद्यर्थस-
ङ्गृहीताश्च गणपाठ एव द्रष्टव्याः । कुम्भादिभ्यः पादस्य
लोपः इति वक्तव्ये समुदायपाठो विषयनियमार्थः । तत्र ये
उपमानपूर्वाः कुम्भपद्यादयो, ये च शतपद्यादयः सङ्ख्यापूर्वाः
तेषां यथाक्रमं ‘पादस्य लोपः’ ‘सङ्ख्यासुपूर्वस्य’ इति
सिद्धे लोपे पुनः पाठात् स्त्रियां नित्यं ङीवेव भवति, न तु
व्याघ्रपात् व्याघ्रपदी द्विपात् द्विपदी इत्यादिवत् ‘पादोन्यत-
रस्याम्’ इति पाच्छब्दान्तस्य विधीयमानो ङीविकल्पः ।
ये त्वनुपमानसङ्ख्यापूर्वा घृतपद्यादयः तेषामपि स्त्रीत्वविशि-
ष्टानां पाठात् स्त्रियामेव पद्मावः नित्यश्च ङीप् । अष्टाप-

दीशब्दस्यात्र पाठान् 'अष्टनस्संज्ञायाम्' इति वा पूर्वपदस्य दीर्घः । अत्र सुधाकरः — 'सङ्ख्या सुपूर्वस्य' इति पादस्या-
न्त्यलोपे 'पादोन्यतरस्याम्' इति ङीपि सुपदीशब्दे सिद्धे
कुम्भपदीषु पाठः स्त्रियां सङ्ख्योपमानपूर्वपदस्य नित्यं ङीबर्थः ।
तेन 'द्विपाद्विरदनासोरुः' इति भट्टिप्रयोगश्चिन्त्य इत्याह ॥

द्विपात् द्विपदी । सुपात् — 'सङ्ख्या सुपूर्वस्य' इति पा-
दान्त्यलोपस्समासान्तः । 'पादोन्यतरस्याम्' इति वा ङीपि
भत्वे पद्मावः । ङीबेव सुपाच्छब्दस्येतीदानीमेवोक्तम् ॥

द्विपदा ऋक् — 'टावृचि' पादान्तस्य ऋच्यभिधेयायां टापि
पद्मावः पूर्ववत् ॥

पदाजिः, पदातिः, पदगः, पदोपहतः — 'पादस्य पदा-
ज्यातिगोपहतेषु' इति पादशब्दान् आड्यादिषूत्तरपदेषु प-
दादेशः ॥

पद्धिमम्, पत्काषी, पद्धतिः — 'हिमकाषिहतिषु च' इति
हिमादिषूत्तरपदेषु पद्मावः । चकारान्निष्के च, पन्निष्कः ॥

पादघोषः, पद्घोषः । पादमिश्रः, पन्मिश्रः । पादशब्दः,
पच्छब्दः — 'वा घोषमिश्रशब्देषु' इति वा पद्मावः ॥

सम्पत् — सम्पदादित्वात्किप् । क्तिन्नपीष्यते, सम्पत्ति-
रिति ॥

पदम् — 'खनो घञ्' इति चकारात्करणादौ घः ॥

पदान्यधीते वेद वा पदकः — 'क्रमादिभ्यो वुन्' इति
वुन् ॥

पद्याः पांसवः — ‘ पदमस्मिन्दृश्यम् ’ इति प्रथमान्तात् दृश्यत्वोपाधिकात् अस्मिन्निति सप्तम्यर्थे यत् । ‘ पद्यत्यत-
दर्थे ’ इति पद्मावः ॥

पूर्वपदिकः — ‘ इकन् बहुलं पदोत्तरपदात् ’ इत्यध्येतृवेदि-
त्रोः इकन् ॥

अनुपदं धावति आनुपदिकः — ‘ माथोत्तरपदपदव्यनुपदं
धावति ’ इति द्वितीयासमर्थाट्ठक ॥

पूर्वपदं गृह्णातीति पौर्वपदिकः — ‘ पदोत्तरपदं गृह्णाति ’ इति
पदोत्तरपदाट्ठक ॥

आप्रपदं प्राप्नोतीत्याप्रपदीनः पटः — ‘ आप्रपदं प्राप्नोति ’ इति
द्वितीयान्तात्वः । शरीरेणासम्बद्धस्यापि पटादेः प्रमाण-
माख्यायते पादस्याग्रं प्रपदम् । अत एव निर्देशात्समासः,
पूर्वनिपातश्च ॥

आप्रपदात् — ‘ आङ्गुर्यादाभिविध्योः ’ इत्यव्ययीभावः ॥

अनुपदीना उपानत् — ‘ अनुपदसर्वान्न ’ इति बहुवचनार्थे
त्वः । ‘ यस्य चायामः ’ इत्यव्ययीभावसमासः । अनुर्यस्याया-
मवाची तेन लक्षणभूतेनानुस्समस्यते इति सूत्रार्थः । इह च
पदायामः उपानदायामस्य लक्षणम् ॥ .

सप्तभिः पदैरवाप्यते साप्तपदीनं सख्यम् — ‘ साप्तपदीनं
सख्यम् ’ इति निपात्यते ॥

अनुपदमन्वेष्टा अनुपदी गवाम् — ‘अनुपदमन्वेष्टा’ इती-
न्नन्तो निपात्यते । अनोः पश्चादर्थेव्ययीभावः । गवामिति
पदापेक्षया षष्ठी । नित्यसापेक्षत्वात्समासः ॥

एण्या इव पादावस्य, अजस्येव पादावस्य, प्रोष्ठो गौः,
तस्येव पादावस्य, एणीपदः अजपदः, प्रोष्ठपदः — ‘सुप्रात’
इत्यादिनाच्प्रत्ययः पद्मावश्च निपात्यते । एणीपदाजपदयोः
पद्माव इति निपातनफलं वदतो हरदत्तस्य प्रोष्ठपदेति पाठो
नाभिमतः प्रतीयते ॥

पूर्वे प्रोष्ठपदे, पूर्वाः प्रोष्ठपदाः — ‘फल्गुनीप्रोष्ठपदानां च
नक्षत्रे’ इति नक्षत्रे वर्तमानयोर्द्वित्वे वा बहुवचनम् ॥

प्रोष्ठपदाभिर्युक्तः कालः प्रोष्ठपदाः । प्रोष्ठपदाशब्दस्तत्स-
हचरिते चन्द्रमसि वर्तते । तत्र नक्षत्रेण युक्तः काल इत्यणि
तस्य ‘लुबविशेषे’ इति लुप् । ‘लुपि युक्तवद्वयक्तिवचने’
इति कालस्य स्त्रीत्वबहुत्वे, तासु जातः प्रोष्ठपादः — ‘स-
न्धिवेला’ इत्यादिना अण् । ‘जे प्रोष्ठपदानाम्’ इति जा-
तार्थे वृद्धिनिमित्ते तद्धिते परतः उत्तरपदस्य वृद्धिः ॥

गेहानुप्रपादमास्ते गेहंगेहमनुप्रपादमास्ते, गेहमनुप्रपादम-
नुप्रपादमास्ते — ‘विशिपतिपदि’ इत्यादिना णमुल् । ‘तृतीया-
प्रभृतीनि’ इति समासविकल्पः । समासे ‘नित्यवीप्सयोः’ इति
द्विर्वचनं न भवति ; तयोस्तेनैवोक्तत्वात् । आभीक्ष्ण्ये क्त्वापीप्यते,
गेहमनुप्रपद्यानुप्रपद्यास्त इति । सूत्रार्थो भूवादावुपपादितः ॥

सम्पादी — णिनिः ॥

साम्पाद्यम् — ब्राह्मणादित्वाद्भावकर्मणोः प्यञ् ॥

जीविकामापन्नः जीविकापन्नः, आपन्नो जीविकां आप-
न्नजीविकः — ‘द्वितीयाश्रित’ इति, ‘प्राप्तापन्ने च द्वितीय-
या’ इति च तत्पुरुषः । ‘प्राप्तापन्ने च’ इत्यत्र लिङ्गवि-
शिष्टपरिभाषया आपन्नाशब्दस्य समासेपि आपन्नजीविक
इत्येव । तत्र हि प्राप्तापन्ने अच इत्यकारः प्रश्लिष्यते । स
चान्त्यादेशः । सौत्रत्वाच्च न प्रकृतिभावः ॥

सम्पाद्यत इति सम्पाद्यः — ‘अभूततद्भावे’ इति सूत्रे नि-
पातनात् शः । ततश्शयन् ॥

पादूः — ‘णित्कसि पद्यर्तेः’ इत्यूकारप्रत्यये णित्त्वाद्धृद्धिः ॥

पादुका—संज्ञायां कनि ‘केणः’ इति ह्रस्वः ॥

पद्मम्—‘अर्तिस्तु’ इत्यादिना मन् ॥

पद्मिनी—‘पुष्करादिभ्यो देशे’ इति मत्वर्थोय इनिः ॥

पद्मवती पद्मा—‘अर्श आदिभ्योच्’ इति मत्वर्थेच्, टाप् ॥

अयं कथादावपि ॥

खिद दैन्ये ॥ ६२ ॥

खिद्यते । चिखिदे । खेत्ता । खेत्स्यते । खिद्यताम् ।
अखिद्यत । खिद्येत, खित्सीष्ट । अखित्त । ‘लिङ्गिचौ’
इति लिङ्गिचोः कित्त्वान्न गुणः ॥

चिखित्सते—‘हलन्ताच्च’ इति सनः कित्त्वम् ॥

चेखिद्यते । खेदयति । अचीखिदत् ॥

खित्त्वा । खिन्नः ॥

खिद्रम्—‘ इषिमदि ’ इत्यादिना रक् * ॥

खिद्यते इति कर्मकर्तरीति वामन इति स्वामिसुधाकरौ । तस्यान्तर्भावितण्यर्थत्वेन रौधादिकस्य सकर्मकस्य खिन्दतीति परिघातार्थस्य स्वतः सकर्मकस्य वा कर्मकर्तरीदं रूपमित्यभिप्रायः । एवं वदतोस्य श्यनि पाठो नाभिमतः प्रतीयते । धातुपाठकोशेषु व्याख्यानेषु च अविगीतः पठ्यते ॥

अयं रुधादावपि । परिघाते तुदादिः ॥

विद सत्तायाम् ॥ ६३ ॥

विद्यत इत्यादि खिदिवत् ॥

वेत्तीति ज्ञाने गतम् ॥

बुध अवगमने ॥ ६४ ॥

बुध्यते । बुबुधे । बोद्धा । भोत्स्यते — ‘ एकाचः ’ इति बशो भष् ॥

बुध्यताम् । अबुध्यत । बुध्येत, भुत्सीष्ट । अबोधि, अबुद्ध अभुत्साताम् — ‘ दीपजन ’ इति कर्तरि तशब्दे वा चिण । ‘ लिङ्गिचौ ’ इति कित्त्वम् ॥

*उणादौ तु—‘ इषिमदि ’ इति सूत्रे किरचित्येव पठ्यते, वृत्त्यादिषु च इषि-
रोऽग्निरित्यादिकमुदाह्रियते. खिद्रमित्यादिकन्तु ‘ स्फायितञ्चि ’ इत्यादि-
सूत्रे रका निष्पाद्योदाहृतम्.

बुभुत्सते । बोबुध्यते । वोबोद्धि ॥

बोधयति पशुम् — ‘तुधयुध’ इति क्रियाफलस्य कर्तृगामित्वेऽपि परस्मैपदम् । अत्र बुधादीनां चतुर्णां ‘अणावकर्मकात्’ इत्येव सिद्धे, वचनमिदमचित्तवत्कर्तृकार्थमिति वृत्तौ । ‘तत्त्वं बुध्यते’ इति धर्मकीर्तिप्रयोगे सकर्मकत्वमन्तर्भावित्यर्थत्वेन नेयम् । ‘क्रमादमुं नारद इत्यबोधि सः’ इति माघे सकर्मकत्वं वृत्तिकारादीनामनभिमतमेव । यद्वा — अयमर्थभेदेन सकर्मकोकर्मकश्च ॥

बुद्ध्वा । बुद्धः ॥

बुबुधानः — ‘मुचिबुधिभ्यां सन्वच्च’ इत्यानचि सन्वद्धावाद्धित्वम् । बोद्धुमिच्छुरित्यर्थः । सन्वद्धावात् ‘हलन्ताच्च’ इति किच्चादगुणत्वम् ॥

बुधानः आचार्यादिः — ‘युजिबुधिदृशेः किच्च’ इत्यानच् ॥

बोधयतीति ज्वलादौ । बोधति बोधत इति हिक्कादौ ॥

युध सम्प्रहारे ॥ ६५ ॥

युध्यत इत्यादि बुधिवत् । ते तु अयुद्ध इति सिजेव ॥

राजयुध्वा — राजानं योधितवानित्यर्थः । ‘राजनि युधि कृञः’ इति राजनि कर्मण्युपपदे भूते कनिप् । इहान्तर्भावित्यर्थत्वेन सकर्मकत्वम् ॥

सहयुध्वा — ‘सहे च’ इति भूते कनिप् ॥

राजयुध्वा ब्राह्मणी, सहयुध्वा ब्राह्मणी - 'वनो न हशः'
इति ङीब्रेफयोर्निषेधः ॥

योधः, यौधः - प्रज्ञादिपाठात्स्वार्थे वाण् । अत एव पाठादि-
गुपधलक्षणं कं बाधित्वाच् ॥

आदाय युध्यतेनेनेत्यायुधम् - 'घञर्थे कत्रिधानम्' इति
कः ॥

आयुधेन जीवति आयुधीयः आयुधिकः - 'आयुधाच्छ च'
इति जीवतीत्यर्थे ठक्छौ ॥

युयुधानः - बाहुलकादानचि द्वित्वम् ॥

युष्मः आहवो योद्धा च - 'इषियुधि' इत्यादिना मक् ।

दुर्योधनः सुयोधनः - 'भाषायां शासियुधि' इति खल-
र्थे युच् ॥

युध्यतीति युद्धमिच्छतीति क्यचि ॥

अनो रुध कामे ॥ ६६ ॥

रुधेरनूपसृष्टस्य कामे वृत्तस्य दिवादित्वमात्मनेपदित्वं च ।
अनुरुध्यत इत्यादि पूर्ववत् ॥

रुणद्धीत्यावरणे रुधादौ ॥

अण प्राणने ॥ ६७ ॥

अण्यते । आणे । अणिता । अणिष्यते । अण्यताम् ।
आण्यत । अण्येत । अणिषीष्ट । आणिष्ट ॥

आणिणिषते । आणयति । मा भवानणिणत् ॥

यमिर्त्रमन्तेषुनिडेक इष्यते रमिश्च यश्च श्यनि पठ्यते मनिः ।

नमिश्चतुर्थो हनिरेव पञ्चमो गमिस्तु षष्ठः प्रतिषेधवाचिनाम् ॥

इति व्याघ्रभूतिवचनादयं सेट् । केचिदनिटां मध्ये पाठस्य प्रयोजनादर्शनात् अभुं धातुं नाधीयते । शाकटायनस्तु 'अन' इत्याह । एवं च तवर्गीयान्तं काण्डमप्यनुसृतं भवतीति ॥

अणतीति शब्दे शपि । अनितीति प्राणने लुकि ॥

मन ज्ञाने ॥ ६८ ॥

न त्वां तृणाय मन्येते, न त्वां तृणं मन्ये — 'मन्यकर्मण्यनादरे विभाषाप्राणिषु' इति कर्मणि वा चतुर्थी । इह चानुवादे कर्मणि व्यवस्थितविभाषाविज्ञानात् चतुर्थी न भवति । अप्राणिष्वित्यपास्य अनावादिष्विति वार्त्तिकं पठितम् । तेन 'न त्वां नावं मन्ये यावत्तीर्णं न नाव्यम्', 'न त्वामन्नं मन्ये यावन्न भुक्तं श्राद्धम्' इत्यत्राप्राणित्वेपि द्वितीयैव भवति । तथा प्राणित्वेपि 'न त्वा श्वानं मन्ये', 'न त्वा शुने मन्ये' इत्यत्र उभयं भवति ॥

मेने । मन्ता । मंस्यते । मन्यताम् । अमन्यत । मन्येत, मंसीष्ट । अमंस्त अमंसाताम् ॥

एहि मन्ये ओदनं भोक्ष्यसे, इति न हि भोक्ष्यसे भुक्तस्सोतिथिभिः — अत्र 'प्रहासे च मन्योपपदे मन्यतेरुत्तम एकवच्च' इति प्रहासे परिहासे गम्यमाने मन्योपपदे धातावुत्तमविषये

मध्यमः, मन्यतेऽश्च मध्यमविषये उत्तमः । एकवच्च इति वचना-
द्विवहोरप्येकवचनमेव ॥

दर्शनीयमानी भार्यायाः — ‘मनः’ इति कर्मण्युपपदे मन्यतेः
णिनिः । भार्याया इति कर्मणि षष्ठी । तत्सापेक्षस्यापि दर्शनी-
यशब्दस्य गमकत्वात्समासः । ‘व्यङ्गानिनोश्च’ इति व्यङ्गान्ते
मानिन्शब्दे चोत्तरपदं पुंवद्भावः ॥

पण्डितमात्मानं मन्यते देवदत्तः पण्डितमानी पण्डितम्मन्यः —
‘आत्ममाने खश्च’ इति कर्मण्युपपदे आत्ममाने वर्तमानान्मन्य-
तेर्णिनिः खश्च । आत्मनो मानः आत्ममानः, कर्मणि षष्ठ्यास्स-
मासः । आत्मा च स्वः, स च सन्निधानान्मन्तैव, तस्य चात्मस्व-
रूपेण कर्तृत्वम् । पण्डितत्वादिस्वरूपेण कर्मत्वमिति न विरोधः ।
खशश्चिश्चात् श्यन्, खित्वान्मुम् ॥

मन्या, पश्चाद्दीवा सिरा — ‘संज्ञायां समजनिषद’ इत्या-
दिना व्यप् । अन्यत्र क्तिनि मतिः — ‘मन्त्रे वृष’ इति क्तिनो
वचनं उदात्तमात्रार्थं ; न तु भाषायां तन्निवृत्तार्थम् ॥

वैमत्यं विमतिमा । साम्मत्यं सम्मतिमा — दृढादिषु ‘वेर्यात-
लाभमतिमनश्शारदानां समो मतिमनसोः’ इति पाठात् व्य-
त्रिमनिचौ । ‘इगन्ताच्च लघुपूर्वात्’ इत्यणपि भवति, वैमतं,
साम्मतमिति । त्वतलौ तु सर्वत्रैवेप्येते इत्युदाहार्यौ ॥

राज्ञां मतः — ‘मतिबुद्धि’ इति वर्तमाने क्तः । ‘क्तस्य च
वर्तमाने’ इति कर्तरि षष्ठी ॥

मतस्य करणं मत्यम् — तच्च भावसाधनं वा । ‘मतजनह-
लात्’ इति यत् ॥

मनः — असुन् ॥

मन एव मानसम् — प्रज्ञादित्वात् स्वार्थे अण् ॥

असुमनास्सुमना भवति सुमनायते इत्यादौ भृशोदित्वात्
क्यङ्लोपो । तत्र हि सूहुरभिभ्यः परो मनश्शब्दः पठ्यते ॥

वैमनस्यं विमनसिमा । साम्मनस्यं सम्मनसिमा — ‘वेर्याति-
लाभमतिमनश्शारदानां समो मतिमनसोः’ इति ष्यत्रिमनिचौ ।
त्वतलौ चोदाहार्यौ ॥

विमनीकरोति — ‘अरुर्मनश्चक्षुः’ इत्यादिना च्विः सलो-
पश्च ॥

मनसादेवो नाम कश्चित् — ‘मनसस्संज्ञायाम्’ इत्युत्तरपदे
तृतीयाया अलुक् । ‘दिवः कर्म च’ इति करणत्वात्तृतीया ।
संज्ञासमावेशेन कर्मत्वमपीति दीव्यतेः कर्मण्यणभवतीति दीव्यता-
वुक्तम् ॥

मनसाज्ञायी — ‘आज्ञायिनि च’ इत्यलुक् । लुकि तु मन-
आज्ञायीति स्यात् ॥

वाङ्मनसम् — ‘अचतुर’ इत्यादिना द्वन्द्वे अजन्तो निपा-
तितः ॥

मधुः — ‘फलिपाटिनमि’ इत्यादिना उप्रत्ययो धकारश्चान्त्या-
देशः ॥

मधुरः — ‘उषसुषि’ इत्यादिना मत्वर्थे रः । इह मधुशब्दो
रसनाग्राह्ये माधुर्याख्यरसे वर्तते । तेन मधुरं मध्वित्यपि भवति ।

इह च न भवति, मध्वस्मिन् घटे अस्ति मधुरो घट इति ।
इदं च 'तदस्यास्त्यस्मिन्' इति विवक्षानियमार्थस्य इतिशब्द-
स्यानुवर्तनालभ्यते ॥

मनुः — 'शृस्वृष्णिहि' इत्यादिना उप्रत्ययः ॥

मनोस्त्री मनायी, मनावी, मनुः — 'मनोरौ वा' इति डीप्थे-
कार औकारो वान्तादेशः ॥

मनुष्यो मानुषः — 'मनोजातावज्यतौ षुक्' इति अज्यतौ
षुक्कागमः । जाताविति वचनात् इह अपत्यग्रहणं व्युत्पत्तिमात्रा-
र्थम् । तेन मानुषा इत्यत्र 'यत्रत्रोश्च' इत्यपत्यस्यात्रो विधीय-
मानो बहुषु लुङ् भवति ॥

मानुषी — गौरादित्वान्डीष् । 'हलस्तद्धितस्य' इति ईति परतः
तद्धितयकारस्य लोपः ॥

मानुष्यकम् — 'गोत्रोक्ष' इत्यादिना समूहे वुञ् । अपत्ये
त्वणि मानवा इति । मनुष्या अव्यपत्यत्वारोपेण मानवा इत्यु-
च्यन्ते ॥

यदा मानवस्य कुत्सादि विवक्ष्यते तदा ॥

अपत्ये कुत्सिते मूढे मनोरौत्सार्गिकः स्मृतः ।

नकारस्य च मूर्धन्यः तेन सिद्धयति माणवः ॥

इति नकारस्य णत्वम् । अण्णु सामान्येनैव सिद्धः ॥

माणव एव माणवकः — संज्ञायां कन् ॥

माणव्यम् — 'ब्राह्मणमाणव' इति समूहे यत् ॥

माणवीनम् — 'माणवचरक' इति हितार्थे खञ् ॥

माणव्यम् — ब्राह्मणादित्वात् एवम् ॥

मुनिः — ‘मनेरुच्चोपधायाः’ इतीन्प्रत्ययः, उपधायाश्चोकारः ॥

मौनम् — ‘इगन्ताच्च’ इति भावेऽण् ॥

मनु अवबोधन इति तनादौ ॥

युज समाधौ ॥ ६९ ॥

समाधिश्चित्तनिरोधः । तेनायमकर्मकः । युज्यत एतत्
इति प्रयोगस्तु युनक्तेः कर्मणि यकि तङि । युज्यते ब्रह्मचारी
योगमित्येतदपि ‘सृजिमृज्योश्श्र्यं स्तु’ इति संकर्मकस्य कर्तुः
कर्मवद्भावश्चनोर्विधानाद्युज्यते । युज्यतिसृज्यत्योरकर्मकत्व एव
वार्तिकं चोपपद्यते । युज्यत इत्यादि पूर्ववत् ॥

प्रयुक् — ‘सत्सूद्विष’ इत्यादिना सोपपदात्किप् । ‘युजमाप-
न्ना महर्षयः’ इत्यत्र निरुपपदत्वेपि सम्पदादित्वाद्भावे किप् ।
‘युजेरसमासे’ इति सर्वनामस्थाने नुमस्य न भवति, इका-
रवतो रौधाधिकस्यैव तत्र निर्देशात् ॥

योगी — सम्पृचादिना घिनुण् ॥

‘युग्यं च पत्रे’ इति निपातनं नास्य, अर्थस्वभावात् ।
‘दाम्नीशसयुज’ इति एन्विधावपि नास्य ग्रहः, अनभिधानात् ॥

सृज विसर्गे ॥ ७० ॥

प्रयुज्यते च —

‘वृन्तश्चथं हरति पुष्पमनोकहानां संसृज्यते सरसिजै-
ररुणांशुभिन्नैः ॥’

इति । कर्मणिप्रयोगे तु प्रक्रमभङ्गस्स्यात् ।

‘स्वाभाविकं परगुणेन विभातवायुस्सौरभ्यमीप्सुरिव ते
मुखमारुतस्य ।’ इति च न सङ्गच्छते । पाणिभ्यां सृज्यते
पाणिसर्ग्येत्यादयस्तु सृजतेः कर्मणि । सृज्यते मालामिति कर्तरि ॥

सृज्यते । ससृजे, ससृजिषे — क्रादिनियमान्नित्यमिट् ।
‘विभाषा सृजिदृशोः’ इति विकल्पोऽस्य न भवति, थलोऽभावात् ॥

स्रष्टा । स्रक्ष्यते । सृज्यताम् । असृज्यत । सृज्येत सृक्षी-
ष्ट, लिङौ । असृष्ट असृक्षाताम् । सिसृक्षते — ब्रलादौ ब्र-
श्वादिना षत्वे ‘षढोः कस्सि’ इति कत्वम् । अकिति ब्रलादौ
‘सृजिदृशोः’ इत्यादिना अमागमः । ‘हलन्ताच्च’ इति
‘लिङ्गिचावात्मनेपदेषु’ इति सनो लिङ्गिचोश्च कित्वात् ना-
मागमो, नापि गुणः ॥

सरीसृज्यते । सरीसृष्टि ॥

सर्जयति । असीसृजत् । अससर्जत् — उरूद्वा ॥

लिश अल्पीभावे ॥ ७१ ॥

लिश्यते । लिलिशे । लेष्टा । लेक्ष्यते — ब्रश्वादिना षत्वे
कत्वम् ॥

लिश्यताम् । अलिश्यत । लिश्येत, लिक्षीष्ट । अलिक्षत,
अलिक्षाताम् — ‘शल इगुपधात्’ इति कसः । अजादौ ‘कस-
स्याचि’ इत्यकारलोपः ॥

लिलिक्षते ॥

लेलिश्यते । लेलेष्टि ॥

लेशयति । अलीलिशत् ॥

लिक्षा — बाहुलकात् कसप्रत्ययः ॥

अयं गत्यर्थस्तुदादौ । पदादयोनुदात्ता अनुदात्तेतः अण्यतिव-
र्जम् ॥

अथानिटः परस्मैपदिन आह —

राधोकर्मकाद्वावेव ॥ ७२ ॥

एवकारो भिन्नक्रमः । अस्मादकर्मकादेव श्यन् । वृद्धिग्रहणं तु
उदाहरणप्रदर्शनार्थम् यथा वृद्धावकर्मक इति । एवकारश्च एव-
मर्थात्सिद्धायाः सकर्मकक्रियाव्यावृत्तेः अनुवादमात्रम् । का-
श्यपस्तु—यथाश्रुतमेवान्वयं वदन् ‘अर्थावधारणार्थेनैवकारेण अ-
न्यत्रार्थनिर्देशेष्वनियमो ज्ञाप्यते’ इति ; तत्कर्मवत्सूत्रभाष्ये
राध्यत्योदनस्स्वयमेवेत्यवृद्धौ श्यनो दर्शनादुपेक्ष्यम् । अत्र हि
सिद्धयतीत्यर्थः । तथा ‘राधीक्ष्योः’ इत्यत्र वृत्तौ देवदत्ताय
राध्यतीति दैवपर्यालोचने श्यनो दर्शनाच्च । अत्र दैवस्य जीव-
त्यादौ प्राणादिवृद्धात्वर्थेन्तर्भावादकर्मकत्वम् । एवं हि माघप्रयो-
गश्चोपपद्यते—

न दूये सात्वतीसूनुर्यन्मह्यमपराध्यति ।

क्रियासमभिहारेण विराध्यन्तं क्षमेत कः ॥

इत्यत्र हि द्रोहोर्थः ॥

रराध रराधतुः — ‘ राधो हिंसायाम् ’ इत्येत्वाभ्यासलोपो
सौवादिकस्य, यतो हिंसार्थस्य सकर्मकत्वात् दैवादिकत्वमेव न
भवति ॥

राद्धा । रात्स्यति । राध्यतु । अराध्यत् । राध्येत्, राध्यात्,
लिङ्गौ । अरात्सीत् अराद्धां अरात्सुः ॥

रिरात्सति । राराध्यते ॥

राधयति । अरीरधत् ॥

अयं स्वादिश्चुरादिश्च ॥

व्यध ताडने ॥ ७३ ॥

विध्यति — ‘ ग्रहिज्या ’ इत्यादिना सम्प्रसारणम् । तच्च ‘ न
सम्प्रसारणे सम्प्रसारणम् ’ इति पूर्वस्य न भवति ॥

विव्याध विव्यधतुः विव्यद्ध विव्यधित्थ विव्यधथुः विव्यध
विव्याध विव्यधिव — क्रादिनियमादिट् । थलि भारद्वाजनिय-
मादिङ्गिकल्पः । पिद्वचनेषु ‘ लिट्यभ्यासस्य ’ इत्यभ्यासस्य ह-
लादिशेषं बाधित्वा सम्प्रसारणम् । अन्यत्र ग्रहिज्यादिना सम्प्र-
सारणे पश्चाद्विर्वचनम् ॥

व्यद्धा । व्यत्स्यति । विध्यतु । अविध्यत् । विध्येत्, विध्यात्
— ‘ किदाशिषि ’ इति किच्चात्प्रसारणम् ॥

अव्यात्सीत् अव्याद्धाम् ॥

विव्यत्सति — हलादिशेषे इत्वम् ॥

वेविध्यते । वाव्यद्धि । व्याधयति । अविव्यधत् ॥

व्याधः — ‘ श्याद्वचध ’ इति णः ॥

व्यधः — ‘ व्यधजपोः ’ इत्यप् ॥

मृगावित् — ‘ क्क्चि ’ इति क्क्प् । ‘ नहिवृति ’ इत्यादिना पूर्वपदस्य दीर्घः ॥

विधुः — ‘ पृभिदिव्यधि ’ इति कुप्रत्ययः ॥

पुष पुष्टौ ॥ ७४ ॥

पुष्यति । पुपोष पुपोषिथ — क्रादिनियमान्नित्यमिट् । भार-
द्वाजनियमस्तु उपदेशेजन्तानां अत्वतां चेतीह न भवति ॥

पोष्टा । पोक्ष्यति । पुष्यतु । अपुष्यत् । पुष्येत्, पुष्यात्,
लिङ्गौ । अपुपुषत् — ‘ पुषादि ’ इत्यादिनाङ्गुरस्मैपदे । तङि तु
व्यत्यपुक्षतेति क्सो भवति ॥

कर्मणि तु—अपोषि अपुक्षातां अपुक्षत इति चिण्क्सौ भवतः॥

पुपुक्षति । पोपुक्ष्यते । पोपोष्टि । पोषयति अपूपुषत् ॥

पुष्यन्त्यस्मिन्नारब्धानि कार्याणीति पुष्यः — ‘ पुष्यसिद्ध्यौ
नक्षत्रे ’ इति क्यप् निपात्यते ॥

पुष्येण युक्तः पौषः — ‘ नक्षत्रेण युक्तः कालः ’ इत्यण् ॥

पौषमहः — ‘ तिष्यपुष्ययोर्नक्षत्राणि ’ इति यलोपः ॥

स्वपोषं पुष्यतीत्यादि पोषतिवन्नेयम् । ‘ स्वे पुषः ’ इति
णमुल् ॥

पुषति पोषति इति द्वयं शपि । [पुष्णातीति क्रयादौ । पो-
षयतीति चुरादौ ॥]

शुष शोषणे ॥ ७५ ॥

शुष्यतीत्यादि पुषिवत् ॥

शुष्कः, शुष्कवान् — ‘ शुषः कः ’ इति निष्ठातस्य ककारः ॥

शुष्कैव शुष्किका, शुष्का जङ्घा अस्याः शुष्कजङ्घा — कत्वस्य
पूर्वत्रासिद्धत्वात् ‘ उदीचामातस्स्थाने ’ इति ककारपूर्वत्वेन वैक-
ल्पिकः इत्वनिषेधः, ‘ न कोपधायाः ’ इति पुंवद्भावनिषेधश्च न
भवति ॥

आतपशुष्कः — ‘ सिद्धशुष्कपक्वबन्धैश्च ’ इति सप्तमीसमा-
सः ॥

ऊर्ध्वशोषं शुष्यति — ‘ ऊर्ध्वे शुषिपूरोः ’ इत्यूर्ध्वे कर्तरि ण-
मुल् । कषादित्वाद्यथाविध्यनुप्रयोगः ॥

तुष प्रीतौ ॥ ७६ ॥

प्रीतिस्तृप्तिः । तुष्यतीत्यादि ॥

दुष वैकृत्ये ॥ ७७ ॥

वैकृत्यं विकृतिः । दुष्यतीत्यादि । दोषणं दूषणमिति णौ ‘ दोषो
णौ ’ इत्यूत्वमुपधायाः । दूषयति चित्तं दोषयति वा — ‘ वा चि-
त्तविरागे ’ इत्यूकारविकल्प उपधायाः, विरागश्चित्तस्याप्रीतिता ॥

दोषी — सम्पृचादिना धिनुण् ॥

दूषीका — ‘ कषिदूषिभ्यामीकन् ’ इतीकन् ॥

श्लिष आलिङ्गने ॥ ७८ ॥

श्लिष्यति । शिश्लेष । श्लेष्टा । श्लेक्ष्यति । श्लिष्यतु । अश्लि-
ष्यत् । श्लिष्येत्, श्लिष्यात्, लिङ्गौ ॥

अश्लिक्षत् कन्यां देवदत्तः — ‘ श्लिष आलिङ्गने ’ इति अ-
ङ्गपवादः कसः । आलिङ्गनं परिवृद्धः । अन्यत्र पुषादित्वादङ्,
समश्लिषज्जतु काष्ठं (च) इति ॥

अथात्मनेपदेषु कथं भवितव्यम् ? समाश्लेषि कन्या देवदत्तेन
समाश्लिक्षातां समाश्लिक्षन्त इति । ‘ शल इगुपधात् ’ इति
कसो भविष्यति । एकवचने तु परत्वाच्चिण् । यद्येवमनालिङ्गनेपि
कसः प्राप्नोति, इष्यते च सिच् समश्लिक्षत जतूनि काष्ठैः
इति । एवं तर्हि ‘ श्लिषः कसः ’ इति योगविभागः । अयं च
पुरस्तादपवादन्यायेन अङ्गं बाधते, न चिणम् । ततः ‘ आलिङ्गने ’
इति द्वितीयः । नियमार्थमिदं वचनम् । अनैनं च योगविभाग-
सामर्थ्यात् ‘ श्लिषः ’ इति वा, ‘ शल इगुपधात् ’ इति वा
कसस्य या प्राप्तिः सा सर्वा नियम्यते आलिङ्गन एवेति । तेन
आलिङ्गने परस्मैपदात्मनेपदयोः यथायोगमङ्गिचावेव भवतः ॥

श्लेष्मा — मनिन् ॥

श्लेषतीति — शपि ॥

शक विभाषितो मर्षणे ॥ ७९ ॥

अयं मर्षणे दिवादिः । विभाषित इत्युभयपदी तन्त्रान्तरप्रसिद्धोच्यते । क्षीरस्वामी तु—सहनेर्थे शकिधातुर्विभाषितः विकल्पितः, पक्षे दिवादिः पक्षे स्वादिरित्यर्थः । शक्यते, शक्नोतीति । शाकटायनश्चामुमेव विभाषितार्थमङ्गीकृत्य अस्य चोभयत्र पाठमात्रादेव सिद्धत्वाद्वैयर्थ्यमेव नूनं मत्वा, 'शक मर्षणे' इत्येव पपाठ । अतस्स्वाम्युक्तमनेनैव प्रत्युक्तम् । शाकटायनोक्तमपि विभाषितपदस्य मैत्रेयादिभिस्तन्त्रान्तरप्रसिद्धार्थस्याभिधानात् सार्थकत्वाद्यत्किञ्चित् । तथा स्वामिशाकटायनपक्षावुक्तोक्तं च पुरुषकारे — 'तच्चैतदुभयमपि बहुसम्मते यथोक्तेर्थे सम्भवत्युक्तमेव' इति ॥

शक्यति । शशाक शेकतुः शशकथ शेकिथ । भारद्वाजनिघमादिङ्कल्पः ॥

शक्ता । शक्ष्यति । शक्यतु । अशक्यत् । शक्येत्, शक्यात् लिङौ । अशकत् ॥

शक्यते । शेके । इत्यादि तङ्गुदाहार्यम् ॥

शिशक्षति । शिशक्षते । 'सनिमीमा' इत्यादिनाऽच इस् अभ्यासलोपः । 'स्कोः' इति सलोपः ॥

शाशक्यते । शाशक्ति । शाकयति । अशीशकत् ॥

शक्ता, शक्तः । शक्तो घटः कर्तुं, शक्तितो घटः कर्तुं — 'सौनागाः कर्मणि निष्ठायां शकेरिटमिच्छन्ति विकल्पेन' इति वृत्तिः ॥

ष्विदा गात्रप्रक्षरणे ॥ ८० ॥

गात्रप्रक्षरणं घर्मस्तुतिः । त्रिष्विदेति मैत्रेयादयः । तथा 'निष्ठा-
शीङ्' इत्यत्र न्यासेष्यं त्रिदेवोदाहृतः । अस्य त्रिच्वं हरदत्त-
स्यानभिमतम् ; यदाह — 'निष्ठा शीङ्' इत्यत्र " त्रिष्विदास्नेह-
नमोचनयोः ' इति त्रितो ग्रहणम् । न तु ष्विदा गात्रप्रक्षरण इति
दैवादिकस्य त्रिद्विस्साहचर्यात् अस्य चात्रिच्चात् " इति । इदमे-
वानुसृत्य 'त्रिच्वं तस्यापपाठः' इति पुरुषकारेऽप्युक्तम् । तथा
च अनिष्कारिकावृत्तौ—'स्विद्यतीति श्यना निर्देशो त्रिष्विदेत्यस्य
निवृत्त्यर्थः' इति । यद्ययमपि त्रित्स्यात्, अनेन किं व्यावर्तितं
स्यात् ? । यद्येवं 'निष्ठा शीङ्' इत्यत्र 'त्रितां ग्रहः' इति
हरदत्तोक्तिरस्यानिष्कारिकावृत्तौ ग्रहणसिद्धेरप्युक्तेति चेन्न, भावादिकर्म-
णोः प्रस्वेदितमित्यादौ सेट्सम्भवात् ॥

स्विद्यति । सिष्वेद सिष्वेदिथ सिष्वेदिव — क्रादिनियमादिट् ॥
स्वेत्ता । स्वेत्स्यति । स्विद्यतु । अस्विद्यत् । स्विद्येत्, स्वि-
द्यात्, लिङौ । अस्विदत् ॥

सिष्वित्सति । सेष्विद्यते । सेष्वित्ति ॥

स्वेदयति । अस्विदत् ॥

सिस्वेदयिषति — 'सस्विदि' इत्यादिना अभ्यासेणः परस्य
सकारस्य 'स्तौतिण्योरेव' इति नियमापवादस्सकारः ॥

स्विन्नः — 'त्रिष्विदा स्नेहनमोचनयोः' इति द्यौतादिकात् ।
'द्युद्भयो लुङि' इति परस्मैपदे अस्विदत् इति सिद्धावपि पुषा-
दावस्य पाठोर्थभेदात् ॥

क्रुध कोपे ॥ ८१ ॥

देवदत्ताय क्रुध्यति — ‘ क्रुधद्रुह ’ इति कोपविषये सम्प्रदानत्वम् । तस्यैव ‘ क्रुधद्रुहोरुपसृष्टयोः कर्म ’ इति कर्मत्वे, देवदत्तमभिक्रुध्यतीति ॥

चुक्रोध चुक्रोधिथ चुक्रुधिव ॥

क्रोद्धेत्यादि ॥

क्रोधनः — ‘ क्रुधमण्डार्थेभ्यश्च ’ इति युच् ॥

क्षुध बुभुक्षायाम् ॥ ८२ ॥

क्षुध्यति । चुक्षोध । क्षोद्धा । इत्यादि ॥

क्षुत् — सम्प्रदादित्वात्किप् ॥

क्षुधित इति — ‘ तदस्य सञ्जातम् ’ इतीतच्चि ॥

शुध शौचे ॥ ८३ ॥

शुध्यति । शुशोध । शोद्धा । इत्यादि ॥

शुन्धतीति शप् ॥

षिधु संराद्धौ ॥ ८४ ॥

केचिद्दितं पठन्ति । तदसत् ; अनुदात्तोपदेशवैयर्थ्यात् ॥

सिध्यति । सिषेध । सेद्धा । सेत्स्यति । सिध्यतु । असिध्यत् ।

सिध्येत्, सिध्यात्, लिङौ । असिधत् ॥

सिधित्सति । सेषिध्यते । सेषेद्धि ॥

अन्नं साधयति — ‘सिध्यतेरपारलौकिके’ इति परलोक-
प्रयोजनव्यतिरिक्तार्थवृत्तेः सिद्धेः णवेचः स्थाने भात्वम् ।
पारलौकिके तु तपस्सेधयति तापसम् । अत्र सिद्धिः परलोकार्थं
ज्ञानविशेषे वर्तते । तापससिध्यति ज्ञानविशेषमासादयति, तं
तपः प्रयुङ्क्ते, स च ज्ञानविशेष उत्पन्नः परलोके जन्मान्तरे फल-
मभ्युदयलक्षणं उपसंहरन् परलोकप्रयोजनो भवति । अन्नं सा-
धयति ब्राह्मणेभ्यो दास्यामीत्यत्र तु षिधोर्निष्पत्तिरर्थः । तस्याः
प्रयोजनमन्नम् । तस्य यद्दानं तत्पारलौकिकम् । न पुनर्निष्पत्तिरे-
वेति साक्षात्परलोकप्रयोजने सिद्धयर्थं चरितार्थत्वात् निषेधस्येह
न प्रवृत्तिः ॥

सिद्धः । साङ्काश्यसिद्धः — ‘सिद्धशुष्क’ इति सप्तमीसमा-
सः । ‘तत्पुरुषे कृति बहुलम्’ इत्यलुको ‘नेनूंसिद्धबधातिषु
च’ इतीन्मन्ते सिद्धशब्दे बधातौ च निषेधः ॥

सिधित्वा, सेधित्वा, सिद्ध्वा — उदित्वादिकल्पः । इटि ‘र-
लो व्युपधात्’ इति कित्त्विकल्पः ॥

राधादयोनुदात्ता उदात्तेतः ॥

अतः परं विभाषेष्टः परस्मैपदिनो रथादीनष्टाह—

रथ हिंसासंराद्धयोः ॥ ८५ ॥

संराद्धिः पाकः । रथ्यति । ररन्थ ररन्थतुः ररन्थुः ररन्थ
ररन्थिथ ररन्थतुः ररन्थ ररन्थिव ररन्थिम रेथ्व रेथ्म — ‘रथा-

दिभ्यश्च ' इतीद्विकल्पः वलाद्यार्धधातुके । तत्रानिटि थलि ' झषस्त-
थोः ' इति थकारस्य धकारे पूर्वस्य जश्त्वं दकारः । वस्मसोरे-
त्वाभ्यासलोपो । इडादौ लिट्यन्यस्मिंश्चाजादौ ' रथिजभोरचि ' इति नुम् ।
ररन्थिव ररन्थिमेत्यत्र रथ् व रथ् प्र इति स्थिते ' असंयोगाल्लिट्क्त् ' इति
किच्चात्पूर्वं परत्वादित् तत्रापि किच्चा न्नित्यत्वान्नुमि सतीदानीं संयोगान्तत्वेन वस्मसोः किच्चाभावा-
त् ' अनदिताम् ' इति नलोपाभावः । हरदत्तस्तु—इटः परत्वमा-
श्रित्य ' नेट्टुलिटि ' इत्यत्राह — इटि सत्यजादित्वात् नुमा भवित-
व्यम् । प्रागेव किच्चं प्राप्नोति । न च अलिटीत्यस्य वैयर्थ्यं, थ-
ल्यर्थवत्त्वात् । एवं तर्हि, धातोरित्यनुवृत्तेः उपदेश एव नुम्भवति,
अचीत्येषा विषयसप्तमीत्याह ॥

रथिता, रद्धा — अनिट्क्षे थलीव धत्वजश्त्वे ' नेट्यलिटि
रथेः ' इति लिङ्गर्जितेडादौ नुमो निषेधः ॥

रथिष्यति, रत्स्यति । रथ्यतु । अरथ्यत् । रथ्येत्, रथ्यात्
लिङ्गौ । अरथत् — अङि ' रथिजभोः ' इति नुमि ' अनदितां ' इति नलोपः ॥

रिरथिषति । रिरत्सति । रारथ्यते । रारन्थीति राराद्धि ॥

रन्थयति — नित्यत्वात्पूर्ववन्नुमि सति अनुपधात्वान्न वृद्धिः ।
अररन्थत् — ' अनदितां ' इति नलोपो णिलोपस्य स्थानिव-
त्त्वात् चङो व्यवधानान्न भवति ॥

रन्थनं, रन्थकः — ' रथिजभोरचि ' इति नुम् । कसौ तु
द्विर्वचनैत्वाभ्यासलोपेषु ' वस्वेकाचात् ' इतीटि नुमि, तस्य संयो-

गान्तत्वेन 'असंयोगाल्लिट्क्त्' इत्यातिदेशिककिच्चाभावेऽप्यौप-
देशिककिच्चाभ्रयणे नलोपे रेथिवानिति ॥

णश अदर्शने ॥ ८६ ॥

नश्यति । ननाश नेशतुः नेशिथ ननंष्ट नेशतुः नेशिव नेश्व
नेशिम नेश्म । एत्वाभ्यासलोपौ, पूर्ववदिद्विकल्पः । अनिट्क्षे
'मस्जिनशोर्झलि' इति थलि नुमि । एवमन्यस्मिन्नपि झलादौ ॥

नशिता नंष्टा । नश्यति नङ्क्षयति । नश्यतु । अनश्यत् ।
नश्येत्, नश्यात्, लिङौ । अनशत् अनशः अनशम् । 'अत
एकहल्' इत्यत्र भाष्यम् —

नशिमन्योरलित्येत्वं छन्दस्यमिपचोरपि ।

अनेशं मेनकेत्येतत् व्येमानं लिङि पेचिरन् ॥

इति । अत्र कैयटः—“अनेशमिति मिपोम्भावः । पुषादित्वाद-
ङादेशः । 'छन्दसि' इति पूर्वेणापि सम्बन्धात् भाषायामेत्वाभावः ।
एवं तु मेनकेत्यपि भाषायां न प्राप्नोति । यदि त्विष्यते पृषोदरादित्वा-
द्भविष्यति ” इति । हरदत्तोपि — “ 'अलिटि' इति पादपूरणा-
र्थोऽनुवादः । अनेशान्निति झेरन्तादेशः । 'अनेशन्नस्येषवः' * ।
अनेशमिति तु प्रायेण पाठः । तत्र मिपोम्भावः । 'छन्दसि'
इति वचनात् मेनकेति च भाषायां न प्राप्नोति । यदीष्यते पृषो-
दरादिषु द्रष्टव्यम् ” इति । वृत्तौ तु — “नशिमन्योरलित्येत्वं वक्त-
व्यम् । अनेशत् मेनकाम् । अनेशन् इति नशेर्लुङि पुषादित्वादङ् ।
मेनकेति 'मनेराशिषि च' इति वुन् । क्षिपकादिषु प्रक्षेपात्

इत्वं न क्रियते । ‘छन्दस्यमिपचोरलित्येत्वं वक्तव्यम्’ ” इति वाक्यभेदेन छन्दोग्रहणं भमि पचिशेषतया व्याख्यातम् । दुर्गोपि-सामान्येन ‘नश एत्’ इत्याङि परत एत्वमाह ॥

प्रणश्यति — ‘उपसर्गादिसमासेपि’ इति णत्वम् । प्रनष्टे-त्यादौ ‘नशेषान्तस्य’ इति णत्वनिषेधः । अत्रान्तग्रहणस्य भू-तपूर्वषान्तत्वाश्रयणार्थत्वात् प्रनङ्क्ष्यतीत्यादावपि न णत्वम् ॥

निनशिषति निनङ्क्षति । नानश्यते । नानंष्टि । नाशयति, अनीनशत् — ‘बुधयुधनश’ इति नित्यं परस्मैपदम् ॥

नश्वरः, नश्वरी — ‘इण्णश्जि’ इति करप् । स्त्रियाम् ‘टि-ङ्गाणञ्’ इत्यादिना ङीप् ॥

प्रणश्यतीति प्रनट् प्रनक् — ‘नशेर्वा’ इति पदान्तस्य वा कुत्वम् । ‘नशेषान्तस्य’ इति णत्वनिषेधः । भूतपूर्वगत्या षा-न्तत्वम् । सा चान्तग्रहणात् तत्राश्रिता ॥

नष्टः — ‘यस्य विभाषा’ इत्यनिट् ‘मस्जिनशोः’ इति नुम् । ‘अनिदिताम्’ इति नलोपः ॥

दुःखेन नाशयितव्यो दूणाशः — ‘ईषत्’ इत्यादिना खल् । ‘दुरो दाशनाशदमध्येषु’ इति पृषोदरादिपाठात् दुर उत्त्वम्, उत्तरपदादेष्टुत्वं च ॥

नंशुकः — रेणुश्चन्द्रमाश्च । ‘पचिनश्योर्नुकन्कनुमौ च’ इति नुकन्प्रत्ययो नुमागमश्च ॥

तृप प्रीणने ॥ ८७ ॥

इह प्रीणनं तृप्तिः तर्पणं च । दृश्यते चोभयथा — ‘तृप्यन्तु भवन्तः’* ‘नाग्निस्तृप्यति काष्ठानाम्’ ‘पितृनताप्सीत्सममंस्त बन्धून्’ इति ॥

तृप्यति । ततर्प ततृपतुः ततर्पिथ ततर्प्य ततृप्य ततृपथुः ततृप ततर्प ततृपिव — ‘अनुदात्तस्य चर्दुपधस्य’ इति थल्यनिट्क्षे अमागमविकल्पः । कृते च तस्मिन् यणादेशः ॥

तर्पिता तर्प्ता त्रप्ता । तर्पिष्यति तप्स्यति त्रप्स्यति । तृप्यतु अतृप्यत् । तृप्येत्, तृप्यात्, लिङौ । अतृपत् अतृपताम् — पुषा-दित्वादङ् । ‘स्पृशमृशकृषतृपट्पां सिञ्चा वक्तव्यः’ इति सि-चक्षे अतप्सीत् अतर्प्सिष्टामिति । ‘नेटि’ इति वृद्धिनिबन्धः । अनिट्क्षे त्वमागमे अत्रापसीत् । अन्यदा अताप्सीत् । उभयत्र ‘वदव्रज’ इति वृद्धिः ॥

तितर्पिषति तितृप्सति — ‘हलन्ताच्च’ इति सनः किञ्चात् ना-मागमो नापि गुणः । तरीतृप्यते । तरीतृपीति तरीतर्प्तीत्यादि । रुग्निकोरपि नेयम् ॥

तर्पयति । अततर्पत् । अतीतृपत् — उरुद्धा ॥

तर्पित्वा, तृप्त्वा ॥

फलानां तृप्तः — ‘पूरणगुणसुहितार्थ’ इति षष्ठीसमासनि-बन्धः । सुहितार्थास्तृप्त्यर्थः ॥

तृप्रः पुरोडाशः — ‘स्फायितश्चि’ इत्यादिना रक् ॥

त्रपिष्टः, त्रपीयान् ॥

तृप्रमाचष्टे त्रापयति — ‘प्रियस्थिर’ इत्यादिना ‘णाविष्टवत्’ इति च त्रपादेशः । पृथ्वादिष्वपाठात् इमनिजस्य नास्तीति वृत्ता-
वुक्तम् ॥

तृपला लता — ‘कलतृपश्च’ इति कलप्रत्ययः ।

अमुं स्वादावपि मैत्रेयात्रेयादयः पठन्ति । तद्धृत्तिन्यासपदम-
अर्यादिकृतामनभिमतम् । तत्तत्रैवोपपादयिष्यते । अयं युजादौ
तुदादौ च । तत्र तुदादौ द्वितीयान्त इत्येके ॥

दृप हर्षणमोहनयोः ॥ ८८ ॥

मोहनं गर्व इति स्वामी । हर्षविमोचनयोरित्येके । दृप्यती-
त्यादि पूर्ववत् ॥

दर्पणः — नन्द्यादिः ॥

अयमुत्क्लेशे तुदादिः । तृपिदृप्योरनुदात्तेच्चममर्थम् । इदूरथादि-
त्वाद्विकल्पित इति न तन्निवृत्त्यर्थम् ॥

द्रुह जिघांसायाम् ॥ ८९ ॥

देवदत्ताय द्रुह्यति — ‘क्रुधद्रुह’ इति कोपविषयस्सम्प्रदानम् ॥
देवदत्तमभिद्रुह्यति — ‘क्रुधद्रुहोरुपसृष्टयोः कर्म’ इत्युपसृष्टत्वे
कर्मत्वम् ॥

दुद्रोह दुद्रुहतुः दुद्रोहिथ — अनिट्क्षे 'वा द्रुहमुहणुहणि-
हाम्' इति झलि पदान्ते च हकारस्य वा घत्वे 'अषस्तथोः' इति
थकारस्य धत्वे 'अलां जश् अशि' इति घकारस्य गत्वे, दुद्रो-
ग्धा । घत्वाभावे 'हो ढः' इति ढत्वे धकारस्य धत्वपुत्वयोः ढो
ढे लोपे, ढूलोपदीर्घात्परत्वादुणे, दुद्रोढ दुद्रुहथुः दुद्रुहिव दुद्रुह् ।
द्रोहिता द्रोग्धा — घत्वादि पूर्ववत् । द्रोढा—ढत्वादि । द्रोहिष्यति
ध्रोक्ष्यति — कृते घत्वे सकारपरत्वेन 'एकाचः' इति भभावे
'खरि च' इति चत्वं ककारः । ढत्वपक्षेपि कृते ढत्वे भभावे
च 'षढोः कस्सि' इति कत्वम् ; इदमेव रूपम् ॥

द्रुह्यतु । अद्रुह्यत् । द्रुह्येत्, द्रुह्यात् । अद्रुहत् ॥

दुद्रोहिषति, दुद्रुहिषति — 'रलो व्युपधात्' इति कित्त्ववि-
कल्पः । अनिटि द्रुधुक्षति — घत्वढत्वयोर्भभावादि पूर्ववत् ॥

दोद्रुह्यते । दोद्रोग्धि दोध्रोढि दोध्रोक्षि । द्रोहयति । अद्रुहत् ॥

द्रोही — सम्पृचादिना घिनुण् ॥

द्रुहित्वा, द्रोहित्वा, द्रुग्ध्वा, द्रुह्वा । द्रुग्धः, द्रुग्धवान् । द्रूढः,
द्रूढवान् — घत्वादि पूर्ववत् । ढत्वे धत्वपुत्वढूलोपदीर्घाः ॥

मित्रधुक् मित्रधुट् — 'सत्सूद्विषद्रुह' इति क्तिपि पदान्तत्वे
'वा द्रुह' इति वा घत्वम् । अन्यदा ढत्वम् । भभावाद्युभयत्रा-
पि भवति ॥

मुह वैचित्ये ॥ ९० ॥

वैचित्यमविवेकः । मुह्यति । मुमोह मुमुहतुः मुमुहिथ मुमो-
ग्ध मुमोढ मुमुहिव मुमुह् ॥

मोहिता मोग्धा मोढा । मोहिष्यति मोक्ष्यति । मुह्यतु ॥
अमुह्यन् । मुह्येत् । मुह्यात् । अमुहत् ॥

मुमुहिषति मुमोहिषति मुमुक्षति ॥

मोमुह्यते । मोमोग्धि मोमोढि ॥

मोहयति-चित्तवत्कर्तृकत्वे 'अणावकर्मकात्' इति परस्मैपद-
मेव । परिपूर्वत्वे तु- 'न पादमि' इत्यादिना निषेधात् 'णिचश्च'
इत्यादिना उभयं भवति ; परिमोहयति परिमोहयते इति ॥

परिमोही — सम्पृचादिना घिनुण् ॥

मुहित्वा, मोहित्वा, मुग्ध्वा, मूढ्वा । मुग्धः, मूढः ॥

उन्मुक्, उन्मुट् — द्रुहिवत्प्रक्रिया । भप्भावस्तु ब्रशभावान्न
भवति ॥

मूर्खः — 'मुहेः खो मूर्च' इति खप्रत्ययो मूरादेशश्च ॥

ष्णुह उद्गिरणे ॥ ९९ ॥

सुह्यति । सुष्णोह सुष्णुहतुः सुष्णोहिथ सुष्णोग्ध सुष्णोढ
सुष्णुहिव सुष्णुह् ॥

स्रोहिता स्रोग्धा स्रोढा । स्रोहिष्यति स्रोक्ष्यति । सु-
ह्यतु । असुह्यत् । सुह्येत्, सुह्यात्, लिङौ । असुहत् ।

सुसुहिषति, सुस्रोहिषति — 'स्तौतिण्योरेव' इति निय-

मान्न षत्वम् । सुस्तुक्षति । सोष्णुह्यते । सोष्णोग्धि सोष्णोढि ।
स्रोहयति । अमुष्णुहत् ॥

स्रोहित्वा, स्तुहित्वा, स्तुग्ध्वा स्तूढ्वा । स्तुग्धः, स्तूढः—सर्व-
त्राभ्यासात्परस्य 'आदेशप्रत्यययोः' इति षत्वे घृत्वेन 'र-
षाभ्याम्' इति वा णत्वम् ॥

ष्णिह प्रीतौ ॥ ९२ ॥

स्निह्यति । सिष्णेह सिष्णेहिथ सिष्णेग्ध सिष्णेढ सि-
ष्णिहिव सिष्णिह्व ॥

स्नेहिता, स्नेग्धा स्नेढा । स्नेहिष्यति, स्नेक्ष्यति । स्नि-
ह्यतु । अस्निह्यत् । स्निह्येत्, स्निह्यात् । अस्निहत् ॥

सिस्निहिषति, सिस्नेहिषति, सिस्निक्षति ॥

सेष्णिह्यते । सेष्णेग्धि सेस्नेढि । स्नेहयति । अस्नि-
ष्णिहत् ॥

स्निहित्वा, स्नेहित्वा, स्निग्ध्वा, स्नीढ्वा । स्निग्धः स्नीढः,

उष्णिक् — 'ऋत्विक्' इत्यादिना उत्पूर्वात्स्निह्यतेः किन् ।
उदोऽन्तलोपः सस्य च षत्वं निपात्यते । 'किन्प्रत्ययस्य' इति
हकारस्य घत्वे, जश्त्वे, चर्त्वम् ॥

उष्णिहा — अजादिपाठात् टाप् ॥

वृत् ॥

विभाषेष्टः परस्मैपदिनो रथादयो वृत्ता इत्यर्थः । अत्र वृत्करणं रथादिपरिसमाप्तचर्थम्, पुषादयस्त्वागणान्तात् । यदुक्तं तरङ्गिण्यां—रथादीन् परिसमाप्य ‘एतदन्तः पुषादिरित्येके । अतोऽग्रे शमादि’ इति, तद्भाष्यवार्तिकविरोधादुपेक्ष्यम् । तथाहि — ‘अस्यतिवक्तिख्यातिभ्योङ्’ इत्यत्र ‘अस्यतिग्रहणमात्मनेपदार्थं द्रष्टव्यम् । किमुच्यते आत्मनेपदार्थमिति ? न पुनः परस्मैपदार्थमपि स्यात् पुषादित्वात् पुषादिपाठात्परस्मैपदेषु अङ्गविप्यति’ इति । अत्र कैयटः— ‘पुषादय आगणान्तात् अन्तरा तु वृत्करणं रथादिपरिसमाप्तचर्थम्, न तु पुषादिपरिसमाप्तचर्थमिति प्रतिपादनाय सुहृद्भूत आचार्य आह — अस्यतिग्रहणमिति । पुषादिसूत्रे न्यासपदमञ्जोरप्येवमुक्तम् ॥

अत्र ‘वा द्रुहादीनाम्’ इति लाघवेन घत्वे विधातव्ये प्रतिपदपाठो यङ्गुगर्थः । गणनिर्देशे हि ‘निर्दिष्टं यद्वणेन च’ इति वचनादुत्वं न स्यात् ॥

अथ पुषादीनेव नित्येष्टः परस्मैपदिन आह—

शमु उपशमने ॥ ९३ ॥

शाम्यति । शशाम शेमतुः शेमिथ शेमिव ॥

शमिता । शमिप्यति । शाम्यतु । अशाम्यत् । शाम्येत् । आशिषि, शम्यात् । अशमत् । ‘शमामष्टानां दीर्घश्शयनि’ इति दीर्घः ॥

शिशमिषति । शंशम्यते । शंशन्ति शंशान्तः ॥

निशमयति वचः — अमन्तत्वान्मित्वम् । अशामि अश-
मि — ‘चिण्णमुलोर्दीर्घोन्यतरस्याम्’ इति णेश्चिणि पक्षे
दीर्घः ॥

निशामयति रूपम् — ‘शमोऽदर्शने’ इति दर्शने मि-
त्त्वनिषेधः ॥

शमी — ‘शमित्यष्टाभ्यो घिनुण्’ इति घिनुण् । ‘नो-
दात्तोपदेशस्य मान्तस्य’ इति वृद्धिनिषेधः ॥

शमयतीति शमनः — बाहुलकात्कर्तरि ल्युः ॥

शमित्वा, शान्त्वा — ‘उदितो वा’ इतीड्विकल्पः ॥

शान्तः — ‘यस्य विभाषा’ इतीणिषेधः ॥

प्रशाम्यतीति प्रशान् — ‘अनुनासिकस्य क्लिप्तलोः कृति’
इति क्लिपि दीर्घः । ‘मोनो धातोः’ इति नकारः पदान्ते ।
स्वरादित्वादस्याव्ययत्वम् ॥

शान्तिः — ‘तितुत्र’ इतीणिषेधः ॥

शान्तः — ण्यन्तात् ‘वा दान्तशान्त’ इति णिलुगनिट् च
पक्षे निपात्यते । अन्यदा शमितः । ‘निष्ठायां सेटि’ इति
णिलोपः ॥

शमलम् — ‘शकिशम्योर्नित्’ इति कलप्रत्ययः ॥

शम्बः — ‘शमेर्बन्’ इति बन् प्रत्ययः ॥

शम्वाकरोति - ' कृत्रो द्वितीयतृतीयशम्वा ' इति डाच् ।
अनुलोमकृष्टं प्रतिलोमं कृषतीत्यर्थः । ' शम्वाशब्दस्यात्र प्रा-
तिलोभ्ये वृत्तिः । कृत्रश्च कर्षणे ' इति हरदत्तः ॥

शम्बुः - ' शमेर्बुन् ' इति बुन् प्रत्ययः ॥

शाम्बव्यम् - गर्गादित्वाद्यञ् ॥

शमी - शमशब्दात्पिप्पल्यादित्वान्डीष् ॥

शम्या विकारः अवयवो वा शामीलम् - ' शम्याष्टुञ् '
टित्त्वात् स्त्रियां शामीली ॥

तमु काङ्क्षायाम् ॥ ९४ ॥

ताम्यतीत्यादि शमिवत् ॥

ताम्बूलम्, ताम्बूरम् - ' तमेर्बुक् ' इत्यूरोलचौ प्रत्ययौ ।
णिहृद्वावाहृद्धिः, तुगागमश्च ॥

ताम्रम् - ' अमितम्योर्दीर्घश्च ' इति रकि दीर्घः ॥

तमसा - नदी । ' अत्यमिचमितमि ' इत्यसच् ॥

तमः - असुन् ॥

अवतमसम्, सन्तमसम्, अन्धतमसम् - ' अवसमन्धेभ्य-
स्तमसः ' इत्यच् समासान्तः ॥

तमिस्रा - ' ज्योत्स्ना तमिस्रा ' इति संज्ञायां मत्वर्थीयो
रः, उपधायाश्चेकारः । ' स्त्रीत्वमतन्त्रम्, अन्यत्रापि दृश्यते,
तमिस्रं नभः ' इति वृत्तौ ॥

तमसाकृतम् — ‘ओजस्सहोम्भस्तमसस्तृतीयायाः’ इत्यलुक्॥

तमी — इन्नन्तात् ङीप् ॥

दमु उपशमने ॥ ९५ ॥

दाम्यतीत्यादि ॥

दमयतीति दमनः — नन्द्यादिः ॥

अरिन्दमः — ‘संज्ञायां भृतृवृजि’ इत्यादिना खच् ॥

दमयति दमयते — ‘अणावकर्मकात्’ इति परस्मैपदस्य
‘न पादमि’ इति निषेधः ॥

दान्तः, दमितः — ‘वा दान्त’ इति ण्यन्तान्निष्ठायामनि-
ट्, णिलुक् पक्षे ॥

दमुनाः — ‘दमेरुनसिः’ ॥

दण्डः — ‘अमन्ताडुः’ ॥

द्विदण्डि प्रहरति — ‘द्विदण्ड्यादिभ्यश्च’ इति बहुव्रीहाविच्प्र-
त्ययान्तो निपात्यते । द्वौ दण्डावस्मिन्प्रहरण इति विग्रहः ।
समुदायनिपातनस्य रूढ्यर्थत्वात् द्विदण्डा शालेत्यत्र न भव-
ति । तिष्ठद्गुप्रभृतिषु ‘इच्’ इति पाठात्, इजन्तस्याव्ययीभा-
वात् अव्ययत्वम् ॥

दण्डिनोपत्यं दण्डिनायनः — इन्नन्तात् ‘नडादिभ्यः फक्’
इति फकि ‘दण्डिनायन’ इति निपातनाट्टिलोपाभावः ।
शमिना सहास्यापाठः सकर्मकत्वात् । उपशमन इति ण्यन्ते
द्रष्टव्यः ॥

श्रमु तपसि खेदे च ॥ १६ ॥

भ्राम्यतीत्यादि । अत्र वर्धमानो 'नोदान्तोपदेश' इति वृद्धिनिषेधे प्राप्ते, प्रयोगदर्शनात् वा श्रमेवृद्धिमाह । तत् 'अवमिकमिचमीनामिति वक्तव्यम्' इति वम्यादीनामेव भाष्यवार्तिकयोः वृद्धयङ्गीकारात्, "कथं 'सूर्याविश्रामभूः' इति ? एवमादिकं प्रयोगं अन्यायमेव मन्यन्ते" इति वृत्तावुक्तत्वाच्चायुक्तम् ॥

कुमारी चासौ श्रमणा च कुमारश्रमणा—'कुमारश्रमणादिभिः' इति कर्मधारयः । श्रमणाशब्देन कुमारशब्दस्य सामानाधिकरण्याभावत् लिङ्गविशिष्टपरिभाषया कुमारीशब्दस्य समासे 'पुंव-त्कर्मधारय' इति पुंवद्भावः । अत एव निर्देशाल्लुचः, युज्वा ॥

भ्रमु अनवरुस्थाने ॥ १७ ॥

भ्राम्यतीत्यादि । 'वा भ्राश' इति श्यनो विकल्पनात् यदा शप् तदा भ्रमतीत्यादि । शेषं भौवादिकवत् । 'श-मामष्टानाम्' इति श्यनि दीर्घः, ल्युङ्चङ्ङु विशेषः ॥

भ्रमी — शमादित्वाङ्ङिनुण् । अत्रात्रेयः — अभिधानवशात् अकर्मकादेव अयमिष्यते । तेन भ्रमिता वनमिति तृन्नेवेति । एवं चायं सकर्मकोकर्मकश्चेत्यनेनासूचि ॥

क्षमू सहने ॥ १८ ॥

क्षाम्यति । चक्षाम चक्षमतुः चक्षमिथ चक्षन्थ चक्ष-मिव चक्षण्व — 'म्वोश्च' इति नत्वे णत्वम् ॥

क्षमिता, क्षन्ता । क्षमिष्यति, क्षंस्यति । क्षाम्यतु । अ-
क्षाम्यत् । क्षाम्येत्, क्षम्यात् । अक्षमत् ॥

चिक्षमिषति चिक्षंसति । चंक्षम्यते । चंक्षन्ति ।

क्षमयति । अचिक्षमत् ॥

क्षमी ॥

क्षन्त्वा, क्षमित्वा — ऊदित्वादिविकल्पो वलादौ ॥

क्षान्तः, क्षान्तिः — ‘यस्य विभाषा’ ‘तितुत्र’ इति वे-
ण्णिषेधः ॥

क्षमेति षितो भौवादिकस्य । अमुमपि केचित् षितं
पठन्ति, तदसत् । तथा च स्वामी — ‘केचिदत्रापि क्षमूषि-
ति षितं पठन्ति, तदसत् । क्षमू सहन इति सभ्याः’
इति । वर्धमानोपि — ‘क्षमेर्देवादिकस्याननुबन्धस्य क्षान्तिस्स्यादे-
व’ इति ॥

अषितः क्षाम्यतेः क्षान्तिः, क्षमूषः क्षमतेः क्षमा ।

इति दैव पुरुषकारयोरपि ॥

क्लमु ग्लानौ ॥ ९९ ॥

क्लाम्यति क्लामति । चक्लाम । क्लमिता इत्यादि — ‘वा
भ्राश’ इत्यादिना श्यन्विकल्पः । शपि ‘श्रिवुक्लमु’ इत्येव
श्यन्यपि दीर्घे सिद्धे शमादिपाठो घिनुणर्थः * ॥

मदी हर्षे ॥ १०० ॥

माद्यतीत्यादि । धर्मात्प्रमाद्यति — ‘ जुगुप्साविरामप्रमादा-
थानामुपसङ्ख्यानम् ’ इति धर्मोपादानम् । मदयति — ‘ मदी
हर्षग्लेपनयोः ’ इति घटादिपाठान्मित्वम् । अन्यत्र मादयति ॥

माद्यत्यनेन मन इति मद्यम् — ‘ गदमद ’ इत्यनुपसर्गे यत् ।
‘ कृत्यल्युटो बहुलम् ’ इति करणेपि भवति ॥

मदयतीति मदनः — नन्वादित्वाण्णचन्ताल्लुचस्संज्ञायाम् ॥

इरा जलम्, तेन माद्यतीति इरम्मदः — ‘ उग्रस्पश्येरम्मद ’ इति
खशि श्यनभावो निपात्यते ॥

उन्मदिष्णुः — ‘ अलङ्कुञ्ज् ’ इत्यादिना इष्णुच् ॥

उन्मादी — शमादित्वाङ्निनुण् ॥

मदः — ‘ मदोनुपसर्गे ’ इत्यप् । ‘ व्यधजपोरनुपसर्गे ’ इत्य-
त्रैव मदिग्रहणेपि कर्तव्ये पृथक्सूत्रारम्भात् उन्माद इति घञपीति
न्यासः ॥

प्रमदः, सम्मदः — ‘ प्रमदसम्मदौ हर्षे ’ इत्यलिपात्यते ॥

मदित्वा, मत्तः, मत्तवान् — ईदित्त्वादनिट् । ‘ न ध्याख्या’
इत्यादिना नत्वनिषेधः ॥

मदिरा — ‘ इषिमदि ’ इत्यादिना किरच् । शमादयोष्टौ
वृत्ताः ॥

- मन्दते मदति इति स्तुत्यादौ शपि । मद नृत्तियोग इति चुरादावाधृषीयः ॥

असु क्षेपणे ॥ १०१ ॥

अस्यति । आस आसिथ । असिता । असिष्यति । अस्यतु । आस्यत् । असेत् अस्यात् । आस्थत् आस्थताम्—‘अस्यतिवक्तिख्यातिभ्यः’ इति कर्तरि लुङ्यङि ‘अस्यते-स्थुक्’ इति थुगागमः । पुषादित्वादङि सिद्धे, अस्यतिग्रहणमात्मनेपदार्थम् । तच्च कर्मकर्तरि ‘उपसर्गादस्यत्पूह्योर्वा वचनम्’ इति शुद्धेपि कर्तरि सोपसर्गत्वे पक्षे तङो विधानादस्ति ॥

निरस्यते । निरासे निरासिषे । निरसिता । निरसिष्यते । निरस्यताम् । निरास्यत । निरस्येत । निरसिषीष्ट । निरास्थत निरास्थेताम् — ‘अस्यति’ इत्यङ् । इदमेव कर्मकर्तर्यपि रूपम् । कर्मणि चिषिच्चावेव, निरासि निरासिषाताम् ॥

असिसिषति । निरसिसिषते निरसिसिषति — ‘पूर्ववत्सनः’ इति वा तङ् । आसयति । असिसत् ॥

समस्यम्, संन्यस्यम्, * समस्या — ‘ऋहलोर्ण्यत्’, ‘संज्ञा-पूर्वको विधिरनित्यः’ इति वृद्धचभाव इत्यात्रेयः ॥

प्रास्यन्त्येतमिति प्रासः — ‘अकर्तरि च कारके’ इति घञ् इति वृत्तौ । आत्रेयस्तु ‘हलश्च’ इति करणे घञ माह ॥

प्रासनम् — करणे ल्युट् ॥

द्व्यहात्यासं गाः पयः पाययति, द्व्यहमत्यासमिति वा—
‘अस्यतितृषोः क्रियान्तरे कालेषु’ इति काले कर्मण्युपपदे
क्रियान्तरे क्रियाया व्यवधायकैर्धे वर्तमानयोरस्यतितृषोः ण-
मुल् । अद्य पाययित्वा द्व्यहमत्यस्य पाययतीत्यर्थः । अत्य-
सनक्रियया पानक्रिया व्यवधीयते । ‘तृतीयाप्रभृतीनि’ इति
समासविकल्पः ॥

असित्वा, अस्त्वा — उदित्वादिविकल्पः । अस्तः, अस्तवान्
‘यस्य विभाषा’ इतीणिषेधः ॥

अस्तमनेनासितमनेन — “सौनागाः कर्मणि निष्ठायां श-
केरिटमिच्छन्ति विकल्पेन, अस्यतेर्भावे” इति ‘विभाषा
भावादिकर्मणोः’ इत्यत्र वृत्तौ ॥

अस्तंगत्य — ‘अस्तं च’ इति क्रियायोगे गतित्वात् अ-
स्तंशब्दस्य समासः । अत एव निर्देशादस्तशब्दस्य मान्त-
त्वमित्यात्रेयः । अव्युत्पन्नोव्ययमिति वृत्तिन्यासपदमञ्जरीदौ ॥

तरङ्गात्यस्तः — ‘द्वितीयाश्रित’ इति समासः ॥

असुरः — ‘असेरुरन्’ इत्युरन् । प्रज्ञादित्वादासुरः ॥

स्वसा — ‘सुड्यस्यतेऋन्’ इति सावुपपदे ऋन्, अन-
डादि । ‘न षट्स्रादिभ्यः’ इति ‘ऋन्नेभ्यः’ इति ङीपो
निषेधः ॥

स्वसुरपत्यं स्वस्त्रीयः — ‘स्वसुश्छः’ इति छः ॥

पितृष्वसुरपत्यं पैतृष्वस्त्रीयः, पैतृष्वसेयः — ‘पितृष्वसुश्छण्’
ढकि तु ‘ढकि लोपः’ इत्यन्तलोपः । अत एवानुवादाद्धृक् ॥

मातृष्वस्त्रीयः, मातृष्वसेयः — ‘मातृष्वसुश्च’ इति छण्, ढ-
कि लोपः । ‘मातृपितृभ्यां स्वसा’ इति षत्वम् । मातुस्स्वसा,
मातुष्पुसा — ‘विभाषा स्वसृपत्योः’ इति पक्षे अलुक् ।
‘मातुः पितुभ्यामन्यतरस्याम्’ इत्यलुकि षत्वविकल्पः स्व-
सृसकारस्य विसर्जनीयस्य सत्वे ण्वेन षत्वम् । एवं पितु-
स्स्वसा, पितुष्पुसा इति ॥

असुः — ‘शृस्वृ’ इत्यादिना उप्रत्ययः । अत्र केचित्
‘नेर्गद’ इत्यादौ तन्त्रेणाकारप्रश्लेषेण अयमपि निर्दिष्ट इति ।
प्रण्यस्यतीत्यादौ णत्वमिच्छन्ति ॥

अस्तीति लुकि । असते असतीति शपि ॥

यसु प्रयत्ने ॥ १०२ ॥

यस्यति यसति । ययास येसतुः । यसिता । यसिष्यति
यस्यतु यसतु । अयस्यत् अयसत् ॥

यस्येत्, यस्यात्, लिङौ । अयसत् । ‘यसोनुपसर्गात्’
इति श्यनो विकल्पनात्तदभावे शपि । उपसृष्टान्तु प्रयस्य-
तीति श्यनेव । सम्पूर्वत्वेतु ‘संयसश्च’ इति विकल्पः,
संयस्यति संयसतीत्यादि ॥

यियसिषति । यायस्यते । यायस्ति ॥

आयासयति, आयासयते — ‘अणावकर्मकाच्चित्तवत्कर्तृकात्’
इति परस्मैपदस्य ‘न पादमि’ इत्यादिना निषेधः ॥

आयासी — सम्पृचादिना घिनुण् ॥

यस्त्वा, यसित्वा — उदित्वादिङ्किल्पः ॥

यस्तः, यस्तवान् ॥

जसु मोक्षणे ॥ १०३ ॥

जस्यतीत्यादि यस्यतिवत् ॥

अजस्रम् — ‘नमिकम्पिस्म्यजस’ इति नञ्पूर्वाज्जसेरप्र-
त्ययः । स्वभावादयं क्रियासातत्ये । ‘जासिनिप्रहण’ इति
कर्मणि षष्ठीविधौ हिंसार्थग्रहणात् अस्य वृद्धान् जासय-
तीति द्वितीयैव ॥

जसिरक्षणे, जसु हिंसायाम्, जसु ताडने, इति त्रयं
चुरादौ ॥

तसु उपक्षये ॥ १०४ ॥

दसु च ॥ १०५ ॥

तस्यति । दस्यति । इत्यादि ॥

दासितः । दस्तः — ‘वा दान्त’ इत्यादिना पक्षे णिलुगि-
डभावश्च ॥

दस्रौ — ‘स्फायितश्चि’ इत्यादिना रक् । पुष्पवदादिवदयं
नित्यं द्विवचनान्तः ॥

दाने दासति दासत इति शपि गतम् ॥

वसु स्तम्भे ॥ १०६ ॥

वस्यति । ववास ववसतुः — ‘न शसददवादि’ इत्येत्वा-
भ्यासलोपनिषेधः । वसितेत्यादि । अयं दन्तोष्ठ्यादि*रित्यात्रे
यादयः । तथैव दैवपुरुषकारयोः—

वस्यति स्तम्भने, वस्ते च्छादने वसतेर्वसेत् । इति ।

अपरे वकारादिमाहुः । ‘घसिश्च सान्तेषु वसिः प्रसारणी’
इत्यनिट्कारिकाव्याख्याने वृत्तौ प्रसारणीतिवचनात् वस आच्छा-
दन इत्यस्य इड्भवतीति वस्तेरेव प्रत्युदाहरणात् वृत्तिकृतोपि बशा
दित्वमभिमतं प्रतीयते । एवं हि वस्तशब्दोपि सिद्धयति ।

शप्तादय एतदन्ता उदितः, क्षाम्यतिमाद्यती वर्जयित्वा ॥

व्युष विभागे ॥ १०७ ॥

अयं दाहे पूर्वं पठितः, उदाहृतश्च ; इह तु विभागे अ-
व्युषदित्यङ्गर्थः पाठः । केचिदमुमोष्ठ्यादिं दन्त्यान्तमिच्छन्ति
व्युसेति । अपरे त्वयकारं वुसेति ॥

* ख—अयंचोष्ठ्यादि. † क—वसयेद्वसे दिति । [वसने वसेत्.]

प्लुष दाहे ॥ १०८ ॥

प्लुष्यतीत्यादि । इहपाठः अप्लुषत् इत्यङ्गर्थः । पूर्वत्र पाठ-
स्तु अप्लोषीत् इति सिज्जर्थः ॥

विस प्रेरणे ॥ १०९ ॥

ओष्ठ्यादिः । विस्यतीत्यादि ॥

विसं — इगुपधलक्षणः कः ॥

विस्तः — बाहुलकादौणादिकस्तन्, अगुणत्वं च । ‘तितुत्र’
इतीणिषेधः ॥

द्वाभ्यां विस्ताभ्यां क्रीता द्विविस्ता, द्वैविस्तिकी — ‘वि-
स्ताच्च’ ‘बहुपूर्वाच्च वक्तव्यम्’ इति द्वित्रिवहुपूर्वाद्विस्तान्ता-
द्विगोः परस्यार्होयस्य उत्रो विभाषा लुक् । ‘द्विगोः’ इति
ङीप् । ‘अपरिमाणविस्त’ इति निषेधः । अत एव विस्तेति
निर्देशाद्वा निष्ठायामनिट् । लुगभावे तु ‘परिमाणान्तस्य’
इत्युत्तरपदवृद्धिः । ‘टिड्ढाणञ्’ इत्यादिना ङीप् । एवं त्रिवहु-
पूर्वादपि द्रष्टव्यम् ॥

कुस श्लेषणे ॥ ११० ॥

कुस्यतीत्यादि ॥

कुसितायी — ‘वृषाकप्यग्नि’ इत्यादिना क्तप्रत्ययान्तत्वात्
ङीबुदात्तः, ऐकारोन्तादेशः । दुर्गस्तालव्यान्तं पपाठः ; कुश-
शब्दस्य दर्शनात् । सतु भौवादिकादपि सिद्धः ॥

बुस उत्सर्गे ॥ १११ ॥

बुस्यतीत्यादि ॥

बुसं — इगुपधलक्षणः कः ॥

यस्मिन्काले बुसं खले वर्तते स कालः खलेबुसम् — ‘तिष्ठ-
द्रुप्रभृतीनि च’ इत्यव्ययीभावसमासः । अयं प्रथामान्त एव,
विभक्त्यन्तरेण न सम्बध्यत इति वृत्तौ ॥

बुस्तम् — पूर्ववत्तनीडभावः, अर्धर्चादिषु पाठाद्वा निष्ठाया-
मनिट्त्वम् ॥

मुस खण्डने ॥ ११२ ॥

मुस्यतीत्यादि । दन्त्यान्त इति सर्वे । आत्रेयस्तु कातन्त्रे
मूर्धन्यान्तोयम् । तथा च ‘राघवस्यामुषः कान्ताम्’ इति
भट्टिकाव्ये प्रयोगश्चेति पाठान्तरमप्याह । मुसलमिति अस्मा-
देव औणादिकः कलप्रत्ययः इति वदतोः आत्रेयमैत्रेययोरन्ये-
षामप्यमुं सान्तं पठतां ‘भ्रमिमस्योरुच्चोपधायाः’ इति म-
सेर्मुसलव्युत्पत्तिः अनार्षेति मतम् ॥

मुसली — गृहगोधिका । गौरादिः ॥

मुसलेन वधमर्हति मुसल्यः — दण्डादित्वाद्यत् ॥

मुस्ता — बाहुलकादौणादिके तनि ‘तितुत्र’ इति इण्णि-
षेधः ॥

मुस्तकम् — संज्ञायां कन्, अर्धर्चादिः ॥

मसी परिमाणे ॥ ११३ ॥

मस्यति । ममास मेसतुः । मसिता । मसिष्यति । मस्यतु ।
अमस्यत् । मस्येत्, मस्यात् । अमसन् ॥

मिमसिषति । मामस्यते । मामस्ति । मासयति । अमीमसन् ।

मस्तः, मस्तवान् — ईदित्वादनिट् ॥

मस्तकम् — संज्ञायां कन् ॥

मस्तु — 'सितनि' इति तुन् । 'तितुत्र' इतीप्तिषेधः ।

अस्यादयो मसिपर्यन्ता दन्त्यान्ताः । अत्र क्वचित्*आद्यन्त
व्यत्यासेन समीति पाठः † ॥

लुट विलोडने ॥ ११४ ॥

लुट्यति । अलुटत् इत्यादि । भूवादिपाठात् अलोटीत् इति
सिजप्यस्ति । प्रतिघाते तु लुतादिपाठादङ्प्यस्ति, अलुटत् अलो
टिष्ट इति ॥

लोट्यतीति कण्ठादियगन्तः ॥

उच समवाये ॥ ११५ ॥

उच्यति । उवोच ऊचतुः उवोचिथ पिद्वचनेषु परत्वाद्गुणे,

* ख—कण्वः.

† ख—पपाठ.

पश्चाद्विर्वचने ' अभ्यासस्यासवर्णे ' इत्युवङ् । यद्यपि द्विर्वचने गुणस्य स्थानिवत्त्वम्, तथाप्युत्तरखण्डस्य ' वार्णादाङ्गं बलीयः ' इति सवर्णदीर्घात्पूर्वं गुणे अभ्यासस्योवङ् ॥

ओचिता । ओचिष्यति । उच्यतु । औच्यत् । उच्येत्, उ-
च्यात् लिङौ । मा भवानुचिचत् ॥

ओचिचिषति इत्यादावपि द्विर्वचनात्पूर्वं गुणः । अत्र च ज्ञापकं ' रलो व्युपधात् ' इत्यत्र हलादिग्रहणेन अजादेर्गु-
णार्थः किञ्चपर्युदासः । यदि च पूर्वं द्विर्वचनं स्यात् अकि-
त्वेप्यनुपधात्वात् गुणो न भविष्यतीति किं तेन ॥

ओचित्वा — ' न क्त्वा सेट् ' इत्यकिञ्चम् ॥

उचितः । औचित्यम् — ब्राह्मणादित्वात् ष्यञ् ॥

औचिती — ष्यञन्तात् षित्त्वान्डीषि ' हलस्तद्धितस्य ' इति
यलोपः ॥

नियमेनोच्यतीति न्योकः शकुन्तः — इगुपधलक्षणः कः ॥

नियमेनास्मिन् शकुन्ताः समवयन्तीति न्योको वृक्षः
घञर्थे कः ॥

ओकः — अच् * । ' ओकः ' इति निपातनात्कुत्वम्, गुण-
श्च ॥

ओकः, ओकसी — गृहम् । असुनि बाहुलकात्कुत्वम् ॥

उल्बम् — ' उल्बादयश्च ' इति वप्रत्ययः । चकारस्य च ल-
कारो गुणाभावश्च निपात्यते ॥

भृशु भ्रंशु अधः पतने ॥ ११६-११७ ॥

भृश्यति । बभर्श बभृशतुः बभृशुः बभर्शित्व बभृश बभृ-
शिव । भर्शिता । भर्शिष्यति । भृश्यतु । अभृश्यत् । भृश्येत्,
भृश्यात् । अभृशत् ॥

बिभर्शिशति । बरीभृश्यते । बरीभर्षि । इत्यादि ॥

भर्शयति । अबीभृशत्, अबभर्शत् — उरुद्धा ॥

भृशम् — इगुपधलक्षणः कः ॥

अभृशो भृशो भवति भृशायते — ‘भृशादिभ्यो भुवि’
इति क्यङ् ॥

भार्श्यम्, भ्रशिमा — दृढादित्वात् प्यत्रिमनिचौ ॥

भ्रशिष्ठः, भ्रशीयान् — ‘र ऋतो हलादेः’ इतीष्टेमेयस्सु ऋ-
कारस्य रशब्दः ॥

भ्रशयति — ‘णाविष्ठवत्’ इति रत्वम् ॥

भर्शित्वा, भृष्टा — ऊदित्वादिद्विकल्पः ॥

भृष्टः, भृष्टवान्,

भ्रश्यति — ‘अनिदिताम्’ इति नलोपः ।

बभ्रंश बभ्रंशतुः बभ्रंशित्व बभ्रंशिव ॥

भ्रंशिता । भ्रंशिष्यति । भ्रश्यतु । अभ्रश्यत् । भ्रश्येत्,
भ्रश्यात् । अभ्रशत् ॥

बिभ्रंशिषति । बाभ्रश्यते । येषि भ्रंशि भूवादावपि ताल-
व्योष्मान्तं पठित्वा, नीक्सूत्रेषि तथा पठन्ति, तेषि ध्वंसत्यादि-

साहचर्याद्भौवादिकस्यैव नीकं कुर्वन्ति, न त्वस्य । येषां तु भूवादौ नीकसूत्रे च दन्त्यान्तपाठः, तेषामप्यस्य नीको नैव प्रसङ्गः ॥

बाभ्रंष्टि । भ्रंशयति ॥

भ्रंशित्वा, भ्रष्टा, भ्रष्टः — व्रश्चादिना षत्वेऽनिट्, सर्वत्र कृत्यनुनासिकलोपः ॥

वृश वरणे ॥ ११८ ॥

वृश्यतीत्यादि भृश्यतिवत् । अनुदित्वं विशेषः ॥

वृशिष्टः, वृशीयान् ॥

वृशयतीत्यत्र 'र ऋतः' इति रत्वं न भवति ;

पृथुं मृदुं भृशं चैव कृशं च दृढमेव च ।

परिपूर्वं बृढं चैव षडेतान् रविधौस्मरेत् ॥

इति परिगणनात् ॥

कृश तनूकरणे ॥ ११९ ॥

कृश्यतीत्यादि भृशिवत् । अस्याप्यनुदित्वं विशेषः ॥

कृशः — 'अनुपसर्गात्फुल्लक्ष्मीवकृशोल्लाघाः' इति निष्ठायां निषातितः । सोपसर्गत्वे तु प्रकृशितः परिकृशितः — प्रादिसमासः ॥

क्रशिमा । क्रशिष्टः । क्रशीयान् । क्रशयति — भृशिवत् रत्वं इमनिच्च ॥

कृशित्वा, कर्शित्वा — ‘तृषिमृषिकृशेः काश्यपस्य’ इति
वा कित्त्वम् ॥

कृशानुः — ‘ऋतन्यञि’ इत्यादिनानुक् ॥

त्रि तृष पिपासायाम् ॥ १२० ॥

तृष्यतीत्यादि ॥

तृषित्वा, तर्षित्वा — ‘तृषिमृषि’ इत्यादिना वा कित्त्वम् ।
तृष्णक् — ‘स्वपितृषोर्नजिङ्’ इति नजिङ् ॥

द्व्यहर्तर्षं गाः पाययति द्व्यहं तर्षमिति वा । अद्य पाययित्वा,
द्व्यहमतिक्रम्य पाययतीत्यर्थः । ‘अस्यतितृषोः’ इति णमुल् ।
‘तृतीयाप्रभृतीनि’ इति समासविकल्पः ॥

तृट्, तृष्णा — ‘तृषिशुषिरसिभ्यः कित्’ इति नप्रत्ययः ।
त्रित्वं वर्तमाने क्तार्थम् ॥

तृषितमस्य सञ्जातं तृषितः — अर्श आदिः ॥

हृष तुष्टौ ॥ १२१ ॥

हृष्यतीत्यादि । श्यनङौवर्जयित्वा भौवादिकवत् । अयं उदि-
दिति नन्दीति स्वामी । तद्वृत्त्यादिविरोधादुपेक्ष्यम् । यदाह
‘हृषेल्लोमसु’ इत्यत्र ‘हृषु अलीक इत्ययं निष्ठायामनिट्, ह-
ष तुष्टावित्ययं सेट्, अनयोरुभयोरिदं ग्रहणमित्युभयत्र विभाषे-
यम्’ इति । अत्रैव न्यासे “हृषु अलीक इत्ययमनिडिति । ‘उ-

दितोवा , इति क्त्वाप्रत्यय इद्विकल्पविधानात् 'यस्य विभाषा ,
इति निष्ठायामनिट्, हृष तुष्टावित्ययं सेट् " इति । वर्धमानोप्ये-
वमाह ॥

रुष रोषे ॥ १२२ ॥

देवदत्ताय रुष्यति — 'क्रुधद्रुह' इति कोपविषयस्सप्रदानम् ॥

रुरोष रुरोषिथ रुरुषिव ॥

रोष्टा, रोषिता । रोषिष्यति । रुष्यतु । अरुष्यत् । रुष्येत्
रुष्यात् । अरुषत् ॥

रुरुषिषति । रुरोषिषति ॥

रुषित्वा रोषित्वा रुष्ट्वा — 'रलो व्युपधात्' इति सेटः क्त्वा-
सनोः कित्वविकल्पः । 'तीषसह' इति तादाविद्विकल्पः ॥

रुषितः, रुष्टः — 'रुष्यमत्वर' इति निष्ठायामिद्विकल्पः ।
भावादिकर्मणोर्निष्ठायास्सेटः 'उदुपधात्' इति कित्वविकल्पो
भौवादिकानामेवेति प्रागेवोक्तत्वादस्य न भवति ॥

इह केचित् रिष हिंसायां चेति पठन्ति । 'नरिष्यति न
व्यथते' इत्यादयश्च प्रयोगा दृश्यन्ते । आत्रेयमैत्रेयादयस्तु न
पेटुः ॥

डिप क्षेपे ॥ १२३ ॥

डिप्यति । डिडेप डिडेपिथ डिडिपिव । डेपिता । डेपिष्यति ।
डिप्यतु । अडिप्यत् । डिप्येत् डिप्यात् । अडिपत् ॥

डिडेपिषति । डिडिपिषति ॥

डिपित्वा, डेपित्वा ॥

डेडिप्यते । डेडेप्ति । डेपयति । अडीडिपन् ।

अयं तुदादौ । चुरादौ तु सङ्घाते च । इह क्वचित् 'एष
समुच्छ्राये' इति पठ्यते, तदनार्थम् । 'स्त्यः प्रसारणमुच्च' इति
स्त्यायतेः पप्रत्यये यकारस्य उकारे, सम्प्रसारणे दीर्घे, स्तूपशब्द-
व्युत्पातनात् । अत एवात्रेयमैत्रेयादयोपि न पठन्ति ॥

कुप क्रोधे ॥ १२४ ॥

कुप्यतीत्यादि रूप्यतिवत् । इट् सर्वत्र नित्यः । देवदत्ताय

कुप्यति - 'क्रुधद्रुह' इति कोपविषयस्य सम्प्रदानत्वम् ॥

कुप्रं अरण्यम् - 'ऋज्जेन्द्र' इत्यादौ निपातितः* ॥

अयं भाषार्थश्चुरादौ ॥

गुप व्याकुलत्वे ॥ १२५ ॥

गुप्यतीत्यादि ॥

गोपायति ॥

जुगुप्सत इति शपि । गोपयतीति चुरादौ ॥

युप रूप लुप + विमोहने ॥ १२६-१२८ ॥

युप्यति । रूप्यति । लुप्यति । अनिट्कारिकायां तौदादिकेन
लिपिना साहचर्यात्तौदादिकस्य लुप् छेदन इत्यस्यैव ग्रहणादयं
सेडेव ॥

* उणादिवृत्त्यादिषु 'ऋज्जेन्द्र' (उ-२-२८) इति सूत्रे कुप्रशब्दं पठित्वा व्युत्पत्तिः
प्रदर्शिता ।
† कौमुद्यामुदित एते पठ्यन्ते.

लुभ गाभर्च्ये ॥ १२९ ॥

गाभर्च्यमाकाङ्क्षा । लुभ्यति । लुलोभ लुलोभिथ । लोभिता,
लोब्धा । लोभिष्यति । लुभ्यतु । अलुभ्यत् । लुभ्येत्, लुभ्यात् ।
अलुभत् ॥

लुलुभिषति । लुलोभिषति । लोलुभ्यते । लुलोब्धि ॥

लोभयति । अलूलुभत् ॥

लुभित्वा, लोभित्वा, लुब्ध्वा । लुब्धः — तादौ 'तीषसह'
इतीद्विकल्पः । सेटोः क्त्वासनोः 'रलोव्युपधात्' इति कित्त्ववि-
कल्पः । 'यस्य विभाषा' इति निष्ठायां नेट् । 'लुभो विमोहने'
इति क्त्वा निष्ठयोर्नित्यं सेटुं विमोहनार्थस्य तौदादिकस्यैव ॥

भूवादेरवृत्कृतत्वाल्लोभत इति भवतीत्यात्रेयः ॥

क्षुभ सञ्जलने ॥ १३० ॥

क्षुभ्यति । चुक्षोभ । क्षोभितेत्यादि । श्यन्भाविभकारान्ता-
नुरोधादस्येह पाठः । अङ्गु द्युतादित्वादपि सिद्धः । न चाक्षोभी-
दिति सिञ्जिनवृत्त्यर्थं उपपद्यते ; क्रैयादिकेनावश्यं तस्य रूपस्य
भावित्वात् ॥

णभ तुभ हिंसायाम् ॥ १३१-१३२ ॥

नभ्यति, प्रणभ्यति । ननाभ नेभतुः नेभिथ नेभिव ।
नभिता ॥

तुभ्यति । तुतोभ । अनयोरपीह पाठः क्षुभेरिव ।
इमावपि द्युतादौ क्रयादौ च पठ्येते ॥

क्लिदू आर्द्राभावे ॥ १३३ ॥

क्लियति । चिक्लेद चिक्लेदिथ चिक्लेत्थ चिक्लिदिव चिक्लिद्व ॥

क्लेदिता, क्लेत्ता । क्लेदिष्यति क्लेत्स्यति । क्लियतु । अक्लियत् ।

क्लियेत्, क्लियात् । अक्लिदत् ॥

चिक्लिदिषति । चिक्लित्सति ॥

क्लेदित्वा, क्लिदित्वा । क्लिन्नः ॥

चेक्लियते । चेक्लेत्ति । क्लेदयति । अचिक्लिदत् ॥

चिक्लिदम् — इगुपधलक्षणे के, 'कृत्रादीनां के द्वे भवतः' इति के द्वित्वम् ॥

क्लेदा क्लेदानौ — 'क्लेदौषधिशशाङ्कयोः' इति निघण्टुः । 'श्वन्नुक्षन्' इति कनिनि निपात्यत इति भूवादावुक्तम् । ऊदि-त्वाद्द्वलादाविद्विकल्पः ॥

त्रि मिदा स्नेहने ॥ १३४ ॥

मेद्यति । मिमेद मेदिथ । मेदिता । मेदिष्यति । मेद्यतु । अमेद्यत् । मेद्येत्, मिद्यात् । अमिदत् — 'मिदेर्गुणः' इति श्यनि गुणः ॥

मिमिदिषति, मिमेदिषति ॥

मिदित्वा, मेदित्वा । मिन्नः । मिन्नवान् — 'आदितश्च' इतीणिषेधः । 'त्रितः क्तः' इति वर्तमाने क्तः ॥

मिन्नमस्य, मेदितमस्य, प्रमिन्नः, प्रमेदितः — ‘त्रिभाषा भा-
वादिकर्मणोः’ इतीद्विकल्पे ‘निष्ठाशीङ्’ इत्यादिना सेटो
निष्ठायाः कित्त्वनिषेधः । द्युतादिपाठादेव अमिदत्, अमेदिष्टे-
ति सिद्धे पुषादिपाठोऽमेदीदिति निवृत्त्यर्थः । एवं तर्हि द्युतादौ
पाठे प्रयोजनं चिन्त्यम् । अनेनामिददिति भविष्यति । द्युतादे-
रन्यत्रात्मनेपदिषु पाठादमेदिष्टेति च । ‘निष्ठाशीङ्’ इत्यत्र
च हरदत्तः—“ ‘अि ष्विदा* स्नेहनमोचनयोः’ इति दैवादिकस्य
ग्रहणम्, न तु ‘अि ष्विदा* अव्यक्ते शब्दे’ इति भौवादिकस्य,
मिदिना साहचर्यात्” इति । एवं वदतोस्य मिदेर्भूवादौ पाठो
नास्तीति प्रतीयते । धातुपाठव्याख्यानेषूभयत्राविगीतं पठ्यते ॥

अि क्ष्विदा स्नेहनमोचनयोः ॥ १३५ ॥

क्ष्विद्यति । चिक्ष्वेद । क्ष्वेदितेत्यादि मिदिवत् ॥

क्ष्वेदतीत्यव्यक्तशब्दे शपि ॥

ऋधु वृद्धौ ॥ १३६ ॥

ऋध्यति । आनर्ध आनृधतुः आनर्धथ आनृधिव — ‘अत
आदेः’ इत्यभ्यासादेर्दीर्घः । ‘तस्मान्नुड्विहलः’ इति नुडागमः ।
किद्वचनेषु गुणाभावेपि ऋकारस्थरश्रुत्याश्रयणेन द्विहलत्वम् ॥

अर्धिना । अर्धियति । ऋध्यतु । आर्ध्यत् । ऋध्येत्, ऋ-
ध्यात् । मा भवानृधत् ॥

अर्दिधिषति ईत्सति — ‘सनीवन्त’ इतीद्विकल्पः । तत्रेति गुणेजादित्वात् ‘नन्द्राः’ इति रेफदर्जितस्य द्वितीयस्यैकाचो द्विर्वचनम् । अनिति तु, ‘आब्जदृधाम्’ इतीत्वे, रपरत्वे, ‘अ-त्र लोपः’ इत्यभ्यासलोपः । ‘खरि च’ इति चत्वं धकारस्य ॥

अर्धयति । आर्दिधत् । णिलोपस्य स्थानिवत्त्वाद्विशब्दस्य द्विर्वचनम् ॥

ऋद्धा, अर्धित्वा—उदित्त्वाद्विकल्पः । ‘न क्त्वा सेट्’ इत्य-कित्त्वम् ॥

ऋद्धः । ऋध्यम् — ‘ऋदुपधात्’ इति क्यप् ॥

अयं स्वादौ च ॥

गृधु अभिकाङ्क्षायाम् ॥ १३७ ॥

गृध्यति । जगर्ध जगृधतुः जगर्धथ जगृधिव । गर्धिता । गर्धिष्यति । गृध्यतु । अगृध्यत् । गृध्येत्, गृध्यात् । अगृधत् ॥

जिगर्धिषति । जरीगृध्यते । जर्गर्धोत्यादि ॥

माणवकं गर्धयते वञ्चयतीत्यर्थः — ‘गृधिवञ्चयोः प्रलम्भने’ इत्यकर्त्रभिप्रायेऽपि तङ् । अन्यत्र श्वानं गर्धयति गर्धयत इति वा गर्धमस्योत्पादयतीत्यर्थः ॥

गृधुः — ‘त्रसिगृधि’ इति क्लुः ॥

गर्धनः — ‘जुचङ्कम्य’ इति युच् ॥

गर्धित्वा, गृद्धा —उदित्त्वाद्विकल्पः ॥

गृद्धः गृध्रः — ' सुसूधात्र्गृधिभ्यः क्रन् ' इति क्रन् ॥

वृत् ॥

दिवादयः पुषादयश्च वृत्ता इत्यात्रेयमैत्रेयादयः । अन्ये तु—पु-
षादेस्समाचर्थं वृत्करणम् । दिवादयस्त्वपरिसमाप्ता इत्याहुः
तेन क्षीयते मृग्यत इत्यादिसिद्धिरिति ॥

शमादय उदात्ता उदात्तेतः ॥

इति पूर्वदक्षिणपश्चिमसमुद्राधीश्वरकम्पराजसुत-
सङ्गमराजमहामन्त्रिणा मायणसुतेन मा-
धवसहोदरेण सायणार्येण विरचितायां
माधवीयायां धतुवृत्तौ दिवादय-
स्सम्पूर्णाः.



शुद्धाशुद्धपत्रिका.

पृष्ठे.	पङ्क्तौ.	अशुद्धम्.	शुद्धम्.
२	१०	क्रचादि	क्रादि
२	१९-२०	अधसत् अधसतां अधसन् अधसः अधसतं अधसत अधसं अधसाव	अघसत् अघसतां अघसन् अघसः अघसतं अघसत अघसं अघसाव
४	१५	तस्तिन्	तस्मिन्
७	४	क्रचादि	क्रादि
१०	२१	जङान्त	जङ्गान्त
१६	६	बह्म	ब्रह्म
२४	१०	दण्डोप	दण्डेनोप
३३	६	कुग्वा	लुग्वा
३७	८	लिह्यत	लिह्यत्
३९	३	चचिक्षिध्वे	चचक्षिध्वे
५१	६	जनानां	जनां
५२	१	ब्रज	वृ
५६	४	आज	आङ्
५८	१८	अत्रेयः	आत्रेयः
१०१	१८	अञ्	अङ्
१०४	२२	न्यङ्क्का	न्यङ्क्का
१०८	५	शत्यस्य	इत्यस्य
१२६	१८	कुडि	लुडि
१३४	१४	भा	भम्
॥	१५	‘सम्पृचात्’ इत्यादिना	सम्पदादिना ?

पृष्ठे.	पङ्क्तौ.	अशुद्धम्.	शुद्धम्.
—	—	—	—
१५५	१०	आयुर्वेदिकः	आयुर्वेदिकः
,,	१३	तद्धितार्थमित्यस्य	तद्धितार्थ इत्यस्य
१६०	२०	क्लिङित्यजादौ	क्लित्यजादौ
१७४	,,	जागरूकः	जागुरुकः
१७७	११	दरिद्रियात्	दरिद्र्यात्
१८१	१७	शिष्टिः	शिष्टिः
१८७	१	हुङ्	वश
,,	१३	स्फुरु	स्फुरु
१८८	२	७०	
१८९	१	झल	झल्
१९२	६	तृन्विधौ 'वृ	'तृन्विधावृ
१९३	१	डिभि	जिभि
१९५	८	भिजः	भियः
१९७	१२	सिचि	सिचि च
२२४	७	१४	
,,	१३	१५	१४
२२६	१८	समारं	समारन्त
२३२	२	अधिदैविकं	आधिदैविकम्
२४७	५	ब्रीज्यत्	ब्रीज्येत्
२५१	१	सिचि	सिचि च
२५७	२	अनिट्त्वम्	अनिट्त्वं
२५८	५	डुमिङिति	डुमिजिति
२६२	१२	इङ्	ईङ्

पृष्ठे.	पङ्क्तौ.	अशुद्धम्.	शुद्धम्.
—	—	—	—
२७७	९	वृत्रम्	वृत्यम्
२७९	६	मर्मष्टि	मर्मष्टि
२८९	१७	चिण	चिण्
२९२	४	व्याघ्र	व्याघ्र
२९९	१८	विध्यात्	विध्यात्
३००	११	अपुपुषत्	अपुषत्
„	१३	अपुक्षन्त	अपुक्षन्त
३०३	१७	शिशक्षति शिशक्षते	शिक्षति शिक्षते
३०६	१८	रथादि	रधादि
„	१९	रथ	रध एतद्धातुवृत्तौ सर्वत्र धकार एव ज्ञेयः
„	२०	ररन्थ	ररद्ध
„	२१	रेथ्व	रेद्ध्व
३२१	१५	इत्यस्मि	इत्यस्मि
